


ಶ್ರೀಮದಾನಂದತೀರ್ಥಭಗವತ್ಪಾದಾಚಾರ್ಯಃ



Sr	Date	Remarks	By
1	13/12/2011	Typing Started on	H K Srinivasa Rao
2	06/03/2012	Typing Ended on	H K Srinivasa Rao
3	28/08/2012	I Proof Reading	Narahari Rattihalli & HKS
4	26/08/2013	Published	H K Srinivasa Rao

|| ಶ್ರೀ ಹಯವದನ ರಂಗವಿಠಲ ಗೋಪೀನಾಥೋ ವಿಜಯತೇ ||

Blessed by Lord and with His divine grace, we are pleased to publish this Magnanimous Work of Sri Acharya Madhwa. It is a humble effort to make available this Great work to sadhakas who are interested in the noble path of propagating Acharya Madhwa's Philosophy.

With great humility, we solicit the readers to bring to our notice any inadvertant typographical mistakes that could have crept in, despite great care. We would be pleased to incorporate such corrections in the next versions. Users can contact us, for editable version, to facilitate any value additions.

Contact: H K SRINIVASA RAO, NO 26, 2ND FLOOR, 15TH CROSS, NEAR VIDHYAPEETA CIRCLE, ASHOKANAGAR, BANGALORE 560050. PH NO. 26615951, 9901971176, 8095551774, Skype Id:

SRKARC6070 Email : Srkarc@gmail.com

ಕೃತಜ್ಞತೆಗಳು



ಜನ್ಮಾಂತರದ ಸುಕೃತದ ಫಲವಾಗಿ ಮಧ್ವಮತದಲ್ಲಿ ಜನಿಸಲು, ಪ್ರೇಮಮೂರ್ತಿಗಳಾಗಿ ನನ್ನ ಅಸ್ತಿತ್ವಕ್ಕೆ ಕಾರಣರಾದ, ಈ ಸಾಧನೆಗೆ ಅವಕಾಶಮಾಡಿದ, ನನ್ನ ಪೂಜ್ಯ ಮಾತಾ ಪಿತೃಗಳಾದ, ದಿವಂಗತರಾದ ಲಲಿತಮ್ಮ ಮತ್ತು ಕೃಷ್ಣರಾವ್ ಹೆಚ್ ಆರ್ ಅವರ ಸವಿ ನೆನಪಿನಲ್ಲಿ ಈ "ಸರ್ವಮೂಲ ಯಜ್ಞ"

"ಮಾತೃದೇವೋ ಭವ ಪಿತೃದೇವೋ ಭವ ಆಚಾರ್ಯದೇವೋ ಭವ"

ಗ್ರಂಥಖಣ: ವ್ಯಾಸನಕೆರೆ ಪ್ರಭಂಜನಾಚಾರ್ಯರಿಂದ ಪ್ರಕಾಶಿತವಾದ

ಸರ್ವಮೂಲಗ್ರಂಥಗಳು.

॥ श्रीमद्भगवद्गीतातात्पर्यनिर्णयः ॥ (भगवद्गीतासमेतः)	4
भगवद्गीतातात्पर्यनिर्णयः	4
उपोद्घातः	4
श्रीमद्भगवद्गीता	12
अथ प्रथमोऽध्यायः	12
अथ द्वितीयोऽध्यायः	18
अथ तृतीयोऽध्यायः	45
अथ चतुर्थोऽध्यायः	56
अथ पञ्चमोऽध्यायः	64
अथ षष्ठोऽध्यायः	71
अथ सप्तमोऽध्यायः	79
अथ अष्टमोऽध्यायः	86
अथ नवमोऽध्यायः	91
अथ दशमोऽध्यायः	98
अथ एकादशोऽध्यायः	106
अथ द्वादशोऽध्यायः	118
अथ त्रयोदशोऽध्यायः	123
अथ चतुर्दशोऽध्यायः	137
अथ पञ्चदशोऽध्यायः	142
अथ षोडशोऽध्यायः	146
अथ सप्तदशोऽध्यायः	151
अथ अष्टादशोऽध्यायः	157

॥ श्रीमद्भगवद्गीतातात्पर्यनिर्णयः ॥ (भगवद्गीतासमेतः)

भगवद्गीतातात्पर्यनिर्णयः

समस्तगुणसम्पूर्णं सर्वदोषविवर्जितम्।
नारायणं नमस्कृत्य गीतातात्पर्यमुच्यते ॥

उपोद्धातः

शास्त्रेषु भारतं सारस्तत्र नामसहस्रकम्।
वैष्णवं कृष्णगीता च तज्ज्ञानान्मुच्यतेऽञ्जसा ॥

न भारतसमं शास्त्रं कुत एवानयोः समम्।
भारतं सर्ववेदाश्च तुलामारोपिताः पुरा।
देवैर्ब्रह्मादिभिः सर्वैर्ऋषिभिश्च समन्वितैः ॥

व्यासस्यैवाज्ञया तत्र त्वत्यरिच्यत भारतम्।
महत्त्वात्भारवत्त्वाच्च महाभारतमुच्यते।
निरुक्तमस्य यो वेद सर्वपापैः प्रमुच्यते ॥

स्वयं नारायणो देवैर्ब्रह्मरुद्रेन्द्र पूर्वकैः।
अर्थितो व्यासतां प्राप्य केवलं तत्त्वनिर्णयम् ॥
चकार पञ्चमम् वेदं महाभारतसंज्ञितम् ॥

इति ब्रह्माण्डे ॥

तत्र साक्षादिन्द्रावतारमुत्तमाधिकारिणमात्मनः प्रियतममर्जुनं क्षत्रियाणां विशेषतोऽपि परधर्मं
नारायणद्विट् तदनुबन्धिनिग्रहं बन्धुस्नेहादधर्मत्वेनाशङ्क्य ततो निवृत्तप्रायं स्वविहितवृत्त्या भक्त्या
भगवदारधनमेव परमो धर्मस्तद्विरुद्धः सर्वोऽप्यधर्मो भगवदधीनत्वात् सर्वस्येति बोधयति भगवान्
नारायणः।
सर्वं चैतदत्रैवागम्यते-
अथ चेत् त्वमिमं धर्म्यं सङ्ग्रामं न करिष्यसि। ततः स्वधर्मं कीर्तिं च हित्वा पापमवाप्स्यसि ॥ इत्यादिना
युद्धस्य स्वधर्मत्वम्।

यतः प्रवृत्तिर्भूतानां येन सर्वमिदं ततम्।
स्वकर्मणा तमभ्यर्च सिद्धिं विन्दति मानवः ॥

श्रेयान् स्वधर्मो विगुणः परधर्मात् स्वनुष्ठितात्।
स्वधर्मे निधनं श्रेयः परधर्मो भयावहः ॥

सर्वगुह्यतमं भूयः शृणु मे परमं वचः।
इष्टोऽसि मे दृढमिति ततो वक्ष्यामि ते हितम् ॥

मन्मना भव मद्भक्तो मद्याजी मां नमस्कुरु।
मामेवैष्यसि सत्यं ते प्रतिजाने प्रियोऽसि मे ॥

सर्वधर्मान् परित्यज्य मामेकं शरणं ब्रज।
अहं त्वा सर्वपापेभ्यो मोक्षयिष्यामि मा शुचः ॥

-इत्यादिना स्वधर्मणैव भगवदारधनस्यैव कर्तव्यत्वं तदन्यस्य त्याज्यत्वं च।

नाहं वेदैर्न तपसा न दानेन न चेज्यया।
शक्य एवंविधो द्रष्टुं दृष्टवानसि मां यथा ॥

भक्त्या त्वनन्यया शक्य अहमेवंविधोऽर्जन।

ज्ञातुं द्रष्टुं च तत्त्वेन प्रवेष्टुं च परन्तप।

-इत्यादिना विष्णुभक्तेरेव सर्वसाधनोत्तमत्वं परोक्षापरोक्षज्ञानयो ज्ञानिनोऽपि मोक्षस्य तदधीनत्वं च।

मत्कर्मकृन्मत्परमो मद्भक्तः सङ्गवर्जितः।

निर्वैरः सर्वभूतेषु यः स मामेति पाण्डव ॥

इत्यादिना भक्तस्यापि तत्कर्म विकर्मत्यागश्च।

'कुरु कर्मैव तस्मात् त्वं पूर्वेः पूर्वतरं कृतम्'।

- इत्यादिना ज्ञानिनोऽपि भगवत्कर्म।

सुदुर्दर्शमिदं रूपं दृष्टवानसि यन्मम।

देवा अप्यस्य रूपस्य नित्यं दर्शनकाङ्क्षिणः ॥

इष्टोऽसि मे दृढमिति ततो वक्ष्यामि ते हितम्।

दैवीसम्पद्धिमोक्षाय निबन्धायासुरी मता ॥

मा शुचः सम्पदम् दैवीमभिजातोऽसि पाण्डव।

महात्मनस्तु मां पार्थ दैवीं प्रकृतिमाश्रिताः ॥

भजन्त्यनन्यमनसो ज्ञात्वा भूतादिमव्ययम्।

दर्शयामास पार्थाय परमं रूपमैश्वरम्।

इत्यादिनाऽर्जुनस्योत्तमाधिकारित्वमपरोक्ष्यज्ञानित्वं च।

न मे विदुः सुरगणाः प्रभवं न महर्षयः।

अहमादिर्हि देवानां महर्षीणां च सर्वशः ॥

यो मामजमनादिं च वेत्ति लोकमहेश्वरम्।
असम्मूढः स मर्त्येषु सर्वपापैः प्रमुच्यते ॥

बुद्धिर्ज्ञानमसम्मोहः क्षमा सत्यं दमः शमः।

'महर्षयः सप्त पूर्वे' 'एतां विभूतिं योगं च'

अहं सर्वस्य प्रभवो मत्तः सर्वं प्रवर्तते।
इति मत्वा भजन्ते मां बुधाः भावसमन्विताः ॥

तेषामेवानुकम्पार्थमहमज्ञानजं तमः।
नाशयामि' ॥
'तेषामहं समुद्धर्ता मृत्युसंसारसागरात्'
भोक्तारं यज्ञतपसां सर्वलोकमहेश्वरम्।
सुहृदं सर्वभूतानां ज्ञात्वा मां शान्तिमृच्छति ॥

ज्ञानं तेऽहं सविज्ञानमिदं वक्ष्याम्यशेषतः।
यज्ज्ञात्वा नेह भूयोऽन्यज्ज्ञातव्यमशिष्यते ॥

अहं कृत्स्नस्य जगतः प्रभवः प्रलयस्तथा।
मत्तः परतरं नान्यत् किञ्चिदस्ति धनञ्जय ॥
मयि सर्वमिदं प्रोतं सूत्रे मणिगणायिव।
इदं तु ते गुह्यतमं प्रवक्ष्यामनुसूयवे ॥

ज्ञानं विज्ञानसहितं यज्ज्ञात्वा मोक्ष्यसेऽशुभात्।

राजविद्या राजगुह्यं..... ॥

मया ततमिदं सर्वं जगदव्यक्तमूर्तिना।

मत्स्थानि सर्वभूतानि न चाहं तेष्ववस्थितः ॥

भूतभृन्न च भूतस्थः..... ॥

न त्वत्समोऽस्त्यभ्यधिकः कुतोऽन्यः।

परं भूयः प्रवक्ष्यामि ज्ञानानां ज्ञानमुत्तमम्।

मम योनिर्महद्ब्रह्म तस्मिन् गर्भं दधाम्यहम्।

सम्भवः सर्वभूतानां ततो भवति भारत ॥

ब्रह्मणो हि प्रतिष्ठाऽहममृतस्याव्ययस्य च।

शाश्वतस्य च धर्मस्य सुखस्यैकान्तिकस्य च ॥

द्वाविमौ पुरुषौ लोके क्षरश्चाक्षर एव च।

क्षरः सर्वाणि भूतानि कूटस्थोऽक्षर उच्यते ॥

उत्तमः पुरुषस्त्वन्यः परमात्मेत्युदाहृतः।

यो लोकत्रयमाविश्य बिभर्त्यव्यय ईश्वरः ॥

यस्मात् क्षरमतीतोऽहमक्षरादपि चोत्तमः ।
अतोऽस्मि लोके वेदे च प्रथितः पुरुषोत्तमः ॥

यो मामेवमसम्मूढो जानाति पुरुषोत्तमम् ।

स सर्वविद्भजति मां सर्वभावेन भारत ॥

इति गुह्यतमं शास्त्रमिदमुक्तं मयाऽनघ ।
एतद्बुध्वा बुद्धिमान् स्यात् कृतकृत्यश्च भारत ॥

न मे पार्थास्ति कर्तव्यं त्रिषु लोकेषु किञ्चन ।
नानवाप्तमवाप्तव्यम्..... ॥

इत्यादिना सर्वस्माद्भगवतो भेदः, सर्वस्य तदधीनत्वम्, तस्यानन्याधीनत्वम्, सर्वोत्तमत्वम्,
सर्वगुणपूर्णत्वम्, सर्वशास्त्राणां तत्परत्वम्, तथा तज्ज्ञानादेव मोक्ष्य इत्यादि।

‘अघा ते विष्णो विदुषा चिदर्घ्यः स्तोमो यज्ञश्च राध्यो हविष्मता’ ।

पश्यन्नपीममात्मानं कुर्यात् कर्माविचारयन् ।
यदात्मनः सुनियतमानन्दोत्कर्षमाप्नुयात् ॥

भक्त्या प्रसन्नः परमो धद्याज्ज्ञानमनाकुलम् ।
भक्तिं च भूयसीं ताभ्यां प्रसन्नो दर्शनं व्रजेत् ॥

ततोऽपि भूयसीं भक्तिं दद्यात् ताभ्यां विमोचयेत् ।

मुक्तोऽपि तद्वशो नित्यं भूयो भक्ति समन्वितः।

साध्याऽऽनन्दस्वरूपैव भक्तिर्नैवात्र साधनम्।
ब्रह्मरुद्ररमादिभ्योऽप्युत्तमत्वं स्वतन्त्रताम्॥

सर्वस्य तदधीनत्वं सर्वसद्गुणपूर्णताम्।
निर्दोषत्वं च विज्ञाय विष्णोस्तत्राखिलाधिकः ॥

स्नेहो भक्तिरिति प्रोक्तः सर्वोपायोत्तमोत्तमः।
तेनैव मोक्षो नान्येन दृष्ट्यादिस्तस्य साधनम्॥

अधमाधिकारिणो मर्त्या मुक्तावृष्यादिकाः समाः।
अधिकार्युत्तमा देवाः प्राणस्तत्रोत्तमोत्तमः ॥

नैव देवपदं प्राप्ता ब्रह्मदर्शनवर्जिताः।
तिरोहितं तथाऽप्येते शृण्वन्ति क्रीडयाऽथवा ॥

बहुवारतदभ्यासात् तिरोभावोऽपि नो भवेत्।

यथा व्यासनुशिष्टानां देवानां क्षत्रजन्मनाम्।
पार्थनामतिरोधानं ज्ञानं सुस्थिरतां गतम्॥

अस्य देवस्य मीढुषो वया विष्णोरेषस्य प्रभृथे हविर्भिः।
विदे हि रुद्रो रुद्रियं महित्वं यासिष्टं वर्तिरश्विनाविरावत्॥

-इत्यादि चोत्पन्नज्ञानतिरोभावनिवृत्त्यर्थम् ॥

॥ इत्युपोद्धातः ॥

श्रीमद्भगवद्गीता

अथ प्रथमोऽध्यायः

धृतराष्ट्र उवाच

धर्म क्षेत्रे कुरुक्षेत्रे समवेता युयुत्सवः ।

मामकाः पाण्डवाश्चैव किमकुर्वत सञ्जय ॥ 01 ॥

सञ्जय उवाच

दृष्ट्वा तु पाण्डवानीकं व्यूढं दुर्योधनस्तदा ।

आचार्यमुपसङ्गम्य राजा वचनमब्रवीत् ॥ 02 ॥

पश्यैतां पाण्डुपुत्राणामाचार्य महतीं चमूम् ।

व्यूढां द्रुपदपुत्रेण तव शिष्येण धीमता ॥ 03 ॥

अत्र शूरा महेष्वासा भीमार्जुन समायुधि ।

युयुधानो विराटश्च द्रुपदश्च महारथः ॥ 04 ॥

धृष्टकेतुश्चेकितानः काशीराजश्च वीर्यवान् ।

पुरुजित्कुन्तिभोजश्च शैभ्यश्च नरपुङ्गवः ॥ 05 ॥

युधामन्युश्च विक्रन्ता उत्तमौजाश्च वीर्यवान् ।

सौभद्रो द्रौपदेयाश्च सर्व एव महारथाः ॥ 06 ॥

अस्माकं तु विशिष्टा ये तान् निबोध द्विजोत्तम।

नायका मम सैन्यस्य सङ्जार्थं तान् ब्रवीमि ते ॥ 07 ॥

भवान् भीष्मश्च कर्णश्च कृपश्च समितिञ्जयः।

अश्वत्थामा विकर्णश्च सौमदत्तिस्तथैव च ॥ 08 ॥

अन्ये च बहवः शूरा मदर्थे त्यक्त जीविताः।

नानाशस्त्रप्रहरणाः सर्वे युद्धविशारदाः ॥ 09 ॥

आपर्याप्तं तदस्माकं बलं भीष्माभिरक्षितम्।

पर्याप्तं त्विदमेतेषां बलं भीमाभिरक्षितम् ॥ 10 ॥

अयनेषु च सर्वेषु यथाभागमवस्थिताः।

भीष्ममेवाभिरक्षन्तु भवन्तः सर्व एव हि ॥ 11 ॥

तस्य सञ्जनयन् हर्षं कुरुवृद्धः पितामहः।

सिंहनादं विनद्योच्चैः शङ्खं दद्मौ प्रतापवान् ॥ 12 ॥

ततः शङ्खाश्च भेर्यश्च पणवानकगोमुखाः।

सहसैवाभ्यहन्यन्त स शब्दस्तुमुलोऽभवत् ॥ 13 ॥

ततः श्वेतैर्हयैर्युक्ते महति स्यन्दने स्थितौ।

माधवः पाण्डवश्चैव दिव्यौ शङ्खौ प्रदध्मतुः ॥ 14 ॥

पाञ्चजन्यं हृषीकेशो देवदत्तं धनञ्जयः।

पौण्ड्रं दध्मौ महाशङ्खं भीमकर्मा वृकोदरः ॥ 15 ॥

अनन्तविजयं राजा कुन्ती पुत्रो युधिष्ठिरः।

नकुलः सहदेवश्च सुघोषमणिपुष्पकौ ॥ 16 ॥

काश्यश्च परमेष्वासः शिखण्डी च महारथः।

धृष्टद्युम्नो विराटश्च सात्यकिश्चापराजितः ॥ 17 ॥

दृपदो द्रौपदेयाश्च सर्वशः पृथिवीपते।

सौभद्रश्च महाबाहुः शङ्खान् दध्मुः पृथक् पृथक् ॥ 18 ॥

स घोषो धार्तराष्ट्राणां हृदयानि व्यदारयत्।

नभश्च पृथिवीं चैव तुमुलो व्यनुनादयन् ॥ 19 ॥

अथ व्यवस्थितान् दृष्ट्वा धार्तराष्ट्रान् कपिध्वजः।

प्रवृत्ते शस्त्र सम्पाते धनुरुद्यम्य पाण्डवः ॥ 20 ॥

हृषीकेशं तदा वाक्यमिदमाह महीपते।

अर्जुन उवाच

सेनयोरुभयोर्मध्ये रथं स्थापयमेऽच्युत ॥ 21 ॥

यावदेतान् निरीक्षेऽहं योद्धुकामानवस्थितान्।

कैर्मया सह योद्धव्यमस्मिन् रणसमुद्यमे ॥ 22 ॥

योत्स्यमानानवेक्षेऽहं य एतेऽत्र समागताः ।

धार्तराष्ट्रस्य दुर्बुद्धेर्युद्धे प्रियचिकीर्षवः ॥ 23 ॥

सञ्जय उवाच

एवमुक्तो हृषीकेशो गुडाकेशेन भारत ।

सेनयोरुभयोर्मध्ये स्थापयित्वा रथोत्तमम् ॥ 24 ॥

भीष्मद्रोणप्रमुखतः सर्वेषां च महीक्षिताम् ।

उवाच पार्थ पश्यैतान् समवेतान् कुरूनिति ॥ 25 ॥

तत्रापश्यत् स्थितान् पार्थ पितृनथ पितामहान् ।

आचार्यान् मातुलान् भ्रातृन्

पुत्रान् पौत्रान् सखींस्तथा ॥ 26 ॥

श्वशुरान् सुहृदश्चैव सेनयोरुभयोरपि ।

तान् समीक्ष्य स कौन्तेयः सर्वान् बन्धूनवस्थितान् ॥ 27 ॥

कृपया परयाऽऽष्टो विषीदन्निदमब्रवीत् ।

अर्जुन उवाच

दृष्ट्वेमं स्वजनं कृष्णं युयुत्सुं समुपस्थितम् ॥ 28 ॥

सीदन्ति मम गात्राणि मुखं च परिशुष्यति ।

वेपथुश्च शरीरे मे रोमहर्षश्च जायते ॥ 29 ॥

गाण्डीवं स्रंसते हस्तात् त्वक् चैव परिदह्यते।

न च शक्रोम्यवस्थातुं भ्रमतीव च मे मनः ॥ 30 ॥

निमित्तानि च पश्यामि विपरीतानि केशव।

न च श्रेयोऽनुपश्यामि हत्वा स्वजनमाहवे ॥ 31 ॥

न काङ्क्षे विजयं कृष्ण न च राज्यं सुखानि च।

किं नो राज्येन गोविन्द किं भोगैर्जीवितेन वा ॥ 32 ॥

येषामर्थे काङ्क्षितं नो राज्यं भोगाः सुखानि च।

त इमेऽवस्थिता युद्धे प्राणांस्त्यक्त्वा धनानि च ॥ 33 ॥

अचार्याः पितरः पुत्रास्तथैव च पितामहाः।

मातुलाः श्वशुराः पौत्राः श्यालाः सम्बन्धिनस्तथा ॥ 34 ॥

एतान् न हन्तुमिच्छामि घ्नतोऽपि मधुसूदन।

अपि त्रैलोक्यराज्यस्य हेतो किं नु महीकृते ॥ 35 ॥

निहत्य धार्तराष्ट्रान् नः का प्रीतिः स्याज्जनार्दन।

पापमेवाश्रयेदस्मान् हत्वैतानाततायिनः ॥ 36 ॥

तस्मान्नार्हा वयं हन्तुं धार्तराष्ट्रान् स्वबान्धवान् ।

स्वजनं हि कथं हत्वा सुखिनः स्याम माधव ॥ 37 ॥

यद्यप्येते न पश्यन्ति लोभोपहतचेतसः।

कुलक्षयकृतं दोषं मित्र द्रोहे च पातकम् ॥ 38 ॥

कथं न ज्ञेयमस्माभिः पापादस्मान्निवर्तितुम्।

कुलक्षयकृतं दोषं प्रपश्यद्भिर्जनार्दन ॥ 39 ॥

कुलक्षये प्रणश्यन्ति कुलधर्माः सनातनाः।

धर्मे नष्टे कुलं कृत्स्नमधर्मोऽभिभवत्युत ॥ 40 ॥

अधर्माभिभवात् कृष्ण प्रदुष्यन्ति कुलस्त्रियः।

स्त्रीषु दुष्टासु वाष्णो जायते वर्णसङ्करः ॥ 41 ॥

सङ्करो नरकायैव कुलघ्नानां कुलस्य च।

पतन्ति पितरो ह्येषां लुप्त पिण्डोदकक्रियाः ॥ 42 ॥

दोषेरेतैः कुलघ्नानां वर्णसङ्करकारकैः।

उत्साद्यन्ते जातिधर्माः कुलधर्माश्च शाश्वताः ॥ 43 ॥

उत्सन्नकुलधर्माणां मनुष्याणां जनार्दन।

नरके नियतं वासो भवतीत्यनुशुश्रुम ॥ 44 ॥

अहो बत महात्पापं कर्तुं व्यवसिता वयम्।

यद्राज्यसुखलोभेन हन्तुं स्वजनमुद्यताः ॥ 45 ॥

यदि मामप्रतीकारमशस्त्रं शस्त्रपाणयः ।

धार्तराष्ट्रा रणे हन्युस्तन्मे क्षेमतरं भवेत् ॥ 46 ॥

सञ्जय उवाच

एवमुक्त्वाऽर्जुनः सङ्घो रथोपस्थ उपाविशत् ।

विसृज्य सशरं चापं शोकसम्बिग्नमानसः ॥ 47 ॥

॥ इति श्रीमद्भगवद्गीतायां प्रथमोऽध्यायः ॥

अथ द्वितीयोऽध्यायः

सञ्जय उवाच

तं तथा कृपयाऽऽविष्टमश्रुपूर्णाकुलेक्षणम् ।

विषीदन्तमिदं वाक्यमुवाच मधुसूदन ॥ 01 ॥

श्री भगवानुवाच

कुतस्त्वा कश्मलमिदं विषमे समुपस्थितम् ।

अनार्यजुष्टमस्वर्ग्यमकीर्तिकरमर्जुन ॥ 02 ॥

क्लैब्यं मा स्म गमः पार्थ नैतत् त्वय्युपपद्यते ।

क्षुद्र हृदयदौर्बल्यं त्यक्तोत्तिष्ठ परन्तप ॥ 03 ॥

अर्जुन उवाच

कथं भीष्ममहं सङ्घो द्रोणं च मधुसूदन ।

इषुभिः प्रति योत्स्यामि पूजार्हावरिसूदन ॥ 04 ॥

गुरूनहत्वा हि महानुभावान् श्रेयो भोक्तुं भैक्ष्यमपीह लोके।

हत्वाऽर्थकामांस्तु गुरूनिहैव भुङ्जीय भोगान् रुधिरप्रदिग्धान् ॥ 05 ॥

न चैतद्विद्मः कतरन्नो गरीयो यद्वा जयेम यदि वा नो जयेयुः।

यानेव हत्वा न जिजीविषाम स्तेऽवस्थिताः प्रमुखे धार्तराष्ट्राः ॥ 06 ॥

कार्पण्यदोषोपहतस्वभावः पृच्छामि त्वां धर्मसम्मूढचेताः।

यच्छ्रेयः सान्निश्चितं ब्रूहि तन्मे शिष्यस्तेऽहं शाधि मां त्वां प्रपन्नम् ॥ 07 ॥

न हि प्रपश्यामि ममापनुद्याद् यच्छोकमुच्छोषणमिन्द्रियाणाम्।

अवाप्य भूमावसपत्नमृद्धं राज्यं सुराणामपि चाधिपत्यम् ॥ 08 ॥

सञ्जय उवाच

एवमुक्त्वा हृषीकेशं गुडाकेशः परन्तप।

न योत्स्य इति गोविन्दमुक्त्वा तूष्णीं बभूव ह ॥ 09 ॥

तमुवाच हृषीकेशः प्रहसन्निव भारत।

सेनयोरुभयोर्मध्ये विषीदन्तमिदं वचः ॥ 10 ॥

श्री भगवानुवाच

अशोच्यानन्व शोचस्त्वं प्रज्ञावादांश्च भाषसे।

गतासूनगतासूंश्च नानुशोचन्ति पण्डिताः ॥ 11 ॥

प्रकर्षेण जानन्तीति प्रज्ञाः तदवादः - प्रज्ञावादः। प्राज्ञमतविरुद्धवादं वदसि। कथम् ? गतासून
॥ 11 ॥

न त्वेवाहं जातु नासं न त्वं नेमे जनाधिपाः ।

न चैव न भविष्यामः सर्वे वयमतः परम् ॥ 12 ॥

बन्धुस्त्रेहाद्धि त्वया स्वधर्मनिवृत्तिः क्रियते। तत्र देहनाशभयात् किं वा चेतननाशभयात् ? देहस्य सर्वथा विनाशित्वान्न तत्र भये प्रयोजनम्। न च चेतननाशभयात्। तस्याविनाशित्वादेव। न तावत् परम चेतनस्य मम नाशोऽस्ति। एवमेव तवान्येषां च

‘नित्यो नित्यानां चेतनश्चेतनानाम्

एको बहूनां यो विदधाति कामान्’ ॥ इत्यादि श्रुतेः।

‘स्वदेहयोगविगमौ नाम जन्ममृती पुरा।

इष्येते ह्येव जीवस्य मुक्तेर्न तु हरेः क्वचित् ॥ इति स्कान्दे।

ईश्वरस्यापि युद्धगतत्वान्मोहात् तस्याप्युभयविधानित्यत्वशङ्काप्राप्तौ तदपि निवार्यते - न त्वेवाहमिति।

यद्यध्येषा शङ्काऽर्जुनस्य नास्ति तथाऽपि प्राप्तलोकोपकारार्थं भगवता निवार्यते। एकान्ते कथयन्नपि

व्यासरूपेण तदेव लोके प्रकाशयिष्यति हि ॥ 12 ॥

देहिनोऽस्मिन् यथा देहे कौमारं यौवनं जरा।

तथा देहान्तरप्राप्तिर्धीरस्तत्र न मुह्यति ॥ 13 ॥

मम स्वकीयदेहान्तरप्राप्तिरपि नास्तीति दर्शयितुं देहिन इति विशेषणम्। भवदादीनां सा भविष्यतीत्यपि शोको न कर्तव्यः। देहस्येदानीमप्यन्यथात्वदर्शनात् ॥ 13 ॥

मात्रास्पर्शास्तु कौन्तेय शीतोष्ण सुखदुःखदाः ।

आगमापायिनोऽनित्यास्तांति तिक्षस्व भारत ॥ 14 ॥

तददर्शनादिनिमित्तं सोढव्यमित्याह - मात्रस्पर्शा इति। विषय

सम्बन्धाः ॥ 14 ॥

यं हि न व्यतयन्त्येते पुरुषं पुरुषर्षभ।

समदुःखसुखं धीरं सोऽमृतत्वाय कल्पते ॥ 15 ॥

फलमाह - यं हीति। न केवलमव्यथामात्रेणामृतत्वं किन्तु -

पुरुषम्।

‘पुरु ब्रह्म गुणाधिक्यात् तज्ज्ञानात् पुरुषः स्मृतः’ इति प्रवृत्तेः। पुरु सरणात् पुरुष इत्यर्थः ॥ 15 ॥

नासतो विद्यते भावो नाभावो विद्यते सतः।

उभयोरपि दृष्टोऽन्तस्त्वनयोस्तत्त्वदर्शिभिः ॥ 16 ॥

न च युद्धात् परलोकदुःखमिति शोकः। असत्कर्मणः सकाशाद्भावो नास्ति सत्कर्मणः सकाशाद्भावो नास्तीति नियतत्वात्।

‘सद्भाववचनः शब्दाः सर्वे ते सुखवाचकाः।

अभाववाचिनः शब्दाः सर्वे ते दुःखवाचकाः ॥’ इति शब्दनिर्णये।

सद्भावे साधुभावे च सदित्येतत् प्रयुज्यते।

प्रशस्ते कर्मणि तथा सच्छब्दः पार्थ युज्यते ॥’ इति वक्ष्यमाणत्वात्।

‘असन्नेव स भवति असद्ब्रह्मेति वेद चेत्’ इत्यादेश्च।

अन्तः - निर्णयः।

न चाविद्यामानविद्यमानयोरुत्पत्तिनाशनिषेधकोऽयं श्लोकः। प्रत्यक्षविरोधात्। सन्निति व्यवहियमाणमेव पदार्थस्वरूपमुत्पत्तेः प्राङ्गाशोत्तरं च नास्तीति सर्वलोको व्यवहरति। न च विपर्यये किञ्चिन्मानम्। इदं तु वाक्यमन्यथासिद्धम्।

‘आद्यन्तयोः सर्वकार्यमसदेवेति निश्चितम्।

यद्यसन्न विशेषोऽत्र जायते कोऽत्र जायते ॥

व्यक्तावपि समं ह्येतदनवस्थाऽन्यथा भवेत्।

एवं नाशोऽपि बोद्धव्यमतो सन्नेव जायते ॥

तथाऽप्यभेदानुभवात् कार्यकारणयोः सदा।

भेदस्य चाविशेषेण देहोऽगात् क्षितितामिति ॥

व्यवहारो भवेद्यस्माद्बल्येवानुभवः सदा ॥’ इति ब्रह्मतर्के।

न च सदसद्विलक्षणं किञ्चिदस्तीत्यत्र किञ्चिन्नाम्। न चासतः ख्यात्ययोगत् सतो बाधायोगादुभयविलक्षणं ब्रान्तिविषयम्। असतः ख्यात्ययोगादिति वदतोऽसतः ख्यातिरभून्न वा। यदि नाभून्न तत्ख्यातिनिराकरणम्। यद्यभूत् तथाऽपि। न चासतोऽसत्त्वेन भ्रान्तौ सत्त्वेन च

ख्यातिर्नास्तीत्यत्र किञ्चिन्माम्। असद्व्यवहारलोपप्रसङ्गाच्च। यद्विद्यमानं रूपं तस्य सत्त्वेन प्रतीतेरेव भ्रान्तित्वाच्च। अनिर्वचनीयत्वपक्षेऽपि सदिदं रजतमित्यविद्यमानसत्त्वप्रतीतिं विना न हि भ्रान्तित्वम्। भ्रान्तिसत्त्वाङ्गीकारेऽप्यभ्रान्तं सदिदं रजतमित्यविद्यमानसत्त्वप्रतीतौ हि प्रवर्तते। तस्मादुभयविलक्षणं न किञ्चित्।

‘विश्वं सत्यम्’। ‘यच्चिकेत सत्यमित्’।

‘कविर्मनीषी परिभूः स्वयम्भूर्याथातथ्यतोऽर्थान्

व्यदधाच्छाश्वतीभ्यः समाभ्यः’ इत्यादि श्रुतेश्च ॥ 16 ॥

अविनाशि तु तद्विद्धि येन सर्वमिदं ततम्।

विनाशमव्ययस्यास्य न कश्चित् कर्तुमर्हति ॥ 17 ॥

यद्यपि नित्यत्वं जीवस्याप्यस्ति। तथाऽपि सर्वप्रकारेणाविनाशित्वं विष्णोरेवेति तुशब्दः।

अनित्यत्वं देहहानिर्दुःखप्राप्तिरपूर्णता।

नाशश्चतुर्विधः प्रोक्तस्तदभावो हरेः सदा।

तदन्येषां तु सर्वेषां नाशाः केचित्भवन्ति हि ॥ इति महावाराहे।

देशतः कालतश्चैव गुणतश्च त्रिधा ततिः।

सा समस्ता हरेरेव नह्यन्ये पूर्णसद्गुणाः ॥ इति परमश्रुतिः ॥ 17 ॥

अन्तवन्त इमे देहा नित्यस्योक्ताः शरीरिणः।

अनाशिनोऽप्रमेयस्य तस्माद्युध्यस्व भारत ॥ 18 ॥

शरीरिणां तु देहहान्यादिनाशो विद्यत एव। ‘येन सर्वमिदं ततम्’ इति तस्यैव लक्षणकथनात्। न जीवानां देशतो गुणतश्चपूर्णता। अनिच्छया देहहान्यादेरेव दुःखावाप्तिः सिद्धा। तस्मादनाशिनोऽप्रमेयस्य विष्णोः पूजार्थं युध्यस्व। तत्प्रसादाधीनत्वाद्दुःखनिवृत्तेः सुखस्य च।

‘ये तु सर्वाणि कर्माणि मयि संन्यस्य मत्पराः।

तेषामहं समुद्धर्ता’ इत्यादेः।

जीवपक्षे ‘नित्यस्योक्ता’ इत्युक्तत्वादानाशिन इति पुनरुक्तिः। “अविनाशि, येन सर्वमिदं ततम्” इत्युक्तस्यैवानाशिनोऽप्रमेयस्येति प्रत्यभिज्ञानाच्च।

‘इमे देहाः’ इति विशेषणान्नित्यश्चिदानन्दात्मकः स्वरूपभूतो देहो मुक्तानामपि विद्यत इति ज्ञायते।

‘न वर्तते यत्र रजस्तमस्तयोः सत्त्वं च मिश्रं न च कालविक्रमः।

न यत्र माया किमुतापरे हरेरनुव्रता यत्र सुरासुरार्चिताः ॥

श्यामावदाताः शतपत्रलोचनाः पिशङ्गवस्त्राः सुरुचः सुपेशसः।

सर्वे चतुर्बाहव उन्मिषन्मणिप्रवेकनिष्काभरणाः सुवर्चसः ॥

प्रवालवैडूर्यमृणालवर्चसां परिस्फुरत्कुण्डलमौलिमालिनाम्।

भ्राजिष्णुभिर्यः परितो विराजते लसद्विमानावलिभिर्महात्मनाम् ॥

विद्योतमानप्रमदोत्तमाभिः सविद्युदभ्रावलिभिर्यथा नभः’

इति हि भागवते।

चिदानन्दशरीरेण सर्वे मुक्ता यथा हरिः।

भुञ्जते कामतो भोगांस्तदन्तर्बहिरेव च। इति परमश्रुतिः।

न च जीवेश्वरैक्यं मुक्तावपि-

‘इदं ज्ञानमुपाश्रित्य मम साधर्म्यमागताः।

सर्गेऽपि नोपजायन्ते प्रल-^{*}-ये न व्यथन्ति च’।

‘यो वेद निहितं गुहायां परमे व्योमन्।

सोऽश्रुते सर्वान् कामान् सह ब्रह्मणा विपश्चिता’।

‘एतमानन्दमयमात्मानमुपसङ्गम्य।

इमान् लोकान् कामात्री कामरूप्यनुसञ्चरन्।

एतत् सामगायन्नास्ते’।

‘सर्वे नन्दन्ति यशसा(ऽ)गतेन सभासाहेन सख्या सखायः।

किल्बिषस्पृत्पितुषणिर्ह्येषामरं हितो भवति वाजिनाय’।

‘ऋचां त्वः पोषमास्ते पुपुष्वान् गायत्रं त्वो गायति शकरीषु।

ब्रह्मा त्वो वदति जातविद्यां यज्ञस्य मात्रां विमिमीत उ त्वः’।

‘परञ्ज्योतिरुपसम्पद्य स्वेन रूपेणाभिनिष्पद्यते’

‘स तत्र पर्येति जक्षन् क्रीडन् रममाणः’।

आसनादसिनामाऽसौ तेजस्त्वात् त्वमितीरितः ।
सर्वैः क्रियापदैश्चैवं सर्वैद्रव्यपदैरपि ।
सर्वगुणपदैश्चैव वाच्य एको हरिः स्वयम् ।
युष्मत्पदैः प्रातियोग्यात् तद्युतैश्च क्रियापदैः ।
अस्मत्पदैरान्तरत्वात् क्रियार्थैश्च तदन्वयैः ।
परोक्षत्वात् तत्पदैश्च मुख्यवाच्यः स एव तु ।
सर्वान् वेदानधीत्यैव प्रज्ञाधिक्येन हेतुना ।
श्वेतकेतुरहङ्कारात् प्रायशो नास्मि मानुषः ।
देवो वा केशवांशो वा नैषा प्रज्ञाऽन्यथा भवेत् ।
एवं महत्त्वबुद्धैर्वा दर्पपूर्णोऽभ्यगात् पितुः ।
सकाशमकृताचारं तं दृष्ट्वास्तब्दमज्ञवत् ।
पितोवाच कुतः पुत्र स्तब्धता त्वामुपागता ।
प्रायो नारायणं देवं नैव त्वं पृष्टवानसि ।
यस्मिन् ज्ञाते त्वविज्ञातज्ञानादीनां फलं भवेत् ।
प्राधान्यात् सदृशत्वाच्च तदधीनमिति स्फुटम् ।
तत्सृष्टं चेति विज्ञातं फलवद्धि भवेज्जगत् ।
स्वातन्त्रेणास्य विज्ञानं मिथ्याज्ञानमनर्थकृतम् ।
यथा जैवैकमृत्पिण्डज्ञानादेः सदृशत्वतः ।
मृण्मयं तदकार्यं च ज्ञातं मृदिति वै भवेत् ।
यथैव मृत्तिकेत्यादि नित्यनामप्रवेदनात् ।
वाचाऽरब्धमनित्यं तु ज्ञातं तन्मूलमित्यपि ।
एवं कारणभूतोऽसौ भगवान् पुरुषोत्तमः ।
प्रधानश्च स्वतन्त्रश्च तन्मूलमखिलं जगत् ।
तदाधारं विमुक्तौ च तदधीनं सदा स्थितम् ।
स सूक्ष्मो व्यापकः पूर्णस्तदीयमखिलं जगत् ।

तस्मात् तदीयस्त्वमसि नैव सोऽपि कथञ्चन।
यथा पक्षी च सूत्रं च नानावृक्षरसा अपि।
यथा नद्यः समुद्रश्च यथा वृक्षपरावपि।
यथा धानाः परश्चैव यथैव लवणोदके।
यथा पुरुषदेशौ च यथाऽज्ञानदावपि।
यथा स्तेनापहार्यौ च तथा त्वं च परस्तथा।
भिन्नौ स्वभावतो नित्यं नानायोरेकता क्वचित्।
एवं भेदोऽखिलस्यापि स्वतन्त्रात् परमेश्वरात्।
परतन्त्रं स्वतन्त्रेण कथमैक्यमवाप्नुयात्।
स जीवनामा भगवान् प्राणधारणहेतुतः।
उपचारेण जीवाख्या संसारिणि निगद्यते।
तदधीनमिदं सर्वं नान्याधीनः स ईश्वरः।
जीवेश्वरभिदा चैव जडेश्वरभिदा तथा।
जीवभेदो मिथश्चैव जडजीवभिदा तथा।
जडभेदो मिथश्चेति प्रपञ्चो भेदपञ्चकः।
स नित्य एव नोत्पाद्य उत्पाद्यश्चेन्नशेदपि।
तस्मादनादिमानेव प्रकृष्टो भेदपञ्चकः ॥
विष्णोः प्रज्ञामितं यस्माद्वैतं न भ्रान्तिकल्पितम्।
अद्वैतः परमार्थोऽसौ भगवान् विष्णुरव्ययः।
परमत्वं स्वतन्त्रत्वं सर्वशक्तित्वमेव च।
सर्वज्ञत्वं परानन्दः सर्वस्य तदधीनता।
इत्यादयो गुणा विष्णोर्नैवान्यस्य कथञ्चन।
अभावः परमद्वैते सन्त्येव ह्यपराणि तु।
विकल्पो विनिवर्तेत कल्पितो यदि केनचित्।
अद्वैतं ज्ञानीनां पक्षे न तस्माद्विद्यते क्वचित्।

इत्यादिश्रुतिभ्योऽर्थान्तरस्यैवावगतत्वात्। एकपिण्डनामधेयेतिशब्दानां वैयर्थ्यं चान्यथा। न
चैकविज्ञानेन सर्वविज्ञानं तत्त्वक्ष्ये। न हि शुक्तिज्ञो रजतज्ञ इति व्यवहारः। नवकृत्वोऽपि भेद एव
दृष्टान्तोक्तेश्च। तस्मादतत्त्वमसीत्येवोच्यते। ऐतदात्म्यामित्येतदात्मसम्बन्धि। त्स्वामिकम्।

त्वमपि तदैदात्म्यमेवासि न सोऽसीति वा। तदिति लिङ्गसाम्यं चात्र। अविद्यमानमेवेश्वरं सृष्ट्याधिकं
चाप्राप्तमेवात्मनो भिन्नत्वेन प्रापयित्वा तन्निषेधे कथं श्रुतेरुन्मत्तवाक्यत्वं न स्यात्? अनुवादोऽपि
'यदिदं वदन्ति तन्न युज्यत' इत्यादिवाक्यं परिहारे विशेषयुक्तिं च विना न दृष्टः। अतिप्रसङ्गश्चान्यथा।
अभेदानुवादेन भेदोपदेशः किमिति न स्यात्? सर्वशाखान्ते भेदोक्तेश्चैतदेव युक्तम्।

'नासंवत्सरवासिने प्रब्रूयात् नाप्रवक्र इत्याचार्या आचार्याः'

'अहं विश्वं भुवनमभ्यभवाम्'।

'अनन्ते स्वर्गे लोके ज्येये प्रतितिष्ठति प्रतितिष्ठति ब्रह्मविदो विदुः'।

'नमो विष्णवे महते करोमि' 'पश्यन्त्यात्मन्यवस्थितम्' इत्यादि।

न चेश्वरस्तद्भेदो वा प्रत्यक्षादिसिद्धः। तत्पक्षे त्वैक्यादेरपि मिथ्यात्वात् स्वरूपस्य च सिद्धत्वाद्यर्थेव
श्रुतिः। लक्षितस्वरूपस्यापि न स्वरूपाद्विशेषः। निर्विशेषत्वोक्तेः। मिथ्याविशेषोक्तौ चाप्रामाण्यं
श्रुतेः। मिथ्यात्वं च मिथ्यैव तेषाम्। अतः सत्यत्वं सत्यं स्यात्। उपाधिकृत्वभेदेऽप्युपाधेर्मिथ्यात्वे
त्वप्राप्तमेवोपाधिभेदं प्रापयित्वा पुनर्निषिध्यत इति स एव दोषः। सत्योपाधिपक्षेऽपि हस्तपादाद्युपाधि-
भेदेऽपि भोक्तुरेकत्वदृष्टेरेकैवैश्वरेण सर्वोपाधिगतं सुखं दुःखं भुज्येतेत्येवमादयो दोषाः समा एव।
अचेतनानामनुभवाभावान्न तत्साम्यम्। अतो जीवेश्वरयोर्भेद एवेति सिद्धम् ॥ 18 ॥

य एनं वेत्ति हन्तारं यश्चैनं मन्यते हतम्।

उभौ तौ न विजानीतो नायं हन्ति न हन्यते ॥ 19 ॥

य एनं - जीवं, वेत्ति हन्तारं स्वातन्त्रेण। अन्यथा 'मया हतांस्त्वं जहि' इत्यादिविरोधः। चेतनं प्रति 'य
एनम्' इति परमात्मनोऽपि समम् ॥ 19 ॥

न जायते म्रियते वा कदाचिन्ना(ऽ)यं भूत्वा भविता वा न भूयः।

अजो नित्यः शाश्वतोऽयं पुराणो न हन्यते हन्यमाने शरीरे ॥ 20 ॥

जीवेश्वरयोर्नित्यत्वे मन्त्रवर्णोऽप्यस्तीत्याह - न जायते म्रियते इति। अयं ना परमपुरुषो
भूत्वाविद्यमान एव देहसम्बन्धरूपेणापि भविता ना मरणं तु देहवियोग इति प्रसिद्धमेव। न हि
फटादीनां मरणव्यवहारः। स्वरूपनाशः कैमुत्येनैव सिद्धः। अयं जीवोऽप्यजो नित्यश्च। अन्यथा
पुनरुक्तेः। शाश्वतश्च। न कदाचिदस्वातन्त्र्याधिकं जीवस्वरूपं जहाति।

‘अल्पशक्तिरसार्वज्ञं पारतन्त्र्यमपूर्णता।
उपजीवकत्वं जीवत्वमीशत्वं तद्विपर्ययः।
स्वाभाविकं तयोरेतन्नान्यथा स्यात् कथञ्चन।

वदन्ति शाश्वतावेतावत एव महाजनाः’ इति महाविष्णुपुराणे। पुराण्यणति गच्छतीति - पुराणः
॥ 20 ॥

वेदाविनाशिनं नित्यं य एनमजमव्ययम्।
कथं स पुरुषः पार्थ कं घातयति हन्ति कम् ॥ 21 ॥

अविनाशिनं - शरीरापायादिवर्जितम्। नित्यं - स्वरूपतः। एनं-परमेश्वरम्।
‘कर्तृत्वम् तु स्वतन्त्र त्वम् तदेकस्य हरेर्भवेत्।
तच्चाव्ययं तस्य जानन् कथं कथां स्वयं भवेत् ॥ इति परमश्रुतिः।

अन्यथा - अविनाशिनं नित्यमिति पुनरुक्तिः ॥ 21 ॥

वासांसि जीर्णानि यथा विहाय नवानि गृह्णाति नरोऽपराणि।
तथा शरीराणि विहाय जीर्णान्यन्यानि संयाति नवानि देही ॥ 22 ॥

जीवस्यापि शरीरसंयोगवियोगावेव जनिमृती यतस्ततो न दुःखकारणमित्याह - वासांसीति ॥ 22 ॥

नैनं छिन्दन्ति शस्त्राणि नैनं दहति पावकः।
न चैनं क्लेदयन्त्यापो न शोषयति मारुतः ॥ 23 ॥

कारणतोऽपि नेश्वरस्यान्यथात्वमित्याह-नैनं छिन्दन्तीति ॥ 23 ॥

अच्छेद्योऽयमदाह्योऽयमक्लेद्योऽशोष्य एव च।
नित्यः सर्वगतस्थाणुरचलोऽयं सनातनः ॥ 24 ॥

अच्छेद्यत्वादिकं जीवस्यापि तत्सममित्याह - अच्छेद्योऽयमिति। नित्यं सर्वगते स्थितिः
अणुश्चायमिति सर्वगतस्थाणुः। सर्वगतो विष्णुस्तधीनत्वादिकं तत्स्थत्वम्। हेतुतोऽपि तत्स्थत्वान्न
चलतीत्यचलः। नादेन शब्देन सह वर्तत इति सनादन एव सनातनः।

‘नित्यं सर्वगते विष्णावणुर्जीवो व्यवस्थितः।

न चास्य तदधीनत्वं हेतुतोऽपि विचाल्यते।

निषेधविधिपात्रत्वात् सनातन इति स्मृतः’ इति महाविष्णुपुराणे।

अच्छेद्योऽयमित्यादिपुनरुक्तिश्चान्यथा। यस्मिन्नयं स्थितः सोऽव्यक्ताचिन्त्यादिरूपः। एवं ज्ञातः
परमेश्वरः सर्वदुखनाशं करोतीति नानुशोचितुमर्हसि। ‘तेषामहं समुद्धर्ता’ इत्यादेः।

‘न त्वेवाहं जातु नासं न त्वम्’ इत्युभयोरपि प्रस्तुतत्वात्।

देहिनः शरीरिणः देहीतिविशेषितत्वाच्च जीवस्य तत्र तत्र।

‘अविनाशि तु।’ ‘येन सर्वमिदं ततम्।’

‘अनाशिनोऽप्रमेयस्य। ‘न म्रियते’

‘भूत्वा भविता न।’ ‘अविनाशिनम्।’ ‘अव्ययम्।’

‘अव्यक्तोऽयमचिन्त्योऽयमविकार्योऽयम्’ -इत्यादि परमात्मनश्च।

न हि जीवेन ततं सर्वम्। न च मुख्यतोऽप्रमोयोऽसौ। न च न म्रियते। न चाविनाशिनं नित्यमिति
नित्यत्वातिरिक्तमविनाशित्वं तस्य। न चाव्यक्तत्वमविकार्यत्वं च मुख्यम्। न च भूत्वा भविता वा नेति
देहस्याप्यनुत्पत्तिः। परमात्मनस्तु देहवियोगादिकमपि नास्तीत्यविनाशित्वित्यादि विशेषणम्।
यस्मादेवंभूतस्तस्मात् स एव स्वतन्त्रः। तदधीनमन्यत् सर्वम्। अतः स एव सर्वपुरुषार्थदः।
अतस्तत्पूजा सत्कर्मैव। अतस्तदर्थं युध्यस्व। अन्येषां त्वन्तवन्त एव देहाः। प्राकृततदेहिनश्च।
अतोऽस्वतन्त्रत्वान्न हन्तुं तेषां सामर्थ्यम्। नित्यत्वान्न हन्यते च। तस्माद्धन्ता हत इति मन्यमानौ न
विजानीतः। यस्मादयमेव परमेश्वरः शरीरवियोगरूपेणापि न म्रियते तत्संयोगरूपेणापि न जायते
जीववत् कदापि। अतः स एव स्वतन्त्रत्वात् सर्वस्य हन्ता। जीवस्तु तेन शरीरे हन्यमाने स्वयं न
हन्यत इत्येतावत्। अत एवमविनाशित्वादेः स्वातन्त्र्यात् सर्वकर्तारं परमात्मानं यो वेद स कथं
घातयति हन्ति वा? वाससो जरावत् स्वशरीरजरादावस्वातन्त्र्यदर्शनात् सर्वत्रास्वातन्त्र्यं ज्ञातव्यं
जीवस्य। ईश्वरस्य तु देहस्यापि च्छेदादेरभावात् स्वातन्त्र्यम्। नैनं छिन्दन्तीति च्छेदनाद्यभावः

साक्षादेव दर्शयितुं शक्यते स्वदेहस्येति वर्तमानापदेशः। छेदानादिकं त्वीश्वरो मोहाय मृषैव दर्शयति ॥ 24 ॥

अव्यक्तोऽयंमचिन्त्योऽयमविकार्योऽयमुच्यते।
तस्मादेवं विदित्वैनं नानुशोचितुमर्हसि ॥ 25 ॥

सर्वगतश्चेत् परमात्मा किमिति तथ न दृश्यते इत्यतो वक्ति - अव्यक्तोऽयमिति। कथमेतद्युज्यते ? अचिन्त्यशक्तित्वात्। न च सा शक्तिः कदाचिदन्यथा भवति। अविकार्यत्वात्। यानि यान्यस्य रूपाणि तानि सर्वाण्यप्येवं भूतानीति दर्शयितुमेनमयमित्यादिपृथग्वचनम्। जीवे तु सर्वजीवेष्वनुगामार्थम्। सर्वं चैतत् श्रुतिसिद्धम्।

‘सदेहः सुखगन्धश्च ज्ञानभाः सत्पराक्रमः।
ज्ञानज्ञानः सुखसुखः स विष्णुः परमोऽक्षरः।’ इति पैङ्गिश्रुतिः।
‘अदेहो देहवांश्चैकः प्रोच्यते परमेश्वरः।
अप्राकृतशरीरत्वाददेह इति कथ्यते।
शिरश्चरणबाह्वादिविग्रहोऽयं स्वयं हरिः।
स्वस्मान्नान्यो विग्रहोऽस्य ततश्चादेह उच्यते।
स्वयं स्वरूपवान् यस्माद्देहवांश्चोच्यते ततः।
शिरश्चरणबाह्वादिः सुखज्ञानादिरूपकः।
स च विष्णोर्न चान्योऽस्ति यस्मात् सोऽचिन्त्यशक्तिमान्।
देहयोगवियोगादिस्ततो नास्य कथञ्चन।
गुणरूपोऽपि भगवान् गुणभुक् च सदा स्मृतः।
अहमित्यात्मभोगो यत् सर्वेषामनुभूयते।
अभिन्नेऽपि विशेषोऽयं सदाऽनुभवगोचरः।
विशेषोऽपि हि नान्योऽतः स च स्वस्यापि युज्यते।
नानवस्था ततः क्वापि परमैश्वर्यतो हरेः।
युक्तायुक्तत्वमपि हि यदधीनं सदेष्यते।
प्रमाणावगते तत्र कुत एव ह्ययुक्तता’ इत्यादि परमश्रुतिः।

<p>तेष्वेव लक्ष्मेणाद्येषु त्रिष्वेवं च बलादिषु। नरार्जुनादिषु तथा पुनरावेश उच्यते। स्वल्पस्तु पुनरावेशो धर्मपुत्रादिषु प्रभोः। एतज्जानाति यस्तस्मिन् प्रीतिरभ्यधिका हरेः। सङ्करज्ञानिनस्तत्र पातस्तमसि च ध्रुवम्' इत्यादि महावाराहे ॥ 25 ॥</p>
<p>आथ चैनं नित्यजातं नित्यं वा मन्यसे मृतम्। तथापि त्वं महाबाहो नैवं शोचितुमर्हसि ॥ 26 ॥</p>
<p>तिष्ठतु तावादयं विस्तारः। यावन्मोक्षं जीवस्य जन्ममरणे स्वयमेव मन्यसे न तु नियमेन। तथापि तावन्मात्रेणापि ज्ञानेन शोचितुं नार्हसि</p>
<p>नित्यं सनातनं प्रोक्तं नित्यं नियतमेव च' इति शब्दनिर्णये।</p>
<p>अत्र तु नियतम्। 'जातस्य हि ध्रुवः' इति प्रकाशनात् ॥ 26 ॥</p>
<p>जातस्य हि ध्रुवो मृत्युर्द्रुवं जन्म मृतस्य च। तस्मादपरिहार्येऽर्थे न त्वं शोचितुमर्हसि ॥ 27 ॥</p>
<p>तस्मान्नात्राश्चर्यबुद्धिः कर्तव्या ॥ 27 - 28 ॥</p>
<p>अव्यक्तादीनि भूतानि व्यक्तमध्यानि भारत। अव्यक्तनिधनान्येव तत्र का परिदेवना ॥ 28 ॥</p>
<p>आश्चर्यवत् पश्यति कश्चिदेनमाश्चर्यवद्भवति तथैव चान्यः। आश्चर्यवच्चैनमन्यः शृणोति श्रुत्वाप्येनं वेद न चैव कश्चित् ॥ 29 ॥</p>
<p>किं तर्ह्याश्चर्यो भगवानेवेत्याह- आश्चर्यवदिति। आश्चर्यमेव सन्तमेनमाश्चर्यवत् पश्यति न पुनरनाश्चर्यम्।</p>
<p>'गगनं गगनाकारं सागरं सागरोपमम्' इत्यादिवत्। 'आश्चर्यो भगवान् विष्णुर्यस्मान्नैतादृशः कश्चित्।</p>

तस्मात् तद्गोचरं ज्ञानं तद्गोचरवदेव तु' इति ब्रह्मतर्कः।

अनाश्रयवदप्यसुरादयः पश्यन्तीति कश्चिदिति विशेषणम् ॥ 29 ॥

देही नित्यमवध्योऽयं देहे सर्वस्य भारत।

तस्मात् सर्वाणि भूतानि न त्वं शोचितुमर्हसि ॥ 30 ॥

देही कुतोऽवध्यः? यस्मादयमिश्वरः सर्वस्य जीवस्य सूक्ष्मे स्थूले च देहे रक्षकत्वेनावस्थितः अत एवावध्यः। न स्वसामर्थ्यः कस्यापि।

द्रव्यं कर्म च कालश्च स्वभावो जीव एव च।

यदनुग्रहतः सन्ति न सन्ति यदुपेक्षया' इति हि भागवते।

'तत्र तत्रस्थितो विष्णुर्नित्यं रक्षति नित्यदा।

अनित्यदैवानित्यं च नित्यानित्ये ततस्ततः।

भावाभावनियन्ता हि तदेकः पुरुषोत्तमः' इति पाद्मे ॥ 30 ॥

स्वधर्ममपि चावेक्ष्य न विकम्पितुमर्हसि।

धर्माद्धि युद्धाच्छ्रेयोऽन्यत् क्षत्रियस्य न विद्यते ॥ 31 ॥

यदृच्छया चोपपन्नं स्वर्गद्वारामपावृतं

सुखिनः क्षत्रियाः पार्थ लभन्ते युद्धमीदृशम् ॥ 32 ॥

अथ चेत् त्वमिमं धर्म्यं सङ्ग्रामं न करिष्यसि।

ततः स्वधर्मं कीर्तिं च हित्वा पापमवाप्स्यसि ॥ 33 ॥

अकीर्तिं चापि भूतानि कथयिष्यन्ति तेऽव्ययाम्।

सम्भावितस्य चाकीर्तिर्मरणादतिरिच्यते ॥ 34 ॥

भयाद्रणादुपरतं मंस्यन्ते त्वां महारथाः ।

येषां च त्वं बहुमतो भूत्वा यास्यसि लाघवम् ॥ 35 ॥

अवाच्यवादंश्च बहून् वदिष्यन्ति तवाहिताः ।

निन्दन्तस्तव सामर्थ्यं ततो दुःखतरं नु किम् ॥ 36 ॥

हतो वा प्राप्यसि स्वर्गं जित्वा व भोक्ष्यसे महीम् ।

तस्मादुत्तिष्ठ कौन्तेय युद्धाय कृत निश्चयः ॥ 37 ॥

जित्वा स्वर्गो मही च

‘ये युद्धन्ते प्रधनेषु शूरासो ये’ इति श्रुतेः ॥ 37 ॥

सुखदुःखे समे कृत्वा लाभालाभौ जयाजयौ ।

ततो युद्धाय युज्यस्व नैवं पापमवाप्स्यसि ॥ 38 ॥

एषा तेऽभिहिता साङ्ख्ये बुद्धिर्योगे त्विमां शृणु ।

बुद्ध्या युक्तो यया पार्थ कर्मबन्धं प्रहास्यसि ॥ 39 ॥

सम्यक् ख्यातिर्ज्ञानं - साङ्ख्यम् । युज्यतेऽनेनेति योगस्तदुपायः ।

‘सम्यक्तत् त्वदृशिः साङ्ख्यं योगस्तत्साधनं स्मृतं’ इति शब्दनिर्णये ।

‘ब्रह्मतर्कस्तर्कशास्त्रं विष्णुना यत् समीरितम् ।

अक्षपादकणादौ च साङ्ख्ययोगौ च हेतुकाः ॥

बौद्धपाशुपताद्यास्तु पाषण्डा इति कीर्तिताः ।

मीमांसा त्रिविधा प्रोक्ता ब्राह्मी दैवी च कार्मिकी ॥

ब्रह्मतर्कं च मीमांसं सेवेत ज्ञानसिद्धये ।

वैदिकज्ञानवैरूप्यान्नान्यत् सेवेत पण्डितः’ ॥

इत्यन्यसाङ्ख्ययोगयोर्निषिद्धत्वान्नारदीये। साङ्ख्यस्य निरीश्वरत्वादुक्तत्वाच्चेश्वरस्य। साङ्ख्यैर्योगैश्च
विहितहिंसाया अप्यनर्थहेतुत्वाङ्गीकारात्। अत्र तु युद्धविधानाच्च। मोक्षार्थत्वेनैव कर्मबन्धं
प्रहास्यसीति। परमसाङ्ख्ययोग न विरोधः ॥ 29 ॥

नेहाभिक्रमनाशोऽस्ति प्रत्यवायो न विद्यते।

स्वल्पमप्यस्य धर्मस्य त्रायते महतो भयात् ॥ 40 ॥

व्यवसायात्मिका बुद्धिरेकेह कुरुनन्दन।

बहुशाखा ह्यनन्ताश्च बुद्धयोऽव्यवसायिनाम् ॥ 41 ॥

यामिमां पुष्पितां वाचं प्रवद्यन्तविपश्चितः।

वेदावादरताः पार्थ नान्यदस्तीति वादिनः ॥ 42 ॥

कामात्मानः स्वर्गपरा जन्मकर्मफलप्रदाम्।

क्रियाविशेषबहुलां भोगैश्वर्यगतिं प्रति ॥ 43 ॥

भोगैश्वर्यप्रसक्तानां तयापहृतचेतसाम्।

व्यवसायात्मिका बुद्धिः समाधौ न विधीयते ॥ 44 ॥

‘प्रारम्भमात्रमिच्छा वा विष्णुधर्मे न निष्फला।

न चान्यधर्माकरणाद्दोषवान् विष्णुधर्मकृत्’ इत्याग्नेये।

‘स्वोचितेनैव धर्मेण विष्णुपूजामृते क्वचित्।

नाप्रवृत्तिः प्रवृत्तिर्वा यत्र धर्मः स वैष्णवः।

एनं धर्मं च देवाद्या वर्तन्ते सात्त्विका जनाः।

एष कार्तियुगो धर्मः पाञ्चरात्रश्च वैदिकः।

तत्प्रीत्यर्थं विनाऽन्यस्मै नोदबिन्दुं न तण्डुलम्।

दद्यान्निराशीश्च सदा भवेद्भक्तस्त्व केशवे।
न तत्समेऽधिके वाऽपि कुर्याच्छङ्कामपि क्वचित्।
जानीयात् तदधीनं च सर्वं तत्तत् त्ववित् सदा।
यथाक्रमं तु देवानां तारतम्यविदेव च।
एष भागवतो मुख्यस्त्रेतादिषु विशेषतः।
एष धर्मोऽतिफलदो विशेषेण पुनः कलौ।
एवं भागवतो यस्तु स एव हि विमुच्यते।
त्रैविद्यस्त्वपरो धर्मो नानादैवतपूजनम्।
तत्राहि विष्णुर्ज्ञातव्यः सर्वेभ्योऽभ्यधिको गुणैः।
समर्पयति यज्ञाद्यमन्ततस्त्वेव विष्णवे।
त्रैविद्यधर्मा पुरुषः स्वर्गं भुक्त्वा निवर्तते।
पुनः कुर्यात् पुनः स्वर्गं याति यावद्धरेर्वशे।
सर्वान् देवान् प्रविज्ञाय तत्कर्मैव सदा भवेत्।
सम्यक्तत्वापरिज्ञानादन्यकर्मकृतेरपि।
स्वर्गादिप्रार्थनाच्चैव रागादेश्चापरिक्षयात्।
सदा विष्णोरस्मरणात् त्रैविद्यो नाप्नुयात् परम्।
क्रमेण मुच्यते विष्णौ कर्माण्यन्ते समर्पयन्।
यदि सर्वाणि नियमाज्जन्मभिर्बहुभिः शुभैः।
परं विष्णुं न यो वेत्ति कुर्वाणोऽपि त्रयीक्रियाः।
नासौ त्रैविद्य इत्युक्तो वेदवादी स उच्यते।
वादो विवादः सम्प्रोक्तो वादो वचनमेव च।
वेदोक्ते विष्णुमाहात्म्ये विवादात् पठनादपि।
अथवा निरर्थकात् पाठाद्वेदवादी स उच्यते।
वेदावाद्गतो न स्यान्न पाषण्डी न हैतुकी।
तेभ्यो याति तमो घोरमन्धं यस्मान्न चोत्थितिः।

अनारम्भमनन्तं च नित्यदुःखं सुखोज्झितम्।
वब्रं यद्वेदगदितं यत्र यान्त्यसुरादयः।
बुद्धिर्निर्णीततत्वानामेका विष्णुपरायणा।
बहुशाखा ह्यनन्ताश्च बुद्धयोऽव्यवसायिनाम्
इति ब्रह्मवैवर्ते ॥ 40-44 ॥

अव्यवसायबुद्धिः केषाम्? यां वाचमविपश्चितः प्रवदन्ति। तथाऽपहृतचेतसाम्।
बुद्धिर्व्यवसायात्मकत्वेन समाधाने न वर्तते।

‘यथावस्तु तथा ज्ञानं तत्साम्यात् सममीरितम्।
विषमं त्वन्यथाज्ञानं समाधानं समस्थितिः।
न तद्भवत्यसद्वाक्यैर्विषमीकृतचेतसाम्।
स्वर्गादिपुष्पवाद्येव वचनं यदचेतसाम्।
न मन्यन्ते फलं मोक्षं विष्णुसामीप्यरूपकम्।
फलदं च न मन्यन्ते तं विष्णुं जगतः पतिम्।
भोगैश्वर्यानुगत्यर्थं क्रियाबाहुल्यसन्तताम्।
बहुसंसारफलदामन्ते तमसि पातिनीम्।
यां वदन्ति दुरात्मानो वेदवाक्यविवादिनः।
तथा सम्मोहितधियां कथं तत्त्वज्ञता भवेत्’ इति च

‘इष्टपूर्तं मन्यमाना वरिष्ठं नान्यच्छ्रेयो वेदयन्ते प्रमूढाः। नाकस्य पृष्ठे सुकृते तेऽनुभूत्वा इमं लोकं
हीनतरं वा विशन्ति’ इति चाथर्वणीयश्रुतिः।

‘वेदावादरतो न स्यान्न पाषण्डी न हैतुकी’ इति हि भागवते।
‘ये न जानन्ति तं विष्णुं यथातथ्येन संशयात्।
जिज्ञासवश्च नितरां श्रद्धावन्तः सुसाधवः।
निर्णीतृणामभावेन केवलं ज्ञानवर्जिताः।
ते याज्ञिकाः स्वर्गभोगक्षये यान्ति मनुष्यताम्।
यैर्निश्चितं परत्वं तु विष्णोः प्रायो न यातनाम्।

ज्ञानात् प्रसन्नश्च हरिर्यतोऽखिलफलप्रदः' इति च।

सर्वतः सम्भूतोदकेऽप्युद्रिक्तः पालकवर्जितः। कालाद्यनश्च यो विष्णुस्तस्माद्यावत् फलं तावत्
सर्ववेदेषु विशेषज्ञस्यैव भवतीत्यर्थः। सर्वे हि विष्णोरन्ये प्रलयकाले नोद्रिक्ताः। यो चोद्रिक्ता मुक्ता
रमा च तेऽपि न पालकवर्जिताः, विष्णुपाल्यत्वात्। न च मुक्ताः कालादिचेष्टकाः। नचोद्रिक्तत्वं तेषां
तद्वत्। अत उदपानो विष्णुरेव। प्रलये विशेषतोऽपि।

'आनीदवातं स्वधया तदेकं तस्माद्धान्यन्न परः किञ्चनास।

तम आसीत् तमसा गूळहमग्रे प्रकेतं सलिलं सर्वमा इदम्'।

'आपो वा इदमग्रे सलिल आसीत्', 'सलिल एको द्रष्टाऽद्वैतो भवति' इत्यादि श्रुतिभ्यश्च ॥ 46 ॥

कर्मण्येवाधिकारस्ते मा फलेषु कदाचन।

मा कर्मफलहेतुर्भूर्मा ते सङ्गोऽस्त्वकर्मणि ॥ 47 ॥

कर्माधिकारिण एव त्वदादयो जीवाः। फलं तु मदायत्तमिति भावः। मा कर्मफलहेतुर्भूः नेश्वरोऽहमिति
भावं कुरु। 'एष उ एव शुभाशुभैः कर्मफलैरेन संयोजयति न स्वयं संयुक्तो भवति यदेनं कर्मफलैः
संयोजयति न स्वयं संयुक्तो भवति तस्मादन्य एवासौ भगवान्वेदितव्यः' इति पैङ्गिश्रुतिः ॥ 47 ॥

योगस्थः कुरु कर्माणि सङ्गं त्यक्त्वा धनञ्जय।

सिद्ध्यः सिद्ध्योः समो भूत्वा समत्वं योग उच्यते ॥ 48 ॥

सङ्गं फलस्रेहम् ॥ 48 ॥

दूरेण ह्यवरं कर्म बुद्धियोगाद्धनञ्जय।

बुद्धौ शरणमन्विच्छ कृपणाः फलहेतवः ॥ 49 ॥

बुद्धौ जातायामपि विष्णुमेव शरणमन्विच्च -

'अज्ञानां ज्ञानिनां चैव मुक्तानां शरणं हरिः।

तं ये स्वैक्येन मन्यन्ते सर्वभिन्नं गुणोच्छ्रयात्।

कृपणास्ते तमस्यन्धे निपतन्ति न संशयः।

न तेषामुत्थितिः कापि नित्यातिशयदुःखिनाम्।

गुणभेदविदां विष्णोर्भेदाभेदविदामपि।
देहकर्मादिषु तथा प्रादुर्भावादिकेऽपि वा।
स्वोद्विक्तानां तदीयानां निन्दां कुर्वन्ति योऽपि च।
सर्वेषामपि चैतेषां गतिरेषा न संशयः' इति नारदीये ॥ 49 ॥

बुद्धियुक्तो जहातीह उभे सुकृतदुष्कृते।
तस्माद्योगाय युज्यस्य योगः कर्मसु कौशलम् ॥ 50 ॥

यथावद्विष्णुः ज्ञात्वा तदर्थत्वेन कर्मकरणमित्येतत् कर्मकौशलमेव योगः। भगवज्ज्ञानमेव बुद्धिः
॥ 50 ॥

कर्मजं बुद्धियुक्ता हि फलं त्यक्त्वा मनीषिणः।
जन्मबन्धविनिर्मुक्ताः पदं गच्छन्त्यनामयम् ॥ 51 ॥

यदा ते मोहकलिलं बुद्धिर्व्यतितरिष्यति।
तदा गन्तासि निर्वेदं श्रोतव्यस्य श्रुतस्य च ॥ 52 ॥

श्रुतिविप्रतिपन्ना ते यदा स्थास्यति निश्चला।
समाधावचला बुद्धिस्तदा योगमवाप्स्यसि ॥ 53 ॥

निर्वेदं - नितरां लाभम्।

'बुद्धिमोहो यदा न स्यादन्यथाज्ञानलक्षणः।
श्रोतव्यश्रुतसाफल्यं तदा प्राप्नोति मानवः ॥
श्रुतिमार्गं प्रपन्ना तु तदर्थज्ञाननिश्चला।
समाधानेन तु पुनरापरोक्ष्याच्च निश्चला ॥
विष्णौ प्राप्स्यति तद्योगं मुक्तो भूत्वा तदश्रुते' इति च।
श्रुतौ विशेषेण प्रतिपन्ना ॥ 52, 53 ॥

अर्जुन उवाच

स्थितप्रज्ञस्य का भाषा समाधिस्तस्य केशव।

स्थितधीः किं प्रभाषेत किमासीत ब्रजेत किम् ॥ 54 ॥

का भाषा? कथं भाष्यते? कैर्गुणैः? समाधिस्थस्य विषमबुद्धिवर्जितस्य

॥ 54 ॥

श्री भगवानुवाच

प्रजहाति यदा कामान् सर्वान् पार्थ मनोगतान्।

आत्मन्येवात्मना तुष्टः स्थितप्रज्ञस्तदोच्यते ॥ 55 ॥

‘सर्वकामनिवृत्तिस्तु जानतो न कथञ्चन।

अनिषिद्धकामितैवातो ह्यकामित्वमितीर्यते।

अपरोक्षदृशोऽपि स्याद्यदा नास्त्य परोक्षधृक्।

क्वचिद्विरुद्धकामोऽपि यथाऽयुध्यद्धरो हरिम्।

अतोऽनभिभवो यावद्दृशस्तावन्निगद्यते।

स्थितप्रज्ञस्तथाऽप्यस्य कदाचित्क्यपि या दृशिः।

नियमेनैव मोक्षाय भवेद्योग्या भवेद्यदि।

अयोग्या भक्तिजाता चेत् क्रमान्मुक्तैर्भवेत् तथा’ इति च।

आत्मनि - विष्णौ, आत्मना - विष्णुना। तत्प्रसादादेव तुष्टः ॥ 55 ॥

दुःखेष्वनुद्विग्नमना सुखेषु विगतस्पृहः।

वीतरागभयक्रोधः स्थितधीर्मुनिरुच्यते ॥ 56 ॥

यः सर्वत्रानभिस्त्रेहस्तत्तत् प्राप्य शुभाशुभम्।

नाभिनन्दति न द्वेष्टि तस्य प्रज्ञा प्रतिष्ठिता ॥ 57 ॥

यदा संहरते चायं कूर्मोज्ञानीव सर्वशः।

इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ 58 ॥

विषया विनिवर्तन्ते निराहारस्य देहिनः।

रसवर्जं रसोऽप्यस्य परं दृष्ट्वा निवर्तते ॥ 59 ॥

यततो ह्यपि कौन्तेय पुरुषस्य विपश्चितः।

इन्द्रियाणि प्रमाथीनि हरन्ति प्रसभं मनः ॥ 60 ॥

तानिसर्वाणि संयम्य युक्त आसीत मत्परः।

वशे हि यस्येन्द्रियाणि तस्य प्रज्ञा प्रतिष्ठिता ॥ 61 ॥

ध्यायतो विषयान् पुंसः सङ्गस्तेषूपजायते।

सङ्गात् सञ्जायते कामः कामात् क्रोधोऽभिजायते ॥ 62 ॥

क्रोधाद्भवति सम्मोहः संहोहात् स्मृतिविभ्रमः।

स्मृतिभ्रंशाद्बुद्धिनाशो बुद्धिनाशात् प्रणश्यति ॥ 63 ॥

संमोहान्मिथ्याज्ञानात्। ज्ञातमप्यन्यथा स्मर्यते। वाक्यार्थानामन्यथास्मरणान्निर्णीतं ज्ञानमपि नश्यति ॥ 63 ॥

रागद्वेषवियुक्तैस्तु विषयानिन्द्रियैश्चरन्।

आत्मवश्यैर्विधेयात्मा प्रसादमधिगच्छति ॥ 64 ॥

प्रसादे सर्वदुःखानां हानिरस्योपजायते।

प्रसन्नचेतसो ह्याशु बुद्धिः पर्यवतिष्ठती ॥ 65 ॥

नास्ति बुद्धिरयुक्तस्य न चायुक्तस्य भावना।
न चाभावयतः शान्तिरशान्तस्य कुतः सुखम् ॥ 66 ॥

इन्द्रियाणां हि चरतां यन्मनोऽनुऽविधीयते।
तदस्य हरति प्रज्ञां वायुर्नावमिवाम्भसि ॥ 67 ॥

तस्माद्यस्य महाबाहो निगृहीतानि सर्वशः।
इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ 68 ॥

या निशा सर्वभूतानां तस्यां जागर्ति संयमी।
यस्यां जाग्रति भूतानि सा निशा पश्यतो मुनेः ॥ 69 ॥

‘देवेभ्योऽन्ये यदा ब्रह्म पश्यन्त्यन्यन्न दृश्यते।
निशायामिव सुव्यक्तं यथाऽन्यैर्ब्रह्म नेयते।
आश्चर्यवस्तुद्दृश्यद्वक्तमन्यन्न पश्यति।
ऐकाग्र्याद्वा सुखोद्रेकदेवाः सूर्यवदेव च।
प्रायशः सर्ववेत्तारस्तत्रापि ह्युत्तरोत्तरम्’ इति ब्रह्मतर्कः ॥ 69 ॥

आपूर्यमाणमचलप्रतिष्ठं समुद्रमापः प्रविशन्ति यद्वत्।
तद्वत् कामा यं प्रविशन्ति सर्वे स शान्तिमाप्नोति न कामकामी ॥ 70 ॥

‘भुञ्जानोऽपि हि यः कामान् मर्यादां न तरेत्कचित्।
समुद्रवद्धर्ममयीं नासौ कामी स उच्यते।
केति कुत्सितवाची स्यात् कुत्सितं मानमेव तु।
कामो मोक्षविरोधी स्यान्न सर्वेच्छाविरोधिनी’ इति च।

न च सर्वोच्छाभावे जीवनं भवति।

‘शान्तिर्मोक्षो यतो ह्यत्र विष्णुनिष्ठा भवेद्भुवा’ इति च ॥ 70 ॥

विहाय कामान् यः सर्वान् पुमांश्चरति निःस्पृहः ।

निर्ममो निरहङ्कारः स शान्तिमधिगच्छति ॥ 71 ॥

निषिद्धस्फुहाभावमात्रेण सर्वविषयान् विहाय ।

‘अस्वरूपे स्वरूपत्वमतिरेव ह्यहङ्कृतिः ।

त्याज्य सर्वत्र ममता ज्ञात्वा सर्वं हरेर्वशे’ इति च ॥ 71 ॥

एषा ब्राह्मी स्थितिः पार्थ नैनां प्राप्य विमुह्यति ।

स्थित्वस्यामन्तकालेपि ब्रह्मनिर्वाणमृच्छति ॥ 72 ॥

॥ इति भगवद्गीतायां द्वितीयोऽध्यायः ॥

ब्राह्मी - ब्रह्मविषया । ज्ञानिनाप्यन्तकालेऽन्यमनसां प्रारब्धकर्मभावाज्जन्मान्तरम् ।

प्रारब्धकर्मनाशकाले नियमेन भगवत्स्मृतिर्भवति । ततो मोक्षश्च ।

‘यं यं वाऽपिस्मरन् भावम्’ इति हि वक्ष्यति ॥ बाणं शरीरम् ।

‘अभावाज्जडदेहस्य विष्णुर्निर्वाण उच्यते ।

भिन्नदेहाभावतो वा स सहस्रशिरा अपि’ इति च ॥ 72 ॥

॥ इति श्रीमदानन्दतीर्थ भगवत्पादाचार्य विरचिते श्रीमद्भगवद्गीता तात्पर्यनिर्णये द्वितीयोऽध्यायः ॥

अथ तृतीयोऽध्यायः

ज्ञानं योगश्चोक्तौ । तत्र कर्मयोगं विशेषतः प्रपञ्चयत्यनेनाध्यायेन ।

अर्जुन उवाच

ज्यायसी चेत् कर्मणस्ते मता बुद्धिर्जनार्दन ।

तत् किं कर्माणि घोरे मां नियोजयसि केशव ॥ 01 ॥

व्यामिश्रेणेव वाक्येन बुद्धिं मोहयसीव मे ।

तदेकं वद निश्चित्य येन श्रेयोहमाप्नुयाम् ॥ 02 ॥

‘दूरेण ह्यवरं कर्म’ इति प्रश्नबीजम् ॥ 02 ॥

श्री भगवानुवाच

लोकेस्मिन् द्विविधा निष्ठा पुरा प्रोक्ता मयानघ ।

ज्ञानयोगेन साङ्गानां कर्मयोगेन योगिनां ॥ 03 ॥

ज्ञानप्रचुरो योगो ज्ञानयोगः । कर्मप्रचुरोऽन्यः ।

‘साङ्गज्ञानप्रधानत्वाद्देवाश्च यतयस्तथा ।

मुख्यसाङ्गास्तत्र देवा ज्ञानमेषां महद्यतः ।

बहुकर्मकृतोऽप्येते ततोऽपि बहुवेदनात् ।

मुख्यसाङ्गा इति ज्ञेयास्तदन्ये कर्मयोगिनः ।

ज्ञानिनोऽप्यतिबाहुल्यात् कर्मणः कर्मयोगिनः ।

नोभयं तद्विना कश्चित् पुमान् हि पुरुषार्थभाक् ।

नहि कश्चित् क्षणमपि जाति तिष्ठत्यकर्मकृत् ।

न च ज्ञानं विना कर्म पुरुषार्थकरं भवेत्’ इति ब्रह्मवैवर्ते ।

निष्ठा - पर्यवसतिर्मुक्तिः ।

‘ज्ञानिनो मोक्षनियमस्तथाऽपि शुभकर्मणा ।

आनन्दवृद्धिरन्येन हासो ज्ञानं तु कर्मणा’ इति परमश्रुतेः,

‘न कर्मणा न प्रजया धनेन’ इत्यादिविरोधो न । अन्यथा-

‘न कर्मणामनारम्भात्’ इत्याद्युभयसमवाक्यशेषविरोधश्च । समत्वं च ‘नहि कश्चित्’ इत्यादेः ।

‘नान्यः पन्थाः’ इत्यपि ज्ञानमृते न मोक्ष्य इत्येवाह ॥ 03 ॥

न कर्मणामनारम्भान्नैष्कर्म्यं पुरुषोऽश्रुते ।

न च संन्यसनादेव सिद्धिं समधिगच्छति ॥ 04 ॥

न हि कश्चित्क्षणमपि जातु तिष्ठत्यकर्मकृत्।

कार्यते ह्यवशः कर्म सर्वः प्रकृतिजैर्गुणैः ॥ 05 ॥

‘कर्तृत्वं द्विविधं प्रोक्तं विकारश्च स्वतन्त्रता।

विकारः प्रकृतेरेव विष्णोरेव स्वतन्त्रता’ इति पैङ्गिश्रुतेः।

‘कार्यते ह्यवशः’ इत्यत्रावशो विष्णुवशः।

‘अः इति ब्रह्म’ इत्यादि श्रुतेः ॥ 05 ॥

कर्मेन्द्रियाणि संयम्य य अस्ते मनसा स्मरन्।

इन्द्रियार्थान् विमूढात्मा मिथ्याचारः स उच्यते ॥ 06 ॥

यस्त्विन्द्रियाणि मनसा नियम्यारभतेऽर्जुन।

कर्मेन्द्रियैः कर्मयोगमसक्तः स विशिष्यते ॥ 07 ॥

नियतं कुरु कर्म त्वं कर्म ज्यायो ह्यकर्मणः।

शरीरयात्रापि च ते न प्रसिद्ध्येदकर्मणः ॥ 08 ॥

यज्ञार्थात् कर्मणोऽन्यत्र लोकोऽयं कर्मबन्धनः।

तदर्थं कर्म कौन्तेय मुक्त सङ्गः समाचर ॥ 09 ॥

‘कर्मणा बध्यते जन्तुरित्यादिकमप्यवैष्णवकर्मविषयमित्याह- यज्ञार्थादिति।

‘ज्ञो नाम भगवान् विष्णुस्त्वं यात्युद्देश एष यः।

स यज्ञ इति सम्प्रोक्तो विहिते कर्मणि स्थितः’ इति बर्कश्रुतिः ॥ 09 ॥

सहयज्ञाः प्रजाः सृष्ट्वा पुरोवाच प्रजापतिः।

अनेन प्रसविष्यध्वमेष वोऽस्त्विष्टकामधुक् ॥ 10 ॥

देवान् भावयतानेन ते देवा भावयन्तु वः ।

परस्परं भावयन्तः श्रेयः परमवाप्स्यत ॥ 11 ॥

इष्टान् भोगान् हि वो देवा दास्यन्ते यज्ञभाविताः ।

तैर्दत्तानप्रदायैभ्यो यो भुङ्क्ते स्तेन एव सः ॥ 12 ॥

यज्ञशिष्टाशिनः सन्तो मुच्यन्ते सर्वकिल्बिषैः ।

भुञ्जते ते त्वघं पापा ये पचन्त्यात्मकारणात् ॥ 13 ॥

अन्नाद्भवन्ति भूतानि पर्जन्यादन्नसम्भवः ।

यज्ञाद्भवति पर्जन्यो यज्ञः कर्म समुद्भवः ॥ 14 ॥

कर्म ब्रह्मोद्भवं विद्धि ब्रह्माक्षरसमुद्भवम् ।

तस्मात्सर्वगतं ब्रह्म नित्यं यज्ञे प्रतिष्ठितम् ॥ 15 ॥

एवं प्रवर्तितं चक्रं नानुवर्तयतीह यः ।

अघायुरिन्द्रियारामो मोघं पार्थ स जीवति ॥ 16 ॥

‘जननात् परसस्यादेः पर्जन्यो मेघसन्ततिः ।

स यज्ञात् कर्मणः सोऽपि समस्तं कर्म केशवात् ।

स नित्योऽप्यक्षरतरूपाद्वाक्याद्धि गम्यते ।

वाक्यमुच्चार्यते भूतैस्तान्यन्नात् तच्च मेघतः ।

तस्मात् सर्वगतो विष्णुर्नित्यं यज्ञे प्रतिष्ठितः ।

एवं प्रवर्तितं चक्रं नानुवर्तयतीह यः ।

स पापो विश्वहन्तृत्वान्नरके मज्जति ध्रुवम् ।



वाचिको मानसो यज्ञो न्यासिनां तु विशेषतः ।

वनस्थस्याक्रतुर्यज्ञः क्रत्वादिगृहिणोऽखिलः ।

शुश्रूषाद्यात्मको यज्ञो विहितो ब्रह्मचारिणः ।

विद्याऽभयादिदानं च सर्वेषामपि सम्मतम् ।

गृहिणो वित्तदानं तु वनस्थस्यान्नपूर्वकम् ।

सर्वैः कार्यं तपो घोरमिति सर्वत्रिकर्मिणः' इति नारदीये ।

ब्रह्माक्षरशब्दार्थयोर्व्यत्यासे 'तस्मात् सर्वगतं ब्रह्म' इति प्रत्यभिज्ञाविरोधश्चक्रकाऽप्रवेशश्च ॥ 14-16 ॥

यस्त्वात्मरतिरेव स्यादात्मतृप्तश्च मानवः ।

आत्मन्येव च सन्तुष्टस्तस्य कार्यं न विद्यते ॥ 17 ॥

तृप्तिसन्तोषशब्दयोः पर्यायत्वेऽपि परमात्मना तृप्तः परमात्मनि तृप्त इति विशेषः ।

'विष्णुप्रसादाद्रतिमांस्त्रुप्तो विष्णुप्रसादतः ।

विष्णावेवातितृप्तश्च मुक्तोऽसौ विध्यगोचरः' इत्याग्नेये ।

'रतिरानन्द उद्दिष्टस्तृप्तिस्तु कृतकृत्यता ।

प्रीतिस्तु द्विविधः स्नेहः कर्मजो निज एव च' इति शब्दनिर्णये ।

'संतोषस्तृप्तिरापूर्तिः प्रीतिः पर्यायवाचकाः' इत्यभिधानम् ॥ 17 ॥

नैव तस्य कृतेनार्थो नाकृतेनेह कश्चन ।

न चास्य सर्वभूतेषु कश्चिदर्थव्यपाश्रयः ॥ 18 ॥

तस्मादासक्तः सततं कार्यं कर्म समाचर ।

आसक्तो ह्याचरन् कर्म परमाप्नोति पूरुषः ॥ 19 ॥

यस्मादमुक्तस्य कार्यमस्त्येव तस्मादसक्तः । आसक्त आचरन्नेव यस्मात् परमाप्नोति । मुक्तस्यैव कार्यं नास्तीत्येवकारार्थोऽपि यस्त्विति तुशब्देनावगतः । 'तस्मात् कर्म समाचरेत्' इत्युपसंहार-विरोधश्चान्यथा ।

'ब्रह्मनिष्ठा ब्रह्मरता ब्रह्मज्ञानसुतर्पिताः ।

पाण्डवानां च मुक्तानामन्तरं किञ्चिदेव हि' इति भविष्यत्पर्ववचनाच्च नार्जुनस्यामुख्याधिकारिता।

आत्मरतिरेव स्यादित्येवशब्देन मुक्तानामेभ्यो विशेषो दर्शितः। एषां कदाचिद्दुःखाभासस्यापि
भावात्॥18-19॥

कर्मणैव हि संसिद्धिमास्थिता जनकादयः।

लोकसङ्ग्रहमेवापि सम्पश्यन् कर्तुमर्हसि ॥ 20 ॥

'सहैव कर्मणा सिद्धिमास्थिता जनकादयः।

ज्ञाननिष्ठा अपि ततः कार्यं वर्णाश्रमोचितम्' इति च

'अज्ञानां ज्ञानदं कर्म ज्ञानिनां लोकसङ्ग्रहात्।

अद्वैव तुष्टिदं मह्यं सा मुक्तानन्दपूर्तिदा ॥

'ममैव केवलं नास्ति केनाप्यर्थस्तथाऽप्यहम्।

कर्मकृल्लोकरक्षायै तस्मात् कुर्वीत मत्परः'

इति कृष्णसंहितायाम् ॥ 20 ॥

यद्यदाचरति श्रेष्ठस्तत् तदेवेतरो जनः।

स यत्प्रमाणं कुरुते लोकस्तदनुवर्तते ॥ 21 ॥

न मे पार्थस्ति कर्तव्यं त्रिषु लोकेषु किञ्चन।

नानवाप्तमवाप्तव्यं वर्त एव च कर्मणि ॥ 22 ॥

'रक्षया वाऽथ सृष्ट्या वा संहत्यादेर्न तु क्वचित्।

अर्थो विष्णोस्तथाऽप्येषा स्वभावात् सर्वकर्मकृत्।

मत्तो नृत्तादिकं यद्वत् कुर्यात् सुखविशेषतः।

परमानन्दरूपत्वात् कुर्याद्विष्णुस्तथैव तु' इति बर्कश्रुतिः ॥ 22

यदि ह्यहं न वर्तेयं जातु कर्मण्यतन्द्रितः।

मम वर्तमानुवर्तन्ते मनुष्याः पार्थ सर्वशः ॥ 23 ॥

उत्सिदेयुरिमे लोका न कुर्या कर्म चेदहम्।

सङ्करस्य च कर्ता स्यामुपहन्यामिमाः प्रजाः ॥ 24 ॥

सक्ताः कर्मण्यविद्वांसो यथा कुर्वन्ति भारत।

कुर्याद्विद्वांस्तथाऽसक्तश्चिकीर्षुलोकसङ्ग्रहम् ॥ 25 ॥

न बुद्धिभेदं जनयेदज्ञानां कर्मसङ्गिनाम्।

जोषयेत् सर्वकर्माणि विद्वान् युक्तः समाचरन् ॥ 26 ॥

प्रकृतेः क्रियमाणानि गुणैः कर्माणि सर्वशः।

अहङ्कारविमूढात्मा कर्ताऽहमिति मन्यते ॥ 27 ॥

तत्त्ववित् तु महाबाहो गुणकर्मविभागयोः।

गुणा गुणेषु वर्तन्त इति मत्वा न सज्जते ॥ 28 ॥

प्रकृतेर्गुणसंमूढाः सज्जन्ते गुणकर्मसु।

तानकृत्स्नविदो मन्दान्कृत्स्नविन्न विचालयेत् ॥ 29 ॥

मयि सर्वाणि कर्माणि संन्यस्याध्यात्मचेतसा।

निराशीर्निर्ममो भूत्वा युध्यस्य विगतज्वरः ॥ 30 ॥

ये मे मतमिदं नित्यमनुतिष्ठन्ति मानवाः।

श्रद्धावन्तोऽनसूयन्तो मुच्यन्ते तेऽपि कर्मभिः ॥ 31 ॥

ये त्वेतदभ्यसूयन्तो नानुतिष्ठन्ति मे मतम्।

सर्वज्ञानविमूढांस्तान् विद्धि नष्टा नचेतसः ॥ 32 ॥

सदृशं चेष्टते स्वास्याः प्रकृतेर्ज्ञानवानपि।

प्रकृतिं यान्ति भूतानि निग्रहः किं करिष्यति ॥ 33 ॥

‘नाहं कर्ता हरिः कर्ता तत्पूजा कर्म चाखिलम्।

तथाऽपि मत्कृता पूजा तत्प्रसादेन नान्यथा।

तद्भक्तिस्तत्फलं मह्यं तत्प्रसादः पुनः पुनः।

कर्मन्यासो हरावेवं विष्णोस्तृप्तिकरः सदा।

यस्मात् स्वतन्त्रं कर्तृत्वं विष्णोरेव न चान्यगम्।

तदधीनं स्वतन्त्रत्वं स्वावराप्येक्षयैव तु।

जीवस्य विकृतिर्नाम कर्तृत्वं जडसंश्रयम्।

पुमान् दोग्धा च गौर्दोग्धीस्तनो दोग्धेतिवत् क्रमात् - इति ब्रह्मतर्कवचनादीश्वरजीवप्रकृत्यादीनां

कर्तृत्वमकर्तृत्वं च विभागेन ज्ञातव्यं सर्वत्र।

‘क्वचित् स्वभावः प्रकृतिः क्वचिच्चत्रिगुणात्मिका।

क्वचित् प्रकृष्टकर्तृत्वाद्भगवान् प्रकृतिर्हरिः’ इति शब्दनिर्णये।

‘स्वभावतस्त्रिविधा जीवा उत्तमाधममध्यमाः।

उत्तमास्तत्र देवाद्या मर्त्यमध्यास्तु मध्यमाः।

अधमा असुराद्याश्च नैषामस्त्यन्यथाभवः।

शरीरमात्रान्यथात्वे स्वजातिं पुनरेष्यति।

उत्तमा मुक्तियोग्यास्तु सृतियोग्यास्तु मध्यमाः।

अपरेऽन्धन्तमोयोग्याः प्राप्ति साधनपूर्तितः।

पूर्त्याभावेन सर्वेषामनादिः संसृतिः स्मृता।

नैव पूर्तिश्च सर्वेषां नित्यकालहरीच्छया।

अतोऽनुवर्तते नित्यं संसारोऽयमनादिमान्।

अतोऽधमानां जीवानां मिथ्याज्ञानादयोऽखिलाः ।
स्वाभाविका गुणा ज्ञेया मध्यमर्त्येषु मिश्रिताः ।
तत्त्वज्ञानं विष्णुभक्तिरित्याद्या देवतादिषु ।
कार्यते ह्यवशः कर्म सर्वैस्तैः प्राकृतैर्गुणैः ।
स्वाभाविकगुणानेतान् हेतुं कृत्वैव विष्णुना ।
कर्मसु क्रियमाणेषु कर्ताऽहमिति मूढधीः ।
मन्यते तत्त्वविद्विष्णोर्गुणा इच्छादयस्तु ये ।
स्वाभाविकेषु जीवस्य कामाद्येषु सदैव तु ।
प्रेरकत्वेन वर्तन्ते स्वातन्त्र्यम् मम न क्वचित् ।
इति मत्वा न सक्तः स्यात् प्रीतोऽस्य भवति प्रभुः ।
स्वभावगुणसम्मूढा ज्ञानादिगुणवत्तरम् ।
स्वातन्त्र्येणैव कर्तारं चात्मानं प्रतिजानते ।
तान् गुणान् कर्म तच्चैव विष्ववधीनं न ते विदुः ।
तेष्वयोग्येषु तत्त्वज्ञस्तत्त्वं नाति प्रकाशयेत् ।
वदेद्विवादरूपेण नोपदेशात्मना क्वचित् ।
सभारूपेण वा ब्रूयात् पृष्ठेऽव्यक्तिकृदेव वा ।
बुद्ध्याऽप्यसौ यतो नित्यं स्वभावानुगचेष्टितः ।
स्वभावं यान्ति भूतानि निग्रहः किं करिष्यति ।
इत्यादि प्रकाशसंहितायाम् ॥ 27-33 ॥

इन्द्रियस्येन्द्रियस्यार्थं रागद्वेषौ व्यवस्थितौ ।
तयोर्न वशमागच्छेत् तौ ह्यस्य परिपन्थिनौ ॥ 34 ॥

श्रेयान् स्वधर्मो विगुणः परधर्मात् स्वनुष्ठितात् ।
स्वधर्मे निधनं श्रेयः परधर्मो भयावहः ॥ 35 ॥

अर्जुन उवाच

अथ केन प्रयुक्तोऽयम् पापं चरति पूरुषः ।

अन्निच्छन्नपि वाष्णोय बलादिव नियोजितः ॥ 36 ॥

परमेश्वराद्देवभ्यश्चार्वाक्तनप्रेरकं पृच्छति । अथ केनेति ॥ 36 ॥

श्री भगवानुवाच

काम एष क्रोध एष रजोगुणसमुद्भवः ।

महाशनो महापाप्मा विद्ध्येनमिह वैरिणम् ॥ 37 ॥

धूमेनाव्रियते वह्निर्यथादर्शो मलेन च ।

यथोल्बेनावृतो गर्भस्तथा तेनेदमावृतम् ॥ 38 ॥

आवृतं ज्ञानमेतेन ज्ञानिनो नित्यवैरिणा ।

कामरूपेण कौन्तेय दुष्पूरेणानलेन च ॥ 39 ॥

‘अखिलप्रेरको विष्णुर्ब्रह्माद्यास्तदवान्तराः ।

असुरा अशुभेश्वेव कामादेरभिमानिनः ॥

तत्र कामः कालनेमिः सर्वं धूममलोल्बवत् ।

शुभमध्याधमजनं क्रमादावृत्य तिष्ठति ॥

महाशनस्य तस्येदं नालं तेनानलोऽग्निवत् ।

भुञ्जान इन्द्रियाविष्टो ज्ञानास्त्रेणैव हन्यते’ इति ब्रह्मवैवर्ते ।

ज्ञानावरणरूपेणेदमावृणोतीत्यावृतं ज्ञानमिति पुनराह । न केवलं दुष्पूरो नालमिति मन्यते

चेत्यनलः ।

अग्नेरप्यनलः कामो यन्नालमिति मन्यते’ इति च ॥ 37-39 ॥

इन्द्रियाणि मनो बुद्धिरस्याधिष्ठानमुच्यते।

एतैर्विमोहयत्येष ज्ञानमावृत्य देहिनम् ॥ 40 ॥

तस्मात् त्वमिन्द्रियाण्यादौ नियम्य भरतर्षभ।

पाप्मानं प्रजहि ह्येनं ज्ञानविज्ञाननाशनम् ॥ 41 ॥

इन्द्रियाणि पराण्याहुरिन्द्रियेभ्यः परं मनः।

मनसस्तु परा बुद्धिर्यो बुद्धे परतस्तु सः ॥ 42 ॥

एवं बुद्धे परं बुद्ध्यासंस्तभ्यात्मानमात्मना।

जहि शत्रुं महाबाहो कामरूपं दुरासदम् ॥ 43 ॥

॥ श्रीमद्भगवद्गीतायां तृतीयोऽध्यायः ॥

‘सर्वेभ्यः प्रवरा देवा इन्द्राद्या इन्द्रियात्मकाः।

तेभ्यो मनोऽभिमानो तु रुद्रस्तस्मात् सरस्वती।

बुद्ध्यात्मिका ततो ब्रह्मा महानात्मा परः स्मृतः।

अव्यक्तरूपा लक्ष्मीश्च वराऽतोऽतो हरिः स्वयम्।

न तत्समोऽधिको वेति ह्यानुपूर्वी प्रकीर्तिता।

यथाक्रमप्रबोधेन नाश्याः कामादिशत्रवः।

प्राप्यते च परं स्थानं विष्णोरतुलमञ्जसा’ इति च।

‘न चेन्द्रियेभ्यः परा ह्यर्थाः’ ‘रुद्रोऽहङ्कृतिरूपकः’ इत्यादिविरोधः।

‘सर्वाभिमानिनो देवाः सर्वेऽपि ह्युत्तरोत्तरम्।

आधिक्यं वक्तुमेतेषां पृथक् स्थानमुदीर्यते।

आधिक्यक्रम एवात्र शास्त्रतात्पर्यमिष्यते।

स्थानेषु त्वरेषां च परे सन्ति न चेतरे।
तथाऽपि पितुरर्थो यः पुत्रस्याप्युपचर्यते।
अव्यक्तादिपदार्थानां सर्वे तदभिमानिनः' इति च।
'यत्र ह क्व च पुत्रस्य तत्पितुर्यत्र वा पितु-
स्तद्वा पुत्रस्येत्येतदुक्तं भवति' इत्यादि श्रुतेश्च।
'बहुवाचिनां शब्दानां लिङ्गप्रकरणादिभिः।
प्रवृत्तिहेतोश्चाधिक्यान्निर्णयोऽर्थेषु गम्यते' ॥ इति शब्दनिर्णये ॥
'लिङ्गादिसाम्यं यत्र स्यात् प्रयोगाधिक्यमेव तु।
निर्णायकं भवेत् तत्र तेन स्यात् सुबहुश्रुतः ' इति ब्रह्मतर्के ॥ 42 ॥

॥ इति श्रीमदानन्दतीर्थभगवद्पादाचार्य विरचिते श्रीमद्भगवद्गीतातात्पर्य निर्णये तृतीयोऽध्यायः ॥

अथ चतुर्थोऽध्यायः

उक्तयोर्ज्ञानकर्मणोरुभयोर्विशेषविस्तरात्मकोऽयमध्यायः।

श्री भगवानुवाच

इमं विवस्वते योगं प्रोक्तवानहमव्ययम्।
विवस्वान् मनवे प्राह मनुरिक्ष्वाकवेऽब्रवीत् ॥ 01 ॥

एवं परम्पराप्राप्तमिमं राजर्षयो विदुः।
स कालेनेह महता योगो नष्टः परन्तप ॥ 02 ॥

'ब्रह्मरुद्रेन्द्रसूर्याणां यद्दत्तं विष्णुना पुरा।
पञ्चरात्रात्मकं ज्ञानं व्यासोऽदात् पाण्डवेषु तत्।
तेषामेवावतारेषु सेनामध्येऽर्जुनाय च।
प्रादाद्गीतेतिनिर्दिष्टं सङ्क्षेपेणायुयुत्सवे।
यथा कुर्वन्ति कर्माणि यथा जानन्ति देवताः।

सर्वे कार्तयुगाश्चैव नृपाश्च मनुपूर्वकाः ।
ज्ञातव्यं चैव कर्तव्यं यथा सर्वैर्मुमुक्षुभिः ।
त्रेतादित्रिषु जातैश्च गीतायां तदुदाहृतम् ।
पाण्डवाद्याः क्षेमकान्ताः करिष्यन्ति च जानते ।
तथैव तेन गीताया नास्ति शास्त्रं समं क्वचित् ।
वेदार्थपूर्वकं ज्ञेयं पञ्चरात्रं यतोऽखिलम् ।
तत्सङ्क्षेपश्च गीतेयं तस्मान्यास्याः समं क्वचित् ।
इति ब्रह्मवैवर्ते ॥ 01 ॥

स एवायं मया तेऽद्य योगः प्रोक्तः पुरातनः ।
भक्तोऽसि मे सखा चेति रहस्यं ह्येतदुत्तमम् ॥ 03 ॥

अर्जुन उवाच

अपरं भवतो जन्म परं जन्म विवस्वतः ।
कथमेतद्विजानीयां त्वमादौ प्रोक्तवानिति ॥ 04 ॥

‘जानन्तोऽपि विशेषार्थज्ञानाय स्थापनाय वा ।
पृच्छन्ति साधवो यस्मात् तेन पृच्छसि पार्थिव’-इत्याग्नेयवचनान्नार्जुनो भगवन्तं न जानाति ॥ 04 ॥

श्रीभगवानुवाच

बहूनि मे व्यतीतानि जन्मानि तव चार्जुन ।
तान्यहं वेद सर्वाणि न त्वं वेत्थ परन्तप ॥ 05 ॥

अजोऽपि सन्नव्ययात्म भूतानामीश्वरोऽपि सन् ।
प्रकृतिं स्वामधिष्ठाय सम्भवाम्यात्ममायया ॥ 06 ॥

आत्ममायया -आत्मेच्छया । प्रकृतिं स्वामधिष्ठाय स्वभावम् । ‘देवस्यैष स्वभावोऽयम्’ इत्यादिश्रुतेश्च ।
अत एव स्वशब्देन विशेषणं ‘प्रकृतिं स्वामवष्टभ्यः’ इत्यादिषु । ‘मयाऽध्यक्षेण प्रकृतिः’ इत्यादिषु तु न

स्वशब्दः। 'प्रकृतिं विद्धि मे पराम्' इत्यादिषु सम्बन्धित्वेन प्रतीतेरन्या। अत्र तु स्वशब्दः
स्वरूपवाची। स्वभाव इत्यत्रापि स्वाख्यो भावः स्वभावः। भावशब्दस्तु सम्बन्ध्याशङ्कानिवृत्तये।
स्वस्वभाव इति तु स्वस्वरूपमितिवदुपचारत्वाशङ्कां निवर्तयति।

'स्रष्टृत्वादिस्वभावत्वात् स्वेच्छया विष्णुरव्ययः।

सृष्ट्यादिकं करोत्यद्धा स्वयं च बहुधा भवेत्'

इति नारायणश्रुतिः ॥ 06 ॥

यदा यदा हि धर्मस्य ग्लानिर्भवति भारत।

अभ्युत्थानमधर्मस्य तदाऽऽत्मानं सृजाम्यहम् ॥ 07 ॥

परित्राणाय साधूनां विनाशाय च दुष्कृतां।

धर्मसंस्थापनार्थाय सम्भवामि युगे युगे ॥ 08 ॥

जन्म कर्म च मे दिव्यमेवं यो वेत्ति तत्त्वतः।

त्यक्त्वा देहं पुनर्जन्म नैति मामेति सोऽर्जुन ॥ 09 ॥

'येषां गुणानां ज्ञानेन मुक्तिरुक्ता पृथक् पृथक्।

वेदेषु चेतिहासेषु सा तु तेषां समुच्चयात्।

एवमेव शमादीनां नान्यथा तु कथञ्चन'

-इति ब्रह्मवैवर्तवचनाज्जन्म कर्म चेत्यादिषु न तावन्मात्रेण मोक्षः ॥ 09 ॥

वीतरागभयक्रोधा मन्मया मामुपाश्रिताः।

बहवो ज्ञानतपसा पूता मद्भावमागताः ॥ 10 ॥

'मयं प्रधानमुद्दिष्टं प्राधान्यं यैर्हरेर्मतम्।

भगवन्मयास्ते विज्ञेयास्ते मुच्यन्ते न चापरे' इति च।

मयि भावो मद्भावः ॥ 10 ॥

ये यथा मां प्रपद्यन्ते तांस्तथैव भजाम्यहम्।

मम वर्त्मानुवर्तन्ते मनुष्याः पार्थ सर्वशः ॥ 11 ॥

तथैव भजामि। तदनुसारफलदानरूपेण। अन्यदेवतायाजिनामपि मत्समर्पणेन वैष्णवमार्गानुवर्तनेनैव सम्यक् फलं भवति।

‘अन्यदैवतपूजाऽपि यस्मिन्नन्ते समर्पिता।

स्वर्गादिफलहेतुः स्यान्नान्यथा तं भजेद्धरिम्’ इत्याग्नेये ॥ 11 ॥

काङ्क्षन्तः कर्मणां सिद्धिं यजन्त इह देवताः।

क्षिप्रं हि मानुषे लोके सिद्धिर्भवति कर्माजा ॥ 12 ॥

चातुर्वर्ण्यं मया सृष्टं गुणकर्मविभागशः।

तस्य कर्तारमपि मां विद्ध्यकर्तारमव्ययम् ॥ 13 ॥

‘सत्वसत्त्वाधिकरजोरजोभिस्तमसा तथा।

वर्णा विभक्ताश्चत्वारः सात्विका एव वैष्णवाः’ इति च।

कर्मविभागं ‘शमो दम’ इत्यादिना वक्ष्यति।

वैष्णवाः सात्विका एव तामसा एव चापरे।

दौर्लभ्यसुलभत्वेन तेषां वर्णादिभिन्नता’ इति च।

‘स्वाभाविको ब्राह्मणादिः शमाद्यैरेव भिद्यते।

योनिभेदकृतो भेदो ज्ञेय औपाधिकस्त्वयम्

विष्णुभक्तिश्चानुगता सर्ववर्णेषु विश्रुतिम्।

आरभ्य हीयतेऽथापि भेदः स्वाभाविकस्ततः’ इति नारदीये।

‘कर्ताऽपि भगवान् विष्णुरकर्तेति च कथ्यते।

तस्य कर्ता यतो नान्यः स्वतन्त्रत्वात् परात्मनः’ इति च।

अपि शब्दो गुणसमुच्चयार्थः।

कर्ता मे नास्तीत्यपि विद्ध्यति ॥ 13 ॥

न मां कर्माणि लिम्पन्ति न मे कर्मफले स्पृहा ।

इति मां योऽभिजानाति कर्मभिर्न स बध्यते ॥ 14 ॥

जीवभेदनिवृत्त्यर्थं मामिति विशेषणम् ॥

एवं ज्ञात्वा कृतं कर्म पूर्वैरपि मुमुक्षुभिः ।

कुरु कर्मैव तस्मात् त्वं पूर्वैः पूर्वतरं कृतम् ॥ 15 ॥

किं कर्म किमकर्मेति कवयोऽप्यत्र मोहिताः ।

तत् ते कर्म प्रवक्ष्यामि यज्ज्ञात्वा मोक्ष्यसेऽशुभात् ॥ 16 ॥

कर्मणो ह्यपि बोद्धव्यं बोद्धव्यं च विकर्मणः ।

अकर्मणश्च बोद्धव्यं गहना कर्मणो गतिः ॥ 17 ॥

कर्मापि नो मत्त इति बोद्धव्यमित्यादि ॥ 17 ॥

कर्मण्यकर्म यः पश्येदकर्मणि च कर्म यः ।

स बुद्धिमान् मनुष्येषु स युक्तः कृत्स्नकर्मकृत् ॥ 18 ॥

कर्मणि जीवे अस्वातन्त्र्यादकर्म। कर्मविधिफलयोरभावात्। अकर्मणि विष्णौ। स्वातन्त्र्यात्
सर्वकर्तृत्वम्।

'करोऽस्मिन् मीयत इति कर्म जीव उदाहृतः।

विधिशब्देनामितत्वादकर्म भगवान् हरिः' इति नारदीये ॥

कर इति सकारान्तोऽदृष्टवाची। क्रियवाची वा। तदधीनत्वात्। प्रसिद्धश्च जीवे कर्मशब्दः पञ्चरात्रे।

कृत्स्नफलत्वात् कृत्स्नकर्मकृत् ॥ 18 ॥

यस्य सर्वे समारम्भाः कामसङ्कल्पवर्जिताः ।

ज्ञानान्निदग्धकर्माणं तमाहुः पण्डितं बुधाः ॥ 19 ॥

त्यक्त्वा कर्माफलासङ्गं नित्यतृप्तोऽ निराश्रयः।

कर्मण्यभिप्रवृत्तोऽपि नैव किञ्चित् करोति सः ॥ 20 ॥

अनिराश्रयो भगवदाश्रयत्वात् ॥ 20 ॥

निराशीर्यतचित्तात्म त्यक्तसर्वपरिग्रहः।

शारीरं केवलं कर्म कुर्वन् नाप्नोति कल्बिषम् ॥ 21 ॥

यदृच्छालाभसन्तुष्टो द्वन्द्वातीतो विमत्सरः।

समः सिद्धावसिद्धौ च कृत्वाऽपि न निबध्यते ॥ 22 ॥

गतसङ्गस्य मुक्तस्य ज्ञानावस्थितचेतसः।

यज्ञायाचरतः कर्म समग्रं प्रविलीयते ॥ 23 ॥

मुक्तस्य स्वातन्त्र्याभिमानात् ॥ 23 ॥

ब्रह्मार्पणं ब्रह्म हविर्ब्रह्मग्नौ ब्रह्मणा हुतम्।

ब्रह्मैव तेन गन्तव्यं ब्रह्मकर्मसमाधिना ॥ 24 ॥

कथमभिमानत्यागः? - ब्रह्मार्पणमित्यादि। ब्रह्मण्यर्पणं - ब्रह्मार्पणं। ब्रह्मणो हविः। ब्रह्मणोऽग्नौ।

ब्रह्मणः कर्म समाधिना सह। समाधिरपि तदधीन इत्यर्थः।

‘एको स्वतन्त्रो भगवांस्तदीयं त्वन्यदुच्यते’ इति भारते ॥ 24 ॥

दैवमेवापरे यज्ञं योगिनः पर्युपासते।

ब्रह्मज्ञावपरे यज्ञं यज्ञेनैवोपजुहति ॥ 25 ॥

दैवं विष्णुमेव यज्ञ इत्युपासते। स्वभोग्यत्वात् स्वयमेव यज्ञः। ब्रह्माख्याग्नौ क्रियायज्ञं तेनैव यज्ञाख्येन

विष्णुना समर्पयन्ति ॥ 25 ॥

श्रोत्रादीनीन्द्रियाण्यन्ये संयमाग्निषु जुहति ।

शब्दादीन् विषयानन्य इन्द्रियाग्निषु जुहति ॥ 26 ॥

तत्पूजात्वेन श्रोत्रादिसंयमं कुर्वन्ति । तत्पूजात्वेन विषयान् भुञ्जते ॥ 26 ॥

सर्वाणीन्द्रियकर्माणि प्राणकर्माणि चापरे ।

आत्मसंयमयोगाग्नौ जुहति ज्ञानदीपिते ॥ 27 ॥

तत्पूजात्वेनेन्द्रियादिसंयमं कुर्वन्ति । यज्ञेनैवेति सर्वत्राप्यन्वीयते ।

‘तेनैव तं पूजयेद्वा विहितैर्वाऽन्यसाधनैः ।

स एव विष्णोर्यज्ञः स्यान्मानसो वा सबाह्यकः’

इति ब्रह्मवैवर्ते ॥ 27 ॥

द्रव्ययज्ञास्तपोयज्ञा योगयज्ञास्तथाऽपरे ।

स्वाध्यायज्ञानयज्ञाश्च यतयः संशितव्रताः ॥ 28 ॥

अपाने जुहति प्राणं प्राणेऽपानं तथाऽपरे ।

प्राणापानगतीरुद्धा प्राणायामपरायणाः ॥ 29 ॥

अपरे नियताहाराः प्राणान् प्राणेषु जुहति ।

सर्वेऽप्येते यज्ञविदो यज्ञक्षपितकल्मषाः ॥ 30 ॥

यज्ञशिष्टामृतभुजो यान्ति ब्रह्म सनातनम् ।

नायं लोकोऽस्त्ययज्ञस्य कुतोऽन्यः कुरुसत्तम ॥ 31 ॥

एवं बहुविधा यज्ञा वितता ब्रह्मणो मुखे ।

कर्मजान् विद्धितान् सर्वानेवं ज्ञात्वा विमोक्ष्यसे ॥ 32 ॥

श्रोत्रादीनीत्यादिष्विज्यानुक्तेरिज्योऽन्यः इति शङ्कां निवारयति - वितता ब्रह्मणो मुख इति।
'सर्वयज्ञैः परब्रह्म याज्यं विष्ण्वारव्यमव्ययम्' इति च ॥ 32 ॥
श्रेयान् द्रव्यमयाद्यज्ञात् ज्ञानयज्ञः परन्तप।
सर्वं कर्माखिलं पार्थ ज्ञाने परिसमाप्यते ॥ 33 ॥
सर्वं कर्माखिलमासमन्तादल्पं ज्ञाने परिसमाप्यते। ज्ञाने जाते पूर्यते ।
'समाप्तविद्यान् धनुषि श्रेष्ठान् यान् सप्त मन्यसे'
इतिमत् समाप्तिशब्दोऽत्र पूर्तिवाची। ज्ञानासिनाऽऽत्मनः।
'छित्त्वेन संशयं योगमात्तिष्ठोत्तिष्ठ' इति पुनर्योगकथनात् ॥ 33 ॥
तद्विद्धि प्रणिपातेन परिप्रश्नेन सेवया।
उपदेक्ष्यन्ति ते ज्ञानं ज्ञानिनस्तत्त्वदर्शिनः ॥ 34 ॥
'ज्ञानं तेऽहं सविज्ञानम्' इति वक्ष्यमाणत्वात् स्वयमेवोपदेक्ष्यति ॥ 34 ॥
यज्ज्ञात्वा न पुनर्मोहमेवं यास्यसि पाण्डव।
येन भूतान्यशेषेण द्रक्ष्यस्यात्मन्यथो मयि ॥ 35 ॥
'आत्मनि व्याप्ते मयि। अथो तस्माद्याप्तत्वादेव ॥ 35 ॥
अपि चेदसि पापेभ्यः सर्वेभ्यः पापकृत्तमः।
सर्वं ज्ञानप्लवेनैव वृजिनं सन्तरिष्यसि ॥ 36 ॥
यथैधांसि समिद्धोऽग्निर्भस्मसात् कुरुतेऽर्जुन।
ज्ञानाग्निः सर्वकर्माणि भस्मसात् कुरुते तथा ॥ 37 ॥
न हि ज्ञानेन सदृशं पवित्रमिह विद्यते।
तत् स्वयं योगसंसिद्धः कालेनात्मनि विन्दति ॥ 38 ॥

श्रद्धावाङ्मलभते ज्ञानं मत्परः संयतेन्द्रियः।

ज्ञानं लब्ध्वा परां शान्तिमचिरेणाधिगच्छति ॥ 39 ॥

अज्ञश्चाश्रद्धधानश्च संशयात्मा विनश्यति।

नायं लोकोऽस्ति न परो न सुखं संशयात्मनः ॥ 40 ॥

योगसंन्यस्तकर्माणं ज्ञानसञ्छिन्नसंशयम्।

आत्मवन्तं न कर्माणि निबध्नन्ति धनञ्जय ॥ 41 ॥

आत्मवन्तम् - परमात्मभक्तम् ॥ 41 ॥

॥ इति श्रीमदानन्दतीर्थभगवत्पादाचार्यविरचिते श्रीमद्भगवद्गीतातात्पर्यनिर्णये चतुर्थोऽध्यायः ॥

तस्मादज्ञानसंभूतम् हृत्स्थं ज्ञानासिनात्मनः।

छित्वैनं संशयं योगमातिष्ठोत्तिष्ठ भारत ॥ 42 ॥

॥ इति श्रीमद्भगवद्गीतायां चतुर्थोऽध्यायः ॥

अथ पञ्चमोऽध्यायः

योगसंन्यासयोर्लक्षणं स्पष्टयत्येनेनाध्यायेन -

अर्जुन उवाच

सन्न्यासं कर्माणां कृष्ण पुनर्योगं च शंससि।

यच्छ्रेय एतयोरेकं तन्मे ब्रूहि सुनिश्चितम् ॥ 01 ॥

योगसंन्यस्तकर्माणमित्यादौ न्यासशब्दः सर्वकर्मत्यागविषय इत्याशङ्क्य

योगसंन्यासयोर्भिन्नपुत्रिष्ठत्वाभिप्रायेण पृच्छति - संन्यासमिति ॥ 01 ॥

श्री भगवानुवाच

सन्न्यासः कर्मायोगश्च निःश्रेयसकरावुभौ ।

तयोस्तु कर्मसन्न्यासात् कर्मयोगो विशिष्यते ॥ 02 ॥

एकपुंयोग्यावेतौ तयोर्मध्ये योग एव विशिष्ट इति परिहाराभिप्रायः । उभौ समुचितौ ।

‘सन्न्यासस्तु महाबाहो दुःखमाप्तुमयोगतः’ इति वक्ष्यमाणत्वात् ॥ 02 ॥

ज्ञेयः स नित्यसन्न्यासि यो न द्वेष्टि न काङ्क्षति ।

निर्द्वन्द्वो हि महाबाहो सुखं बन्धात् प्रमुच्यते ॥ 03 ॥

द्वेषादिवर्जनमेव सन्न्यासशब्दार्थो न यत्याश्रमोऽत्राभिप्रेत इत्याह- ज्ञेय इति । न च ‘काम्यानां कर्मणां न्यासम्’ इत्यनेन विरोधः तेनाऽपि सहितस्य न्यासत्वात् । न च त्यागस्य पृथग्वचनाद्विरोधः । कुरुपाण्डववन्न्यासावान्तरभेदत्वात् त्यागस्य ॥ 03 ॥

साङ्ख्ययोगौ पृथग्बालाः प्रवदन्ति न पण्डिताः ।

एकमप्यास्थितः सम्यग्भयोर्विन्दते फलम् ॥ 04 ॥

बालास्तु न्यासशब्देन यत्याश्रममेव स्वीकृत्य तत्स्थानामेव साङ्ख्यशब्दोदितज्ञानाधिकारो गृहस्थानामेव योगशब्दोदितकर्माधिकार इति मन्यन्ते । तन्न पण्डिता मन्यन्ते । कुतः ? यस्माज्ज्ञानमार्गं कर्ममार्गं च सम्यगास्थित उभयोरपि फलं प्राप्नोति ॥ 04 ॥

यत् साङ्ख्यैः प्राप्यते स्थानं तद्योगैरपि गम्यते ।

एकं साङ्ख्यं च योगं च यः पश्यति स पश्यति ॥ 05 ॥

तस्माज्ज्ञानिनां कर्माप्यनुष्ठेयम् । कर्मिणामपि गृहस्थानां ज्ञातव्यो भगवान् । न हि ज्ञानं विना कर्मणः सम्यगनुष्ठानं भवति ।

‘निष्कामं ज्ञानपूर्वं च निवृत्तमिह चोच्यते ।

निवृत्तं सेवमानस्तु ब्रह्माभ्येति सनातनम् ।

बुद्ध्याऽविहिंसन् पुष्पैर्वा प्रणवेन समर्चयेत् ।

वासुदेवात्मकं ब्रह्म मूलमन्त्रेण वा यतिः ।

मुक्तिरस्तीति नियमो ब्रह्मदृश्यस्य विद्यते।

तस्याप्यानन्दवृद्धिः स्याद्वैष्णवं कर्म कुर्वतः।

कर्म ब्रह्मदृशा हीनं न मुख्यमिति कीर्तितम्।

तस्मात् कर्मेति तत् प्राहुर्यत्कृतं ब्रह्मदर्शिना।

एतस्मिन्न्यासिनां लोकं संयान्ति गृहिणोऽपि हि।

ज्ञानमार्गः कर्ममार्गः इति भेदस्ततो न हि।

तस्मादाश्रमभेदोऽयं कर्मसङ्कोचसम्भवः'

- इति व्यासस्मृतेः ॥05॥

संन्यासस्तु महाबाहो दुःखमाप्तुमयोगतः।

योगयुक्तो मुनिर्ब्रह्म न चिरेणाधिगच्छति ॥ 06 ॥

'मोक्षोपायो योग इति तद्रूपो न्यास एव तु।

विष्णवर्षिततया भद्रो नान्यो न्यासः कथञ्चन' इत्याग्नेये।

विष्णवर्षित्वादियोगरूपत्वं विना केवलकर्मत्यागो नरकफल एव।

'यं संन्यासमिति प्राहुर्योगं तं विद्धि पाण्डव' - इति वक्ष्यमाणत्वात्। योगविशेषत्वाभ्यासस्य

पृथगुक्तिः ॥06॥

योगयुक्तो विशुद्धात्म विजितात्मा जितेन्द्रियः।

सर्वभूतात्म भूतात्म कुर्वन्नपि न लिप्यते ॥ 07 ॥

सर्वभूतात्मभूतात्मेति मुख्ययोगः।

'आदानात् सर्वभूतानां विष्णुरात्मा प्रकीर्तितः।

सर्वभूतात्मभूतात्म तत्र भूतमनाः पुमान्' इति च ॥07॥

नैव किञ्चित् करोमीति युक्तो मन्येत तत्त्ववित्।

पश्यन् शृण्वन् स्पृशन् जिघ्रन्नश्नन् गच्छन् स्वपन् श्वसन् ॥ 08 ॥

प्रलपन् विसृजन् गृह्णन्निमिषन निमिषन्नपि।

इन्द्रियाणीन्द्रियार्थेषु वर्तन्त इति धारयन् ॥ 09 ॥

यथा न्यासस्य योगरूपत्वं तथाऽऽह - नैव किञ्चिदित्यादिना।

‘विष्णुनाऽर्थेष्वीरितानि मनआदीनि सर्वशः।

वर्तन्तेऽन्यो न स्वतन्त्र इति जानन् हि तत्त्ववित्’ इति च ॥ 08, 09 ॥

ब्रह्मण्याधाय कर्माणि सङ्गं त्यक्त्वा करोति यः।

लिप्यते न स पापेन पद्मपत्रमिवांभसा ॥ 10 ॥

तत्पूजात्मकानि तत्कृतानि मम शुभार्थमिति ब्रह्मण्याधानम्। स्वातन्त्र्याभावापेक्षयैव

जीवस्याकर्तृत्वम्।

‘स्ववन्दनं यथा पित्रा कारितं शिशुकर्तृकम्।

एवं पूजा विष्णवधीना भवेज्जीवकृतेत्यपि’ इति प्रवृत्ते ॥

कायेन मनसा बुद्ध्या केवलैरिन्द्रियैरपि।

योगिनः कर्म कुर्वन्ति सङ्गं त्यक्त्वाऽऽत्मशुद्धये ॥ 11 ॥

युक्तः कर्मफलं त्यक्त्वा शान्तिमाप्नोति नैष्ठिकीम्।

अयुक्तः कामकारेण फले सक्तो निबध्यते ॥ 12 ॥

सर्वकर्माणि मनसा संन्यास्यास्ते सुखं वशी।

नवद्वारे पुरे देहि नैव कुर्वन् न कारयन् ॥ 13 ॥

अतो मनस्यैव कर्मन्यासोऽस्वातन्त्र्यापेक्षया ॥ 13 ॥

न कर्तृत्वं न कर्माणि लोकस्य सृजति प्रभुः।

न कर्मफलसंयोगं स्वभावस्तु प्रवर्तते ॥ 14 ॥

यथा पितृदत्तं पालकत्वं राजपुत्राणाम्, एवं परमात्मादत्तं क्रियास्वातन्त्र्यलक्षणं कर्तृत्वं।
क्रियानिष्पन्नधर्मादिरूपकर्मणि स्वातन्त्र्यम् च जीवानामप्यस्तीत्याशङ्कां परिहरति। न
कर्तृत्वमित्यादिना। क्रियायामदृष्टोत्पादने फले च स्वातन्त्र्यम् लोकस्य न सृजतीश्वर इत्यर्थः।
अन्यथा लोकस्येति विशेषणं व्यर्थम्। जनपदे निवसतां तद्विचित्रभोजनामप्यादिपत्यादानान्न दत्ता
जनपदा राज्ञा स्वपुत्राणामितिवत् कर्मफलादिसंयोगिनामपि तत्स्वातन्त्र्यादानान्न सृजतीति युज्यते।
स्वयमेव भवति भावयति चेति स्वभावो भगवान्। स्वभावत्वात् स्वयमेव कर्तृत्वादिषु प्रवर्तते।

‘स्वातन्त्र्याद्भगवान् विष्णुः स्वभाव इति कीर्तितः।

तत्स्वातन्त्र्यं कदाऽप्येष नान्यस्य सृजति क्वचित्।

स्वातन्त्र्यादेव पापादिसम्बन्धः कुर्वतोऽपि न।

अज्ञानावृतबुद्धित्वादीदृशं तं न जानते’

इति महावाराहे।

‘अहं सर्वस्य प्रभवः। ‘तपाम्यहमहं वर्षं निगृह्णामि’।

‘पराऽस्य शक्तिर्विविधैव श्रूयते स्वाभाविकी ज्ञानबलक्रिया च’

‘न ऋते त्वत्क्रियते किञ्चनारे’। ‘देवस्यैष स्वभावोऽयम्।

‘लोकवत् तु लीलाकैवल्यम्’ - इत्यादेर्नास्यास्वाभाविकं कर्तृत्वमकर्तृत्वम् वा।

विपरीतप्रमाणाबावाच्च।

अनिर्वाच्यनिरासादेव च निरस्तोऽयं पक्षः। न च सर्वविशेषराहित्यवादिनां शून्यवादात् कश्चिद्विशेषः।

न हि सर्वविशेषरहितमित्युक्ते तदस्तीति सिद्ध्यति। वाच्यत्वलक्ष्यत्वास्तित्वादीनामपि विशेषत्वात्।

अन्यथाऽस्ति ब्रह्मेत्यादीनां शब्दानामपि पर्यायत्वादयो दोषाः। व्यावर्तविशेषश्च

व्यावृत्तविशेषनिबन्धन एव। अन्यथा वैयर्थ्यमेवस्यात्। न च सर्वशब्दवाच्यस्य लक्ष्यत्वम्। न च

सर्वप्रमाणागोचरमस्तीत्यत्र किञ्चिन्मानम्। नास्तित्वं तु सप्तमरसादिवदर्शनात् सिद्ध्यति।

स्वप्रकाशत्वं च नामानं सिद्ध्यति। स्वयंप्रकाशत्वं च ततोऽतिरिक्तं चेद्विशेषाङ्गीकारः। न चेत् तदेव

प्रमाणगोचरम्। तत्प्रमाणाभावे परप्रकाशत्वमात्रनिरासे स्वप्रकाशत्वे प्रमाणाभावादप्रकाशत्वमेव

स्यात्। अर्थतः सिद्धिरित्यर्थापत्तितः सिद्धिस्तत्प्रमाणतः सिद्धिर्वा। उभयथाऽपि प्रमेयत्वमेव स्यात्।

स्वप्रकाशशब्देन स्वमितत्वानङ्गीकारात् परिमिततत्वानङ्गीकाराच्चासिद्धिरेव। प्रकाश इत्युक्तेऽपि

बाह्यस्पर्शेष्वसक्तात्मा विन्दत्यात्मनि यत् सुखम्।

स ब्रह्मयोगयुक्तात्मा सुखमक्षयमश्नुते ॥ 21 ॥

ये हि संस्पर्शजा भोगा दुःखयोनय एव ते।

आद्यन्तवन्तः कौन्तेय न तेषु रमते बुधः ॥ 22 ॥

शक्नोतिहैव यः सोढुं प्राक् शरीरविमोक्षणात्।

कामक्रोदोद्भवं वेगं स युक्तः स सुखी नरः ॥ 23 ॥

योऽन्तःसुखोऽन्तरारामस्तथाऽन्तर्जोतिरेव यः।

स योगी ब्रह्म निर्वाणं ब्रह्मभूतोऽधिगच्छति ॥ 24 ॥

इदानीमपि परमात्मनि स्मृतमात्रे सुखं विन्दतीति यत् तदा स एव सम्यग्युक्तः किमु ब्रह्मणि भूतः।

अन्यथा पुनर्ब्रह्म गच्छतीति विरोधाच्च। अन्तः सुखादिकं च ब्रह्मदर्शनात् ॥ 24 ॥

लभन्ते ब्रह्म निर्वाणमृषयः क्षीणकल्मषाः।

छिन्नद्वैधा (ऽऽ)यतात्मानः सर्वभूतहिते रताः ॥ 25 ॥

कामक्रोधवियुक्तानां यतीनां यतचेतसाम्।

अभितो ब्रह्म निर्वाणं वर्तते विदितात्मनाम् ॥ 26 ॥

स्पर्शान् कृत्वा बहिर्बाह्यांश्चक्षुश्चैवान्तरे भ्रुवोः।

प्राणापानौ समौ कृत्वा नासाभ्यन्तरचारिणौ ॥ 27 ॥

यतेन्द्रियमनोबुद्धिर्मुनिर्मोक्षपरायणः।

विगतेच्छाभयक्रोधो यः सदा मुक्तः एव सः ॥ 28 ॥

‘अमुक्तो मुक्तसादृश्यान्मुक्त एव हि तत्त्वदृक्।
किमु मुक्तिगतस्तस्माज्ज्ञानमेवाधिकं नरे’ इति नारदीये ॥ 28 ॥

॥ इति श्रीमदानन्दतीर्थभगवत्पादाचार्यविरचिते श्रीमद्भगवद्गीतातात्पर्यनिर्णये पञ्चमोऽध्यायः ॥

भोक्तारं यज्ञतपसां सर्वलोकमहेश्वरम्।
सुहृदं सर्वभूतानां ज्ञात्वा मां शान्तिमृच्छति ॥ 29 ॥

॥ इति श्रीमद्भगवद्गीतायां पञ्चमोऽध्यायः ॥

अथ षष्ठोऽध्यायः

ध्यानमत्रोच्यते।-

श्री भगवानुवाच

अनाश्रितः कर्मफलं कार्यं कर्म करोति यः।
स सन्न्यासि च योगी च न निरग्निर्न चाक्रियः ॥ 01 ॥

‘स ब्रह्मनिष्ठस्तु यतिर्महात्मा शारीरमग्निं च मुखे जुहोति’ इत्यादेर्न यतेरप्यनग्नित्वम्।
आत्मसमारोपणाच्च ॥

यं सन्न्यासमिति प्राहुर्योगं तं विद्धि पाण्डव।
न ह्यसंन्यस्तसङ्कल्पो योगी भवति कश्चन ॥ 02 ॥

योग विशेष एव सन्न्यास इत्यर्थः ॥ 02 ॥

आरुरुक्षोर्मुनेर्योगं कर्म कारणमुच्यते।
योगारूढस्य तस्यैव शमः कारणमुच्यते ॥ 03 ॥

संपूर्णोपायो योगारूढः।

‘नानाजनस्य शुश्रूषा कर्माख्या करवन्मतेः।
योगार्थीना तु सा कार्या योगस्थेन हरौ स्थितिः।

तेनापि स्वोत्तमानां तु कार्याऽन्यैरखिलेष्वपि।

शक्तितः करणीयेति विशेषोऽसिद्धिसिद्धयोः।

प्राप्तोपायस्तु सिद्धः स्यात् प्रेप्सुः साधक उच्यते।

तस्य प्राण्युपकारेण सन्तुष्टो भवतीश्वरः।

सिद्धोपायेन विष्णोस्तु ध्यानव्याख्याचर्चनादिकम्।

कार्यं नान्यत् तस्य तेन तुष्टो भवति केशव'

इति प्रवृत्तवचनान्न विरोधः ॥

'शमो मन्निष्ठता बुद्धेर्दम इन्द्रियनिग्रहः' इति भागवते ॥ 07 ॥

यदा हि नेन्द्रियार्थेषु न कर्मस्वनुषज्जते ।

सर्वसङ्कल्प सन्न्यासी योगारूढस्तदोच्यते ॥ 04 ॥

कथं नानुषज्यते ? सर्वसङ्कल्पसन्न्यासी। 'मयि सर्वाणि कर्माणि युक्तत्वात्।

'मदधीनमिदं ज्ञात्वा मत्सन्न्यासीति चोच्यते' इति च ॥ 04 ॥

उद्धरेदात्मनाऽऽत्मानं नात्मानमवसादयेत्।

अत्मैव ह्यात्मनो बन्धुरात्मैव रिपुरात्मनः ॥ 05 ॥

बन्धुरात्माऽऽत्मनस्तस्य येनात्मैवात्मना जितः।

अनात्मनस्तु शत्रुत्वे वर्तेतात्मैव शत्रुवत् ॥ 06 ॥

'उद्धरेतैव संसाराज्जीवात्मानं परात्मना।

विष्णुर्वन्धुः सतां नित्यं परात्मा ह्यसतामरिः।

तत्प्रसादजया भक्त्या जितो यस्य वशे त्विव।

वर्तते तस्य मित्रं स तदन्यस्य च शत्रुवत्' इति च।

'परमात्मा समाहितः' इति वाक्यशेषाच्च ॥ 05, 06 ॥

जितात्मनः प्रशान्तस्य परमात्मा समाहितः।

शीतोष्णसुखदुःखेषु तथा मानापमानयोः ॥ 07 ॥

ज्ञानविज्ञानतृप्तात्मा कूटस्थो विजितेन्द्रियः।

युक्त इत्युच्यते योगी समलोष्टाश्मकाञ्चनः ॥ 08 ॥

‘सर्वत्र विष्णोरुत्कर्षज्ञानं ज्ञानमितीर्यते।

तद्विशेषपरिज्ञानं विज्ञानमिति गीयते’ इति च ॥ 08 ॥

सुहृन्मित्रार्युदासीनमध्यस्थद्वेष्यबन्धुषु।

साधुष्वपि य पापेषु समबुद्धिर्विशिष्यते ॥ 09 ॥

‘यस्य यत्र यथा वृत्तिर्विहिता वर्तनं तथा।

ज्ञानं वाऽपि समत्वं तद्विषमत्वमतोऽन्यथा’ इति महाविष्णुपुराणे।

‘अनिमित्तस्नेहवांस्तु सुहृज्ज्ञात्वोपकारकृत्।

मित्रं वधादिकृदरिद्वेष्यस्त्वप्रियमात्रकृत्।

उदासीनः स्नेहवतोऽप्यस्नेही तत्कृतानुकृत्।

मध्यस्थ इति विज्ञेयः सुहृदेषु विशिष्यते’ इति नारदीये ॥ 09 ॥

योगी युञ्जीत सततमात्मानं रहसि स्थितः।

एकाकी यतचित्तात्मा निराशीरपरिग्रहः ॥ 10 ॥

शुचौ देशे प्रतिष्ठाप्य स्थिरमासनमात्मनः।

नात्युच्छ्रितं नातिनीचं चेलाजिनकुशोत्तरम् ॥ 11 ॥

ततैकाग्रं मनः कृत्वा यतचित्तेन्द्रियक्रियः।

उपविश्यासने युञ्ज्याद्योगमात्मविशुद्धये ॥ 12 ॥

समं कायशिरोग्रीवं धारयन्नचलं स्थिरः ।

संप्रेक्ष्य नासिकाग्रं स्वं दिशश्चानवलोकयन् ॥ 13 ॥

प्रशान्तात्मा विगतभीर्ब्रह्मचारिव्रते स्थितः ।

मनः संयम्य मच्चित्तो युक्त आसीत् मत्परः ॥ 14 ॥

युञ्जन्नेवं सदाऽऽत्मानं योगी नियतमानसः ।

शान्तिं निर्वाणपरमां मत्संस्थामधिगच्छति ॥ 15 ॥

नात्यश्रतस्तु योगोऽस्ति न चैकान्तमनश्चतः ।

न चाति स्वप्रशीलस्य जाग्रतो नैव चार्जुन ॥ 16 ॥

युक्ताहारविहारस्य युक्तचेष्टस्य कर्मसु ।

युक्तस्वप्नावबोधस्य योगो भवति दुःखहा ॥ 17 ॥

यदा विनियतं चित्तमात्मन्येवावतिष्ठते ।

निःस्पृहः सर्वकामेभ्यो युक्त इत्युच्यते तदा ॥ 18 ॥

यथा दीपो निवातस्थो नेङ्गते सोपमा स्मृता ।

योगिनो यत् चित्तस्य युञ्जतो योगमात्मनः ॥ 19 ॥

यत्रोपरमते चित्तं निरुद्धं योगसेवया ।

यत्र चैवात्मनाऽऽत्मानं पश्यन्नात्मनि तुष्यति ॥ 20 ॥

आत्मानम् - विष्णुम् । तत्प्रसादादेव ॥ 20 ॥

सुखमत्यन्तिकं यत् तद्बुद्धिग्राह्यमतीन्द्रियम्।

वेत्ति यत्र न चैवायं स्थितश्चलति तत्त्वतः ॥ 21 ॥

यं लब्ध्वा चापरं लाभं मन्यते नाधिकं ततः।

यस्मिन् स्थितो न दुःखेन गुरुणाऽपि विचाल्यते ॥ 22 ॥

तं विद्याद्दुःखसंयोगवियोगं योगसङ्घितम्।

स निश्चयेन योक्तव्यो योगोऽनिर्विण्णचेतसा ॥ 23 ॥

सङ्कल्पप्रभवान् कामांस्त्यक्त्वा सर्वानशेषतः।

मनसैवेन्द्रियग्रामं विनियम्य समन्ततः ॥ 24 ॥

शनैः शनैरुपरमेद्बुद्ध्या धृतिगृहीतया।

आत्म संस्थं मनः कृत्वा न किञ्चिदपि चिन्तयेत् ॥ 25 ॥

यतो यतो निश्चरति मनश्चञ्चलमस्थिरम्।

ततस्ततो नियम्यैतदात्मन्येव वशं नयेत् ॥ 26 ॥

प्रशान्तमनसं ह्येनं योगिनं सुखमुत्तमम्।

उपैति शान्तरजसं ब्रह्मभूतमकल्मषम् ॥ 27 ॥

ब्रह्मणि भूतम् ॥ 27 ॥

युञ्जन्नेवं सदाऽऽत्मानं योगी विगतकल्मषः।

सुखेन ब्रह्मसंस्पर्शमत्यन्तं सुखमश्नुते ॥ 28 ॥

सर्वभूतस्थमात्मानं सर्वभूतानि चात्मनि।

ईक्षते योगयुक्तात्मा सर्वत्र समदर्शनः ॥ 29 ॥

सर्वभूतेषु स्थितं परमात्मानम्

आत्मानं सर्वभूतेषु भगवन्तमवस्थितम्।

अपश्यत् सर्वभूतानि भगवत्यपि चात्मनि' इति

'समं सर्वेषु भूतेषु तिष्ठन्तम् परमेश्वरम्' इति च ॥ 29 ॥

यो मां पश्यति सर्वत्र सर्वं च मयि पश्यति।

तस्याहं न प्रणश्यामि स च मे न प्रणश्यति ॥ 30 ॥

सर्वभूतस्थितं यो मां भजत्येकत्वमास्थितः।

सर्वथा वर्तमानोऽपि स योगी मयि वर्तते ॥ 31 ॥

सर्वत्र विष्णुरेक इति स्थितः ॥ 31 ॥

आत्मौपम्येन सर्वत्र समं पश्यति योऽर्जुन।

सुखं वा यदि वा दुःखं स योगी परमो मतः ॥ 32 ॥

अतो विष्ण्वनुवर्तिषु स्ववत् स्नेह कर्तव्यः ॥ 32 ॥

अर्जुन उवाच

योऽयं योगस्त्वया प्रोक्तः साम्येन मधुसूदन।

एतस्याहं न पश्यामि चञ्चलत्वात् स्थितिं स्थिराम् ॥ 33 ॥

चञ्चलम् हि मनः कृष्ण प्रमाथि बलवद्दृढम्।

तस्याहं निग्रहं मन्ये वायोरिव सुदुष्करम् ॥ 34 ॥

श्री भगवानुवाच

असंशयं महाबाहो मनो दुर्निग्रहं चलम्।

अभ्यासेन तु कौन्तेय वैराग्येण च गृह्यते ॥ 35 ॥

असंयतात्मना योगो दुष्टाप इति मे मतिः ।

वश्यात्मना तु यतता शक्योऽवाप्तुमुपायतः ॥ 36 ॥

अर्जुन उवाच

अयतिः श्रद्धयोपेतो योगाच्छलितमानसः ।

अप्राप्य योग संसिद्धिं कां गतिं कृष्ण गच्छति ॥ 37 ॥

अयतिः - अप्रयत्नः । “प्रयत्नाद्यतमानस्तु” इति वाक्यविशेषात् ।

योगशब्दस्योपायार्थत्वेऽप्यत्रोपायविशेष एव ध्यानयोगादिर्विवक्षित इत् न विरोधः ॥ 37 ॥

कच्चिन्नोभयविभ्रष्टश्छिन्नाभ्रमिव नश्यति ।

अप्रतिष्ठो महाबाहो विमूढो ब्रह्मणः पथि ॥ 38 ॥

एतन्मे संशयं कृष्ण छेत्तुमर्हस्यशेषतः ।

त्वदन्यः संशयस्यास्य छेत्ता न ह्युपपद्यते ॥ 39 ॥

श्री भगवानुवाच

पार्थ नैवेह नामुत्र विनाशस्तस्य विद्यते ।

न हि कल्याणकृत् कश्चिद्गुर्गतिं तात गच्छति ॥ 40 ॥

प्राप्य पुण्यकृतां लोकानुषित्वा शाश्वतीः समाः ।

शुचीनां श्रीमतां गेहे योगभ्रष्टोऽभिजायते ॥ 41 ॥

अथवा योगिनामेव कुले भवति धीमताम् ।

एतद्धि दुर्लभतरं लोके जन्म यदीदृशम् ॥ 42 ॥

तत्र तं बुद्धिसंयोगं लभते पौर्वदेहिकम्।

यतते च ततो भूयः संसिद्धौ कुरुनन्दन ॥ 43 ॥

पूर्वाभ्यासेन तेनैव ह्यियते ह्यवशोऽपि सः।

जिज्ञासुरपि योगस्य शब्दब्रह्मातिवर्तते ॥ 44 ॥

प्रयत्नाद्यतमानस्तु योगी संशुद्धकिल्बिषः।

अनेकजन्मसंसिद्धस्ततो याति परां गतिम् ॥ 45 ॥

तपस्विभ्योऽधिको योगी ज्ञानिभ्योऽपि मतोऽधिकः।

कर्मिभ्यश्चाधिको योगी तस्माद्योगी भवार्जुन ॥ 46 ॥

योगीनामपि सर्वेषां मद्गतेनान्तरात्मना।

श्रद्धावान्भजते यो मां स मे युक्ततमो मतः ॥ 47 ॥

॥ इति श्रीमद्भगवद्गीतायं षष्ठोऽध्यायः ॥

तपसश्चैव यज्ञादेर्ध्यानमेव विशिष्यते।

अज्ञानिध्यानतो ज्ञानं ध्यानं सज्ञानमप्यतः।

तत्रापि मय्यभक्तस्य नान्यद्धानां प्रयोजकम्।

अन्यसामान्यविद्यो मे यश्चान्यं नेति पश्यति।

अवरत्वद्दृग्दुदासीनो विद्वेषी चेत्यभक्तयः।

मद्भक्तोऽपि हि कार्यार्थं यो ध्यायेदन्यदेवताम्।

परिवारतामृते तस्मात् केवलं मदुपासकः।

वरोऽन्यान् मदधीनांश्च सर्वान् जानन् विशुद्धीः' इति च दत्तात्रेयवचनम् ॥ 47 ॥

॥ इति श्रीमदानन्दतीर्थभगवत्पादाचार्य विरचिते श्रीमद्भगवद्गीतातात्पर्यनिर्णये षष्ठोऽध्यायः ॥

अथ सप्तमोऽध्यायः

भगवन्महिमा विशेषत उच्यते-

श्री भगवानुवाच

मय्यासक्तमनाः पार्थ योगं युञ्जन् मदाश्रयः ।

असंशयं समग्रं मां यथा ज्ञास्यसि तच्छृणु ॥ 01 ॥

ज्ञानं तेऽहं सविज्ञानमिदं वक्ष्याम्यशेषतः ।

यज्ज्ञात्वा नेह भूयोन्यज्ज्ञातव्यमवशिष्यते ॥ 02 ॥

मनुष्याणां सहस्रेषु कश्चिद्यतति सिद्धये ।

यततामपि सिद्धानां कश्चिन्मां वेत्ति तत्त्वतः ॥ 03 ॥

‘अनन्तानां तु जीवानां यतन्ते केचिदेव तु ।

मुक्त्यै तेषु च मुच्यन्ते केचिन्मुक्तेषु च स्फुटम् ॥

केचनैव हरिं सम्यग् ब्रह्मरुद्रादयो विदुः ।

अन्येषां यावता मुक्तिस्तावत् ज्ञानं हरौ परम्’ इति पाद्वे ।

‘मुक्तानामपि सिद्धानां नारायणपरायणः ।

सुदुर्लभः प्रशान्तात्मा कोटिष्वपि महामते’ इति भागवते ।

‘सर्वे मुक्ताहरौ भक्तास्तेषु ब्रह्मैव मुख्यतः ।

विष्णोः परमभक्तस्तु तस्मात् जीवधनो मतः’ इति सत्तत्त्वे ॥ 03 ॥

भूमिरापोऽनलो वायुः खं मनो बुद्धिरेव च

अहङ्कार इतीयं मे भिन्ना प्रकृतिरष्टधा ॥ 04 ॥

अपरेयमितस्त्वन्यां प्रकृतिं विद्धि मे पराम् ।

जीवभूतां महाबाहो ययेदं धार्यते जगत् ॥ 05 ॥

‘अचेतना चेतनेति द्विविधा प्रकृतिर्निर्मता।
त्रिगुणाऽचेतना तत्र चेतना श्रीर्हरिप्रिया।
ते उभे विष्णुवशगे जगतः कारणे मते।
पिता विष्णुः स जगतो माता श्रीर्या त्वचेतना।
उपादानं तु जगतः सैव विष्णुबलेरिता ॥’ इति च ॥ 04-06 ॥

एतद्योनीनि भूतानि सर्वाणीत्युपधारय।
अहं कृत्स्नस्य जगतः प्रभव प्रलयस्तथा ॥ 06 ॥

मत्तः परतरं नान्यत् किञ्चिदस्ति धनञ्जय।
मयि सर्वमिदं प्रोतं सूत्रे मणिगणा इव ॥ 07 ॥

मत्तोऽन्यत् परतरं नास्ति। परतरस्त्वहमेवेत्यर्थः। अन्यथाऽन्यदितिव्यर्थम्।

‘अवरा दुःखसम्बन्धाज्जीवा एव प्रकीर्तिताः।
नित्यनिर्दुःखरूपत्वात् परा श्रीरेकलैव तु।
दुःखासम्पीडितत्वात्तु मध्यमो वायुरिच्यते।
अनन्याधीनरूपत्वादसमाधिकसौख्यतः।
तत्तन्त्रत्वाच्च सर्वस्य विष्णुः परतरो मतः।
अभावादन्तराऽन्यस्य त्विहैकार्थौ तरप् तमौ।
यस्याः सम्बन्धयोग्यत्वाज्जीवा अप्यवरा मताः।
तस्या जडायाः प्रकृतेरवरत्वे क संशयः।
अथावरतरा ये तु विमुखाश्चेतना हरेः।
नित्यदुःखैकयोग्यत्वान्न ह्येतत् स्यादचेतने।
अतः परतरं विष्णुं यो वेत्ति स विमुच्यते।
मुक्तस्तु स्यात् पराभासः सुनित्यसुखभोजनात्।
तत्रापि तारतम्यं स्यात् तेषु ब्रह्माऽधिको मतः।
विष्णोराधिक्यसंविद्धिः सर्वस्माज्ज्ञानमुच्यते।

<p>एवं विविच्य तज्ज्ञानं विज्ञानमिति कीर्तितम्। एतच्च तारतम्येन वर्तते केशवादिषु। मुख्यविज्ञान्यतो विष्णुः किञ्चिद्विज्ञानिनोऽपरे ॥ 07 ॥</p>
<p>रसोऽहमप्सु कौन्तेय प्रभास्मि शशिसूर्ययोः। प्रणवः सर्ववेदेषु शब्दः खे पौरुषं नृषु ॥ 08 ॥</p>
<p>सोऽप्सु स्थित्वा रसयति रसनामा ततः स्मृतः। सूर्यचन्द्रादिषु स्थित्वा प्रभानाम प्रभासनात्। वेदस्थः प्रणवारव्योऽसावात्मानं यत् प्रणौत्यतः। खे स्थितः शब्दनामाऽसौ यच्छब्दयति केशवः ॥ 08 ॥</p>
<p>पुण्यो गन्धः पृथिव्यां च तेजश्चास्मि विभावसौ। जीवनं सर्वं भूतेषु तपश्चास्मि तपस्विषु ॥ 09 ॥</p>
<p>बीजं मां सर्वभूतानां विद्धि पार्थ सनातनम्। बुद्धिर्बुद्धिमतामस्मि तेजस्तेजस्विनामहम् ॥ 10 ॥</p>
<p>पुण्यापुण्यं गन्धयति स्वयं पुण्यो धरास्थितः। तेजयत्यग्निसंस्थः सन् भूतस्थो जीवनप्रदः। तपस्थितस्तपयति व्यञ्जनाद्वीजसञ्ज्ञितः। भोदनाद्बुद्धिनामाऽसौ बुद्धिमत्सु व्यवस्थितः ॥ 09-10 ॥</p>
<p>बलं बलवतामस्मि कामरागविवर्जितम्। धर्माविरुद्धो भूतेषु कामोऽस्मि भरतर्षभ ॥ 11 ॥</p>
<p>नित्यपूर्णबलत्वात् तु बलं कामविवर्जितम्। अराजसबलश्चैव स्थानेभ्योऽन्येष्वयोजनात्। एतादृशबलात्माऽसौ बलिनां बलदः स्वयम्।</p>

वेति पूर्णत्वाची स्यात् तद्रतेर्बलमुच्यते।

प्रायो हि कामिता अर्था धर्म हन्युर्हरिः पुनः।

न धर्महानिकृत् किन्तु कामितो धर्मवृद्धिकृत्।

धर्माविरुद्धकामोऽतो विष्णुर्भूतेषु संस्थितः।

एवं स सर्वतश्चान्यः स्वतन्त्रश्चैव सर्वगः।

व्यवस्थयैव सर्वेषां सर्वदा सर्वदः प्रभुः ॥ 11 ॥

ये चैव सात्त्विका भावा राजसास्तामसाश्च ये।

मत्त एवेति तान् विद्धि न त्वहं तेषु ते मयि ॥ 12 ॥

ये चैव सात्त्विका भावा राजसास्तामसाश्च ये।

तत एव न चान्यस्मात् तदायत्तमिदं न सः ॥ 12 ॥

त्रिभिर्गुणमयैर्भावैरेभिः सर्वमिदं जगत्।

मोहितं नाभिजानाति मामेभ्यः परमव्ययम् ॥ 13 ॥

अन्यायत्तोऽचेतनया तन्मेयत्वात् तु मायया।

लक्ष्म्या वशगया लोको विष्णुनैव विमोहितः।

ये तु विष्णुं प्रपद्यन्ते ते मायां तां तरन्ति हि।

लक्ष्मीः सा जडमायया देवता ते उभे अपि ॥ 13 ॥

दैवी ह्येषा गुणमयि मम माया दुरत्यया।

मावेव ये प्रपद्यन्ते मायामेतां तरन्ति ते ॥ 14 ॥

न मां दुष्कृतिनो मूढाः प्रपद्यन्ते नराधमाः।

मायायाऽपहृतज्ञान आसुरं भावमाश्रिताः ॥ 15 ॥

चतुर्विधा भजन्ते मां जनाः सुकृतिनोऽर्जुन।

आर्तो जिज्ञासुरर्थार्थि ज्ञानी च भरतर्षभ ॥ 16 ॥

तेषां ज्ञानी नित्ययुक्त एकभक्तिर्विशिष्यते।

प्रियो हि ज्ञानिनोऽत्यर्थमहं स च मम प्रियः ॥ 17 ॥

विष्णोर्वशे ततोऽनन्यभक्त्या तं शरणं व्रजेत्।

यादृशी तत्र भक्तिः स्यात् तादृश्यन्यत्र नैव चेत्।

अनन्यभक्तिः सा ज्ञेया विष्णावेव तु सा भवेत्।

अन्येषु वैष्णवत्वेन लक्ष्मीब्रह्महरादिषु।

कुर्याद्भक्तिं नान्यथा तु तद्वशा एव ते यतः ॥ 17 ॥

उदाराः सर्व एवैते ज्ञानी त्वात्मैव मे मतम्।

आस्थितः स हि युक्तात्मा मामेवानुत्तमां गतिम् ॥ 18 ॥

बहूनां जन्ममामन्ते ज्ञानवान् मां प्रपद्यते।

वासुदेवः सर्वमिति स महात्मा सुदुर्लभः ॥ 19 ॥

एवं जानंस्तमाप्नोति नान्यथा तु कथञ्चन।

पूर्णं वस्तु यतो ह्येको वासुदेवो न चापरः।

एवं विदुर्लभो लोके यत् सर्वे मिश्रयाजिनः ॥ 09 ॥

कामैस्तैस्तैर्हृतज्ञानाः प्रपद्यन्तेऽन्यदेवताः।

तं तं नियममास्थाय प्रकृत्या नियताः स्वया ॥ 20 ॥

विष्णुं तत्परमाज्ञात्वा रमाब्रह्महराधिकान्।

यजन्नपि तमो घोरं नित्यदुःखं प्रयाति हि।

अज्ञानां तु कुले जातो यावद्विष्णोः समर्चनम्।

विष्णुतत्त्वं च जानीयात् तावत् सेवा पृथक् कृता।

विद्याद्यैहिकभोगाय यदि बुद्ध्या पुनर्न तु।

परिवारतामृते कुर्यादन्यदेवतार्चनं क्वचित्।

अजानता कृतं त्यक्तं न दोषाय भविष्यति।

जन्मादिप्रदमेव स्यादत्यागे पुनरेव तु।

क्षिप्रं च ज्ञापयत्येव भगवान् स्वयमेव तु।

यदि जन्मान्तरे स्वीयो निमिक्तीकृत्य कञ्चन' इत्यादि च

'मत्त एवेति तान् विद्धि' इत्युपसंहाराच्च तत्तत्कारणत्वात् तत्तन्नामेत्यवसीयते। 'मयि सर्वमिदं प्रोतम्'

इति भेदेनैवोपक्रमाच्च। आप्नोति विष्णुमित्येवात्मशब्दो ज्ञानिनि - 'यच्चाप्नोति यदादत्ते' इत्यादेः।

'आस्थितः स हि' 'मां प्रपद्यते' इत्यादिवाक्यशेषाच्च। बहूनां जन्मनामन्ते ज्ञानावान् भवति। ततो मां

प्रपद्यते। वासुदेवः सर्वमिति पूर्णमिति जानन्। 'प्रपद्यन्तेऽन्यदेवताः' इत्यादिवाक्यशेषे भेददर्शनाच्च।

'देवान् देवयजो यान्ति मद्भक्तायान्तिमामपि' इति च ॥ 20 ॥

यो यो यां यां तनुं भक्तः श्रद्धयार्चितुमिच्छति।

तस्य तस्याचलां श्रद्धां तामेव विदधाम्यहम् ॥ 21 ॥

स तथा श्रद्धया युक्तस्तस्याराधनमीहते।

लभते च ततः कामान् मयैव विहितान् हि तान् ॥ 22 ॥

अन्तवत् तु फलं तेषां तद्भवत्यल्पमेधसाम्।

देवान् देवयजो यान्ति मद्भक्ता यान्ति मामपि ॥ 23 ॥

'ज्ञात्वा परत्वं विष्णोस्तु पृथग् देवान् यजन् नरः।

याति देवांस्तदज्ञात्वा तम एव प्रपद्यते।

तथाऽपि यावदन्यैस्तु साम्यं हीनत्वमेकताम्।

न निश्चिन्वन्ति जायन्ते संसारे ते पुनः पुनः' इति च ॥ 23 ॥

अव्यक्तं व्यक्तिमापन्नं मन्यन्ते मामबुद्धयः।

परं भावमजानन्तो मामव्ययमनुत्तमम् ॥ 24 ॥

अव्यक्तं परमात्माऽसौ व्यक्तो जीव उदाहृतः ।
मन्यते यस्तयोरैक्यं स तु यात्यधरं तमः' इति च ॥ 24 ॥

नाहं प्रकाशः सर्वस्य योगमायासमावृतः ।
मूढोऽयं नाभिजानाति लोको मामजमव्ययम् ॥ 25 ॥

वेदाहं समतीतानि वर्तमानानि चार्जुन ।
भविष्याणि च भूतानि मां तु वेद न कश्चन ॥ 26 ॥

'यथाऽऽत्मानं हरिर्वेत्तितथाऽन्ये नैव तं विदुः ।
जानन्ति किञ्चित् क्रमशो रमाद्यास्तत्प्रसादतः' इति च ॥ 26 ॥

इच्छाद्वेषसमुत्थेन द्वन्द्वमोहेन भारत ।
सर्वं भूतानि सम्मोहं सर्गे यान्ति परन्तप ॥ 27 ॥

द्वन्द्वमोहो मिथ्याज्ञानम् ।
'तमस्तुशार्वरं विद्यान्मोहश्चैव विपर्ययः' इति च भारते ।
जीवेश्वराधिकं द्वन्द्वम् । तद्विषयो मोहो द्वन्द्वमोहः । सम्मोहः-तदाग्रहः-
'तदाग्रहो महामोहः क्रोधस्तामिस्र उच्यते' इत्युक्तत्वात् ।
सर्गे - सर्गकाल एव ।
'जीवधर्मान्नीश्वरे तु यो जीवेश्वैश्वरानपि ।
विद्याजीवेश्वरैक्यं वा द्वन्द्वमोही स उच्यते' इत्याग्नेये ॥ 28 ॥

येषां त्वन्तगतं पापं जनानां पुण्यकर्मणाम् ।
ते द्वन्द्वमोहनिर्मुक्ता भजन्ते मां दृढव्रताः ॥ 28 ॥

जरामरणमोक्षाय मामाश्रित्य यतन्ति ये ।
ते ब्रह्म तद्विदुः कृत्स्नमध्यात्मं कर्म चाखिलम् ॥ 29 ॥

साधिभूताधिदैवं मां साधियज्ञं च ये विदुः ।

प्रयाणकालेऽपि च मां ते विदुर्युक्तचेतसः ॥ 30 ॥

॥ इति श्रीमद्भगवद्गीतायां सप्तमोऽध्यायः ॥

‘तद् ब्रह्म’ इत्युक्तेऽन्यत्वाशङ्कां निवारयति - साधिभूताधिदैवं मामिति ॥ 30 ॥

॥ इति श्रीमदानन्दतीर्थभगवत्पादाचार्यविरचिते श्रीमद्भगवद्गीतातात्पर्यनिर्णये सप्तमोऽध्यायः ॥

अथ अष्टमोऽध्यायः

उक्तव्याख्यानपूर्वकं ब्रह्मप्राप्तिरुच्यते-

अर्जुन उवाच

किं तद्ब्रह्म किमध्यात्मं किं कर्म पुरुषोत्तम ।

अधिभूतं च किं प्रोक्तमधिदैवं किमुच्यते ॥ 01 ॥

अधियज्ञः कथं कोऽत्र देहेऽस्मिन् मधुसूदन ।

प्रयाणकाले च कथं ज्ञेयोऽसि नियतात्मभिः ॥ 02 ॥

तदिति विशेषणात् ब्रह्मेत्युक्तमन्यदेव । प्रकृत्यादीनां मध्ये यत् किञ्चित् ; उपरि ‘ साधियज्ञं च’ इति

चशब्दाधिभूतादि सहितत्वेन विष्णुज्ञानमन्यदेवेति संशयः । ‘किं तद् ब्रह्म’

इति प्रश्नकारणम् ॥ 01, 02 ॥

श्री भगवानुवाच

अक्षरं ब्रह्म परमं स्वभावोऽध्यात्ममुच्यते ।

भूतभावोद्भवकरो विसर्गः कर्मसञ्ज्ञितः ॥ 03 ॥

अधिभूतं क्षरो भावः पुरुषश्चाधिदैवतम् ।

अधियज्ञोऽहमेवात्र देहे देहभृतां वर ॥ 04 ॥

परमाक्षरं विष्णुरेव मुख्यत इति प्रसिद्धत्वात् तथैव परिहरति। अज्ञानां तदपि ज्ञापयितुं तथैव परिहारः। पुनरहमिति नोक्तमित्याशङ्का 'अव्यक्तं व्यक्तिमापन्नम्' इति विष्णावेव प्रयुक्तेनाव्यक्तशब्देन 'अव्यक्तोऽक्षर इत्युक्तः' इति परिह्रियते। 'ये चाप्यक्षरमव्यक्तम्' इत्यत्र तु पृथक् प्रश्नादुपासकयोः फलतारतम्यकथनात् कूटस्थोऽक्षर उच्यते' इत्युक्ताक्षरादपि चोत्तमः इति विष्णोरुत्तमत्वकथनाच्चान्यदेवेत्यवसीयते। 'अधियज्ञोऽहमेव' इति साधियज्ञमित्युक्त्वा प्राप्तभेदनिवृत्त्यर्थम्। तस्मैव सर्वप्राणिदेहस्थितरूपान्तरापेक्षया सहितत्वं युज्यते।

'प्राणिनां देहगो विष्णुरधियज्ञ इतीरितः।
स एव व्याप्तरूपेण ब्रह्मेति परिकीर्त्यते।
तैस्तैरधिकयज्यत्वाद् बृंहितत्वाच्च हेतुतः।
अध्यात्मं तत्स्वभावो यदधिकः परमात्मगः।
पुंसां सजडभावानां सर्गः कर्म हरेः स्मृतम्।
भूताधिकत्वतो जीवा अधिभूतमितीरिताः।
अधिको दैवतं विष्णुरेव यस्यास्तु सा रमा।
पुरुप्राणाधिदैवारख्या त्विति ज्ञेयमिदं नरैः' इति तत्त्वविवेके।

कथंरूपोऽधियज्ञ इति प्रश्नस्तु 'अहमेव' इत्युक्तत्वात् तल्लक्षणोक्त्यैव परिहृतः ॥ 03-04 ॥

अन्तकाले च मामेव स्मरन्मुक्त्वा कलेवरम्।
यः प्रयाति स मद्भावं याति नास्त्यत्र संशयः ॥ 05 ॥

यं यं वाऽपि स्मरन् भावं त्यजत्यन्ते कलेवरम्।
तं तमेवैति कौन्तेय सदा तद्भावभावितः ॥ 06 ॥

मद्भावं - मयि भावम्। सदा तद्भावभावितानामेव स्मरंस्त्यजतीति केवलं तत्कालस्मरणं भवति। न चेत् स्मरतोऽपि समाधिस्थस्खलनवत् पूर्वकर्मानुसारिस्मृत्या तत्प्राप्तिरेव भवति। अपरोक्षज्ञानीनां प्रारब्धकर्मावसाने स्मरंस्त्यजतीति भवत्येव। 'प्रयाणकालेऽपि च मा ते विदुः' इत्युक्तत्वात् ॥ 05-06 ॥

तस्मात्सर्वेषु कालेषु मामनुस्मर युध्य च

मय्यर्पितमनोबुद्धिर्मा मेवैष्यस्यसंशयः ॥ 07 ॥

अभ्यासयोगयुक्तेन चेतसाऽनान्यगामिना ।

परमं पुरुषं दिव्यं याति पार्थानुचिन्तयन् ॥ 08 ॥

‘युक्तचेतसः’ इति विशेषणान्नित्यं स्मरतामेवापरोक्षज्ञानं जायते ।

भक्त्या ज्ञानानिषिद्धानां त्यागान्नित्यं हरिस्मृतेः ।

अरागाद्विहितात्यागादित्येतैरेव संयुतैः ।

अपरोक्षदर्शनं विष्णोर्जायते नान्यथा क्वचित्

इति सत्तत्त्वे ॥ 07-08 ॥

कविं पुराणामनुशासितारमणोरणीयांसमनुस्मरेद्यः ।

सर्वस्य धातारमचिन्त्यरूपमादित्यवर्णं तमसः परस्तात् ॥ 09 ॥

तमसः परस्तात् - अप्राकृतदेहः ॥ 09 ॥

प्रयाणकाले मनसाऽचलेन भक्त्या युक्तो योगबलेन चैव ।

भ्रूवोर्मध्ये प्राणमावेश्य सम्यक् स तं परं पुरुषमुपैति दिव्यम् ॥ 10 ॥

यदक्षरं वेदविदो वदन्ति विशन्ति यद्यतयो वीतरागाः ।

यदिच्छन्तो ब्रह्मचर्यं चरन्ति तत् ते पदं सद्ब्रहेण प्रवक्ष्ये ॥ 11 ॥

मन आदीनां ब्रह्मणि चरणं - ब्रह्मचर्यम् ॥ 11 ॥

सर्वद्वाराणि संयम्य मनो हृदि निरुध्य च ।

मूर्ध्याधायात्मानः प्राणमास्थितो योगधारणम् ॥ 12 ॥

ओमित्येकाक्षरं ब्रह्म व्याहरन् मामनुस्मरन् ।

यः प्रयाति त्यजन् देहं स याति परमां गतिम् ॥ 13 ॥

एकाक्षरवाच्यत्वादेकाक्षरं - परंब्रह्म ॥ 13 ॥

अनन्यचेताः सततं यो मां स्मरति नित्यशः।

तस्याहं सुलभः पार्थ नित्ययुक्तस्य योगिनः ॥ 14 ॥

मामुपेत्य पुनर्जन्म दुःखालयमशाश्वतम्।

नाप्नुवन्ति महात्मानः संसिद्धिं परमां गताः ॥ 15 ॥

आब्रह्मभुवनल्लोकाः पुनरावर्तिनोऽर्जुन।

मामुपेत्य तु कौन्तेय पुनर्जन्म न विद्यते ॥ 16 ॥

‘नियमाज्जन्मनोऽभावो मुक्तस्यैव तथाऽपि तु।

महर्लोकमतीतानां न जन्मांशल्यौ विना।

तत्राप्यवश्यं तत् स्थानं तैः क्षिप्रं पुनराप्यते’ इति पाद्वे ॥ 16 ॥

सहस्रयुगपर्यन्तमहर्षद्ब्रह्मणो विदुः।

रात्रिं युगसहस्रान्तां तेऽहोरात्रविदो जनाः ॥ 17 ॥

सहस्रमिति बह्वेव। ब्रह्मणः -परब्रह्मणः।

‘अव्यक्ताद् व्यक्तयः सर्वाः प्रभवन्त्यहरागमे।

रात्र्यागमे प्रलीयन्ते तत्रैवाव्यक्तसंज्ञके’ इति वाक्यशेषात्।

नहि विरिञ्चहन्येव सर्वव्यक्तलयः।

‘नित्यस्यापि हरेः कालो द्विपरार्धात्मकस्त्वयम्।

अहश्चासौ निमेषश्चेत्यप्रवृत्त्योपचर्यते’ इति च

अव्यक्ताद्व्यक्तयः सर्वाः प्रभवन्त्यहरागमे।

रात्र्यागमे प्रलीयन्ते तत्रैवाव्यक्तसंज्ञके ॥ 18 ॥

भूतग्रामाः स एवायं भूत्वा भूत्वा प्रलीयते।

रात्र्यागमेऽवशः पार्थ प्रभवत्यहरागमे ॥ 19 ॥

परस्तस्मात् तु भावोऽन्योऽव्यक्तोऽव्यक्तात् सनातनः।

यः स सर्वेषु भूतेषु नश्यत्सु न विनश्यति ॥ 20 ॥

आव्यक्तोऽक्षर इत्युक्तसमाहुः परमां गतिम्।

यं प्राप्य न निवर्तन्ते तद्धाम परमं मम ॥ 21 ॥

पुरुषः स परः पार्थ भक्त्या लभस्त्वनन्यया।

यस्यान्तःस्थानि भूतानि येन सर्वमिदं ततम् ॥ 22 ॥

यत्र काले त्वनावृत्तिमावृत्तिं चैव योगिनः।

प्रयाता यान्ति तं कालं वक्ष्यामि भरतर्षभ ॥ 23 ॥

अग्निर्ज्योतिरहः शुक्लः षण्मासा उत्तरायणम्।

तत्र प्रयाता गच्छन्ति ब्रह्म ब्रह्मविदो जनाः ॥ 24 ॥

धूमो रात्रिस्तथा कृष्णः षण्मासा दक्षिणायनम्।

तत्र चान्द्रमसं ज्योतिर्योगी प्राप्य निवर्तते ॥ 25 ॥

शुक्ल कृष्णे गती ह्येते जगतः शाश्वते मते।

एकया यात्यनावृत्तिमन्ययाऽऽवर्तते पुनः ॥ 26 ॥

यत्र कालाभिमानिदेवतासु मृत्यनन्तरं प्रयाताः। अग्निज्योतिर्धूमानामकालाभिमानित्वेऽपि
कालप्राचुर्यात् काल इत्युच्यते।

‘अग्निज्योतिरिति द्वेषा वह्ने पुत्रो व्यवस्थितः।
तं प्राप्य याति ब्रह्मिष्ठो दिवसाद्यभिमानिनः’ इति सत्तत्त्वे।

तत्कालमरणविवक्षायामग्निज्योतिर्धूमानामयोगः।

‘अथ यो दक्षिणे प्रमीयते पितृणामेव महिमानं गत्वा चन्द्रमसः सायुज्यं सलोकतामाप्नोत्येतौ वै
सूर्यचन्द्रमसोर्महिमानौ ब्राह्मणो विद्वानभिजयति तस्माद्ब्रह्मणो महिमानमाप्नोति’
इति विदुषो दक्षिणायनमरणेऽप्यपुनरावृत्त्या ब्रह्मप्राप्तिश्रुतेः।

‘विद्वान् ब्रह्म समाप्नोति यत्र तत्र मृतोऽपि सन्’
इति च पाद्रे ॥ 23-26 ॥

नैते सृती पार्थ जानन् योगी मुह्यति कश्चन।
तस्मात्सर्वेषु कालेषु योगयुक्तो भवार्जुन ॥ 27 ॥

वेदेषु यज्ञेषु तपःसु चैव दानेषु यत्पुण्यफलं प्रदिष्टम्।
अत्येति तत् सर्वमिदं विदित्वा योगी परं स्थानमुपैति चाद्यम् ॥ 28 ॥

॥ इति श्रीमद्भगवद्गीतायामष्टमोऽध्यायः ॥

‘मार्गो ब्रह्म च यः पश्येत् साक्षादेवापरोक्षतः।
सर्वपुण्यातिगोऽमुह्यन् यात्यसौ ब्रह्मतत् परम्’ इति च ॥ 27-28 ॥

॥ इति श्रीमदानन्दतीर्थभगवत्पादाचार्यविरचिते श्रीमद्भगवद्गीततात्पर्यनिर्णये अष्टमोऽध्यायः ॥

अथ नवमोऽध्यायः

सप्तमोक्तं प्रपञ्चयति-

श्री भगवानुवाच

इदं तु ते गुह्यतमं प्रवक्ष्याम्यनसूयवे।

ज्ञानं विज्ञानसहितं यज्ज्ञात्वा मोक्ष्यसेऽशुभात् ॥ 01 ॥

राजविद्या राजगुह्यं पवित्रमिदमुत्तमम्।

प्रत्यक्ष्यावगमं धर्म्यं सुसुखं कर्तुमव्ययम् ॥ 02 ॥

अश्रद्धधानाः पुरुषा धर्मस्यास्य परन्तप।

अप्राप्य मां निवर्तन्ते मृत्युसंसारवर्त्मनि ॥ 03 ॥

मया ततमिदं सर्वं जगदव्यक्तमूर्तिना।

मत्स्थानि सर्वभूतानि न चाहं तेष्ववस्थितः ॥ 04 ॥

न च मत्स्थानि भूतानि पश्य मे योगमैश्वरम्।

भूतभृन्न च भूतस्थो ममात्मा भूतभावनः ॥ 05 ॥

‘विष्णुगान्ध्यात्तत्स्थानि भूतान्येष ह्यसङ्गतः’ इति च।

ममात्मा - मम देह एव। तदनन्यत्वात्। देहस्याचेतनत्वाशङ्का निवृत्तये ‘ममात्मा’ इत्याह ॥ 05 ॥

यथाऽऽकाशस्थितो नित्यं वायुः सर्वत्रगो महान्।

तथा सर्वाणि भूतानि मत्स्थानीत्युपधारय ॥ 06 ॥

सर्वभूतानि कौन्तेय प्रकृतिं यान्ति मामिकाम्।

कल्पक्षये पुनस्थानि कल्पादौ विसृजाम्यहम् ॥ 07 ॥

प्रकृतिं स्वामवष्टभ्य विसृजामि पुनः पुनः ।

भूतग्राममिमं कृत्स्नमवशं प्रकृतेर्वशात् ॥ 08 ॥

न च मां तानि कर्माणि निबद्धन्ति धनञ्जय ।

उदासीनवदासीनमसक्तं तेषु कर्मसु ॥ 09 ॥

मयाऽध्यक्षेण प्रकृतिः सूयते सचराचरम् ।

हेतुनाऽनेन कौन्तेय जगद्विपरिवर्तते ॥ 10 ॥

‘अध्यक्षोऽधिपतिः प्रोक्तो यदक्षाण्यस्य चोपरि’ इति शब्दनिर्णये ॥ 10 ॥

अवजानन्ति मां मूढा मानुषीं तनुमाश्रितम् ।

परं भावमजानन्तो मम भूतमहेश्वरम् ॥ 11 ॥

मानुषीं - मनुष्यसदृशीम् ।

‘तन्वा विष्णुरनन्योऽपि स्वाधीनत्वात् तदाश्रितः’ इति च ।

‘ब्रह्मरुद्ररमादीनां साम्यदृष्टिरनन्यता ।

प्रादुर्भावगतस्यापि दोषदृष्टिरपूर्णता ।

धर्म देहावतारादेर्भेददृष्टिश्च सङ्करः ।

अवतारेष्विति ज्ञेयमवज्ञानं जनार्दने ।

सर्वं मोघं शुभं तस्य योऽवजानाति केशवम् ।

अधरं याति च तमः प्रादुर्भावगतोऽप्यतः ।

ज्ञेयः केवलचिद्देहो निर्दोषः पूर्णसद्गुणः’

इति भविष्यत्पर्वणि ॥ 11 ॥

मोघाशा मोघकर्माणो मोघज्ञाना विचेतसः ।

राक्षसीमासुरीं चैव प्रकृतिं मोहिनीं श्रिताः ॥ 12 ॥

महात्मानस्तु मां पार्थ दैवीं प्रकृतिमाश्रिताः।

भजन्त्येनन्यमनसो ज्ञात्वा भूतादिमव्ययम् ॥ 13 ॥

सततं कीर्तयन्तो मां यतन्तश्च दृढव्रताः।

नमस्यन्तश्च मां भक्त्या नित्ययुक्ता उपासते ॥ 14 ॥

ज्ञानयज्ञेन चाप्यन्ये यजन्तो मामुपासते।

एकत्वेन पृथक्त्वेन बहुधा विश्वतोमुखम् ॥ 15 ॥

‘एक मूर्तिश्चतुर्मूर्तिरथवा पञ्चमूर्तिकः।

द्वादशादिप्रभेदो वा पूज्यते सज्जनैर्हरिः’ इति च ॥ 15 ॥

अहं क्रतुरहं यज्ञः स्वधाऽहमहमौषधम्।

मन्त्रोऽहमहमेवाज्यमहमग्निरहं हुतम् ॥ 16 ॥

पिताऽहमस्य जगतो माता धाता पितामहः।

वेद्यं पवित्रमोङ्कार ऋक्साम यजुरेव च ॥ 17 ॥

गतिर्भर्ता प्रभुः साक्षी निवासः शरणं सुहृत्।

प्रभवः प्रलयः स्थानं निधानं बीजमव्ययम् ॥ 18 ॥

तपाम्यहमहं वर्षं निगृह्णाम्युत्सृजामि च।

अमृतं चैव मृत्युश्च सदसच्चाहमर्जुन ॥ 19 ॥

‘अर्च्यत्वादृक् समत्वाच्च निजरूपेषु साम सः।

याज्यत्वात् स यजुर्यज्ञः सार्वज्ञात् पुरुषोत्तमः।

‘क्रतुः कृतिस्वरूपत्वात् स्वधाऽनन्यधृतो यतः।

मानात् त्रातीति मन्त्रोऽयमुष्टानां निधिरौषधम्।
आ ज्यायस्त्वादाज्यनाम दर्भो दरधरो यतः।
आहूतत्वाद्भुतं चायमग्निर्नेताऽगतेर्यतः' इत्यादि च।
'तत्तत्पदार्थभिन्नोऽपि तत्तन्नामैवमच्युतः।
स्वातन्त्र्यात् सर्वकर्तृत्वात् गुणानन्त्याच्च केवलम्' इति च।
'ओमित्याक्रियते यस्मादोङ्कारो भगवान् परः' इति च।
'पातीति स पिता मानान्माता यत् स पितुर्महान्।
पितामहो निधातृत्वान्निधानं भीतरक्षणात्।
शरणं व्यञ्जनाच्चैव बीजमित्युच्यते प्रभुः' इति च।
प्रलयकाले संहर्तृत्वात् प्रलयः। अन्यदाऽपीति मृत्युः।
'प्राणगः प्राणधर्ता यदमृतं प्रविलापयन्।
विश्वं प्रलय इत्युक्तो मृत्युरन्यत्र मारणात्' इति च।
'सत् साधुगुणपूर्णत्वादस्मान्नान्यो गुणाधिकः।
यतोऽतोऽसदिति प्रोक्तं विष्णुवाख्यं परमं पदम्'
इति शब्दनिर्णये ॥ 16 -19 ॥

त्रैविद्या मां सोमपाः पूतपापा यज्ञैरिष्ट्वा स्वर्गतिं प्रार्थयन्ते।
ते पुण्यमासाद्य सुरेन्द्रलोकमश्नन्ति दिव्यान् दिवि देवभोगान् ॥ 20 ॥

'अनन्यदेवतायागाद्भक्त्युद्रेकादकामनात्।
सदा योगाच्च वैशिष्ट्यं त्रैविद्याद् वैष्णवादपि।
स्याद्धि भागवतस्यैव तेन ब्रह्मादयोऽखिलाः।
अश्वमेधादिभिर्यज्ञैरपि केशवयाजिनः।
वैष्णवा इति बुद्ध्यैव मानयन्त्यन्यदेवताः ॥'
इत्याग्नेये। इति च ॥ 20 ॥

ते तं भुक्त्वा स्वर्गलोकं विशालं क्षीणे पुण्ये मर्त्यलोकं विशन्ति।

एवं त्रयीधर्ममनुप्रपन्ना गतागतं कामकामा लभन्ते ॥ 21 ॥

अनन्याश्चिन्तयन्तो मां ये जनां पर्युपासते।

तेषां नित्याभियुक्तानां योगक्षेमं वहाम्यहम् ॥ 22 ॥

‘सम्यग्गुणगणज्ञानादुपासा पर्युपासना’ इति च ॥ 22 ॥

येऽप्यन्यदेवता भक्ता यजन्ते श्रद्धयान्विताः।

तेपि मामेपि कौन्तेय यजन्त्यविधिपूर्वकम् ॥ 23 ॥

अहं हि सर्वं यज्ञानां भोक्ता च प्रभुरेव च।

न तु मामभिजानन्ति तत्त्वेनातश्च्यवन्ति ते ॥ 24 ॥

मामिष्ट्वा प्रार्थयन्त इत्युक्तत्वाज्जानन्तोऽपि नाभितो जानन्ति तत्त्वेन।

‘सर्वदेववरत्वेन यो न जानाति केशवम्।

तस्य पुण्यानि मोफानि याति जान्धन्तमो ध्रुवम्’ इति च

‘मोघाशा मोघकर्माणः’ इत्युक्तत्वाच्च न केवलाज्ञविषयं मिथ्याज्ञानविषयं वा ‘च्यवन्ति ते’ इत्यादि।

अतः सर्वाधिक्यं विष्णोर्ज्ञात्वाऽपि ब्रह्मादीनां तत्परिवारत्वादिकम् अजानतामिदं फलम् ॥ 24 ॥

यान्ति देवव्रता देवान् पितृन्यान्ति पितृव्रताः।

भूतानि यान्ति भूतेज्या यान्ति मद्याजिनोऽपि माम् ॥ 25 ॥

पत्रं पुष्पं फलं तोयं यो मे भक्त्या प्रयच्छति।

तदहं भक्त्यपहतमश्नामि प्रयतात्मनः ॥ 26 ॥

यत्करोषि यदश्नासि यज्जुहोषि ददासि यत्।

यत्तपस्यसि कौन्तेय तत्कुरुष्व मदर्पणम् ॥ 27 ॥

शुभाशुभफलैरेवं मोक्ष्यसे कर्मबन्धनैः।

संन्यासयोगयुक्तात्मा विमुक्तो मामुपैष्यसि ॥ 28 ॥

समोऽहं सर्वभूतेषु न मे द्वेष्योऽस्ति न प्रियः।

ये भजन्ति तु मां भक्त्या मयि ते तेषु चाप्यहम् ॥ 29 ॥

‘नास्य भक्तोऽपि यो द्वेष्यो न चाभक्तोऽपि यः प्रियः।

किन्तु भक्त्यानुसारेण फलदोऽतः समो हरिः’ इति पादौ।

प्रीत्या मयि ते ॥ 29 ॥

अपि चेत् सुदुराचारो भजते मामनन्यभाक्।

साधुरेव स मन्तव्यः सम्यग्व्यवसितो हि सः ॥ 30 ॥

क्षिप्रं भवति धर्मात्मा शश्वच्छान्तिं निगच्छति।

कौन्तेय प्रतिजानीहि न मे भक्तः प्रणश्यति ॥ 31 ॥

मां हि पार्थ व्यपाश्रित्य येऽपि स्युः पापयोनयः।

स्त्रियो वैश्यास्तथा शूद्रास्तेऽपि यान्ति परां गतिम् ॥ 32 ॥

किं पुनर्ब्राह्मणाः पुण्या भक्ता राजर्षयस्तथा।

अनित्यमसुखं लोकमिमं प्राप्य भजस्व माम् ॥ 33 ॥

मन्मना भव मद्भक्तो मद्याजी मां नमस्कुरु।

मामेवैष्यसि युक्तवैवमात्मानं मत्परायणः ॥ 34 ॥

॥ इति श्रीमद्भगवद्गीतायां नवमोऽध्यायः ॥

‘पापादिकारिताश्चैव पुंसां स्वाभाविका अपि।

विप्रत्वाद्यास्तत्र पुण्याः स्वाभाव्या एव मुक्तिगाः।

यान्ति स्त्रीत्वं पुमांसोऽपि पापतः कामतोऽपि वा।

न स्त्रियो यान्ति पुंस्त्वं तु स्वभावादेव याः स्त्रियः।

पुंसा सहैव पुन्देहस्थितिः स्याद्वरदानतः।

तज्जन्मनि वराः पापजातेभ्यो निजसस्त्रियः।

सर्वेषामपि जीवानामन्त्यदेहो यथा निजः।

मुक्तौ च निजभावः स्यात् कर्मभोगान्ततोऽपि च’

-इति भविष्यत्पर्ववचनात् पापयोनयः पुण्या इति विशेषणम् ॥ 32-34 ॥

॥ इति श्रीमदानन्दतीर्थभगवत्पादाचार्यविरचिते श्रीमद्भगवद्गीतातात्पर्यनिर्णये नवमोऽध्यायः ॥

अथ दशमोऽध्यायः

श्री भगवानुवाच

भूय एव महाबाहो शृणु मे परमं वचः।

यत् तेऽहं प्रीयमाणाय वक्ष्यामि हितकाम्यया ॥ 01 ॥

न मे विदुः सुरगणाः प्रभवं न महर्षयः।

अहमादिर्हि देवानां महर्षीणां च सर्वशः ॥ 02 ॥

उपलक्षणार्थं सुरगणा इत्यादि ॥ 0 2 ॥

यो मामजमनादिं च वेत्ति लोकमहेश्वरम्।

| असंमूढः स मर्त्येषु सर्वपापैः प्रमुच्यते ॥ 03 ॥

अनस्याप्यादिः -अनादिः ॥ 03 ॥

बुद्धिर्ज्ञानमसंमोहः क्षमा सत्यं दमः शमः।

सुखं दुःखं भवोऽभावो भयं चाभयमेव च ॥ 04 ॥

‘बुद्धिर्बोधनिधित्वात् तदन्तःकरणमुच्यते’ इति शब्दनिर्णये ॥ 04 ॥

अहिंसा समता तुष्टिस्तपो दानं यशोऽयशः।

भवन्ति भावा भूतानां मत्त एव पृथग्विधाः ॥ 05 ॥

महर्षयः सप्त पूर्वे चत्वारो मनवस्तथा।

मद्भावा मानसा जाता येषां लोक इमाः प्रजाः ॥ 06 ॥

‘मरीचिरत्र्यङ्गिरसौ पुलस्त्यः पुलहः क्रतुः।

वसिष्ठश्च महातेजाः पूर्वे सप्तर्षयः स्मृताः’ इति ब्राह्मे।

‘मनवो बोधवैशेष्याद्देवा ब्रह्मादयः स्मृताः।

विप्रादिवर्णभेदेन चत्वारो बहवोऽपि ते।

दीनत्वाद् देवनामानस्त्वेन्ये ब्रह्मादिनामकाः।

अवैष्णवकृतो यज्ञो दीनैर्देवैस्तु भुज्यते।

वैष्णवैस्तु कृतो यज्ञो देवैर्हि मनुनामकैः।

मरीचाद्यास्तु तत्पुत्रा मानवा नामतः स्मृताः।

तत्पुत्रपौत्रा मुनयस्तथा मानवमानवाः।

तेभ्यो मनुष्या इत्येषा सृष्टिर्विष्णोः समुत्थिता’

इति महाविष्णुपुराणे ॥ 06 ॥

एतां विभूतिं योगं च मम यो वेत्ति तत्त्वतः।

सोऽविकम्पेन योगेन युज्यते नात्र संशयः ॥ 07 ॥

'युज्यते येन योगोऽसावुपायः शक्तिरेव च' इति च। विशिष्टभवनं - विभूतिः। महत्त्वम्। विविधभवनं
वा। योगः-सामर्थ्यम्॥07॥

अहं सर्वस्य प्रभवो मत्तः सर्वं प्रवर्तते।

इति मत्वा भजन्ते मां बुधा भावसमन्विताः ॥ 08 ॥

'भजन्ते माम्' इत्यनेन जीवेश्वरैक्याशङ्कां निवर्तयति ॥ 08 ॥

मच्चित्ता मद्गतप्राणा भोदयन्तः परस्परम्।

कथयन्तश्च मां नित्यं तुष्यन्ति च रमन्ति च ॥ 09 ॥

मद्गतप्राणाः - मद्विषयचेष्टाः ॥ 09 ॥

तेषां सततयुक्तानां भजतां प्रीतिपूर्वकम्।

ददामि बुद्धियोगं तं येन मामुपयान्ति ते ॥ 10 ॥

तेषामेवानुकम्पार्थमहमज्ञानजं तमः।

नाशयाम्यात्मभावस्थो ज्ञानदीपेन भास्वता ॥ 11 ॥

अर्जुन उवाच

परं ब्रह्म परं धाम पवित्रं परमं भवान्।

पुरुषं शाश्वतं दिव्यमादिदेवमजं विभुम् ॥ 12 ॥

अहुस्त्वामृषयः सर्वे देवर्षिर्नारदस्तथा।

असितो देवलो व्यासः स्वयं चैव ब्रवीषि मे ॥ 13 ॥

सर्वमेतदृतं मन्ये यन्मां वदसि केशव।

न हि ते भगवन् व्यक्तिं विदुर्देवा न दानवाः ॥ 14 ॥

स्वयमेवात्मनाऽऽत्मानं वेत्थ त्वं पुरुषोत्तम।

भूतभावन भूतेश देवदेव जगत्पते ॥ 15 ॥

वक्तुमर्हस्यशेषेण दिव्या ह्यात्माविभूतयः।

याभिर्विभूतिभिर्लोकानिमांस्त्वं व्याप्य तिष्ठसि ॥ 16 ॥

कथं विद्यामहं योगिंस्त्वां सदा परिचिन्तयन्।

केषु केषु च भावेषु चिन्त्योऽसि भगवन्मया ॥ 17 ॥

विस्तरेणात्मनो योगं विभूतिं च जनार्दन।

भूयः कथय तृप्तिर्हि शृण्वतो नास्ति मेऽमृतम् ॥ 18 ॥

श्री भगवानुवाच

हन्त ते कथयिष्यामि दिव्या ह्यात्मा विभूतयः।

प्राधान्यतः कुरुश्रेष्ठ नास्त्यन्तो विस्तरस्य मे ॥ 19 ॥

अहमात्मा गुडाकेश सर्वभूताशयस्थितः।

अहमादिश्च मध्यं च भूतानामन्त एव च ॥ 20 ॥

आदित्यानामहं विष्णुर्ज्योतिषां रविरंशुमान्।

मरीचिर्मरुतामस्मि नक्षत्राणामहं शशी ॥ 21 ॥

वेदानां सामवेदोऽस्मि देवानामस्मि वासवः ।

इन्द्रियाणां मनश्चास्मि भूतानामस्मि चेतना ॥ 22 ॥

क्वचित् साम्न आधिक्यमभिमन्यपेक्षया-

'ऋचः श्रीर्गीरुमाद्याश्च साम्नः प्राणशिवादयः' इत्याद्यभिमनिभेदात्। तत्रापि यथायोग्यम् ॥ 22 ॥

रुद्राणां शङ्करश्चास्मि वित्तेशो यक्षरक्षसाम्।

वसूनां पावकश्चास्मि मेरुः शिखरिणामहम् ॥ 23 ॥

पुरोधसां च मुख्यं मां विद्धि पार्थ बृहस्पतिम्।

सेनानीनामहं स्कन्दः सरसामस्मि सागरः ॥ 24 ॥

महर्षीणां भृगुरहं गिरामस्म्येकमक्षरम्।

यज्ञानां जपयज्ञोऽस्मि स्थावराणां हिमालयः ॥ 25 ॥

अश्वत्थः सर्ववृक्षाणां देवर्षीणां च नारदः ।

गन्धर्वाणां चित्ररथः सिद्धानां कपिलो मुनिः ॥ 26 ॥

उच्छैश्रवसमश्वानां विद्धि माममृतोद्भवम्।

ऐरावतं गजेन्द्राणां नराणां च नराधिपम् ॥ 27 ॥

आयुधानामहं वज्रं धेनूनामस्मि कामधुक।

प्रजनश्चास्मि कन्दर्पः सर्पाणामस्मि वासुकिः ॥ 28 ॥

अनन्तश्चास्मि नागानां वरुणो यादसामहम्।

पितृणामर्यमा चास्मि यमः संयतमामहम् ॥ 29 ॥

प्रह्लादश्चास्मि दैत्यानां कालः कलयतामहम्।

मृगाणां च मृगेन्द्रोऽहं वैनतेयश्च पक्षिणाम् ॥ 30 ॥

पवनः पवतामस्मि रामः शस्त्रभृतामहम्।

झषाणां मकरश्चास्मि स्रोतसामस्मि जाह्नवी ॥ 31 ॥

सर्गाणामादिरन्तश्च मध्यं चैवाहमर्जुन।

अध्यात्मविद्या विद्यानां वादः प्रवदतामहम् ॥ 32 ॥

अक्षराणामकारोऽस्मि द्वन्द्वः सामासिकस्य च।

अहमेवाक्षयः कालो धाताऽहं विश्वतोमुखः ॥ 33 ॥

मृत्युः सर्वहरश्चाहमुद्भवश्च भविष्यताम्।

कीर्तिः श्रीर्वाक् नारीणां स्मृतिर्मेघा धृतिः क्षमा ॥ 34 ॥

बृहत्सामा तथा साम्नां गायत्री छन्दसामहम्।

मासानां मार्गशीर्षोऽहमृतूनां कुसुमाकरः ॥ 35 ॥

द्यूतं छलयतामस्मि तेजस्तेजस्विनामहम्।

जयोऽस्मि व्ययसायोऽस्मि सत्त्वं सत्त्ववतामहम् ॥ 36 ॥

वृष्णीनां वासुदेवोऽस्मि पाण्डवानां धनञ्जय।

मुनीनामप्यहं व्यासः कवीनामुशना कविः ॥ 37 ॥

दण्डो दमयतामस्मि नीतिरस्मि जिगीषताम्।

मौनं चैवास्मि गुह्यानां ज्ञानं ज्ञानवतामहम् ॥ 38 ॥

यच्चापि सर्वभूतानां बीजं तदहमर्जुन।

न तदस्ति विना यत् स्यान्मया भूतं चराचरम् ॥ 39 ॥

नान्तोऽस्ति मम दिव्यानां विभूतीनां परन्तप।

एष तूद्देशतः प्रोक्तो विभूतेर्विस्तरो मया ॥ 40 ॥

‘येषां विष्णुस्वरूपाणां सन्निधेरन्यवस्तुषु।

विशिष्टत्वं स्वजातेः स्याद्विभूत्याख्यानि तानि तु।

ब्रह्मनामा ब्रह्मगतः सर्वदैवतसञ्चयात्।

आधिक्यहेतुर्भगवान् सामस्थः सामनामकः।

आधिक्यहेतुर्वेदेभ्यस्तथाऽश्वत्थस्थितो हरिः।

उत्कर्षहेतुर्वृक्षेभ्यो य एवाश्वत्थनामकः’ इत्यादि विभूतितत्त्वे।

‘केषु केषु च भावेषु’ इत्युक्तत्वाच्च ब्रह्मादिजीवेभ्योऽन्यदेव विभूतिरूपम्।

‘द्विविधं वैभवं रूपं प्रत्यक्षं च तिरोहितम्।

कपिलव्यासकृष्णाद्यं प्रत्यक्षं वैभवं स्मृतम्।

भिन्नं ब्रह्मादिजीवेभ्यो जडेभ्यश्चापि तद्गतम्।

स्वजात्याधिक्यं तेषां तत् तिरोहितवैभवम्’ इत्यादि च।

‘अत्माऽऽततगुणत्वेन रवज्ञेयो यतो रविः।

उदवन्मेघचलनान्मरीचिः साम साम्यतः।

सुखात् सुखत्वात् तु शशी वेदो वेदनतो हरिः।

वासवतीं वासवोऽसौ चेतोनेता तु चेतना।

पालकैर्वननीयत्वात् पवनो भोदनान्मनः।

पावकः शोधनान्मेरुरीरो यन्माऽस्य सागरः।

शश्यादिषु विजातीयस्वाम्यदः सारदः क्वचित्।

शर्वादिषु सजातीयश्रयैष्ठ्यदत्वेन संस्थितः।

शक्रोशनार्जुनाद्येषु सजातीयैकदेशतः।

देवेष्वभ्यधिको ब्रह्मा यतो विष्णोरनन्तरः।

कवित्वादिगुणेष्वेवं यत्समो नास्तिकश्चन।

तथा भीमशय पार्थेषु ज्ञानं ज्ञेयेषु चोत्तमम्।

सुदर्शनाश्चायुधेषु वेदेष्वृग्वेद एव च'

इत्यादि विभूतितत्त्वे ॥ 11-37 ॥

यद्यद्विभूतिमत्सत्त्वं श्रीमदूर्जितमेव वा।

तत् तदेवावगच्छ त्वं मम तेजोऽंश सम्भवम् ॥ 41 ॥

मम तेजोऽंशेन संयुक्तं भवति ॥ 41 ॥

अथवा बहुनैतेन किं ज्ञातेन तवार्जुन।

विष्टभ्याहमिदं कृत्स्नं एकांशेन स्थितो जगत् ॥ 42 ॥

॥ इति श्रीमद्भगवद्गीतायां दशमोऽध्यायः ॥

'किं ज्ञातेन' इति वक्ष्यमाणस्याधिकफलत्वज्ञापकमेव। अन्यथोक्तेरेव वैयर्थ्यात्।

'अन्याधिक्यज्ञापनार्थं शुभं चाक्षिप्यते क्वचित्।

न तावताऽस्य निन्द्यत्वं ज्ञेयैवान्यवरिष्ठता।

उभयं मिलितं चैव ततोऽप्यधिकशोभनम्' इति च ॥ 42 ॥

॥ इति श्रीमदानन्दतीर्थभगवत्पादाचार्यविरचिते श्रीमद्भगवद्गीतातात्पर्यनिर्णये दशमोऽध्यायः ॥

अथ एकादशोऽध्यायः

अर्जुन उवाच

मदनुग्रहाय परमं गुह्यमध्यात्मसंज्ञितम्।

यत् त्वयोक्तं वचस्तेन मोहोऽयं विगतो मम ॥ 01 ॥

भवाप्ययौ हि भूतानां श्रुतौ विस्तरशो मया।

त्वत्तः कमलपत्राक्ष माहात्म्यमपि चाव्ययम् ॥ 02 ॥

एवमेतद्यथाऽऽत्थ त्वमात्मानं परमेश्वर।

द्रष्टुमिच्छामि ते रूपमैश्वरं पुरुषोत्तम ॥ 03 ॥

मन्यसे यदि तच्छक्यं मया द्रष्टुमिति प्रभो।

योगेश्वर ततो मे त्वं दर्शयात्मानमव्ययम् ॥ 04 ॥

श्री भगवानुवाच

पश्य मे पार्थ रूपाणि शतशोऽथ सहस्रशः।

नानाविधानि दिव्यानि नानावर्णाकृतीनि च ॥ 05 ॥

पश्यादित्यान् वसून् रुद्रानश्विनौ मरुतस्तथा।

बहून्यदृष्टपूर्वाणि पश्याश्चर्याणि भारत ॥ 06 ॥

इहैकस्थं जगत् कृत्स्नं पश्याद्य सचराचरम्।

मम देहे गुडाकेश यच्छान्यद्रष्टुमिच्छसि ॥ 07 ॥

न तु मां शक्यसे द्रष्टुमनेनैव स्व चक्षुषा।

दिव्यं ददामि ते चक्षुः पश्य मे योगमैश्वरम् ॥ 08 ॥

सञ्जय उवाच

एवमुक्त्वा ततो राजन् महायोगेश्वरो हरिः।

दर्शयामास पार्थाय परमं रूपमैश्वरम् ॥ 09 ॥

मदन्य इत्यनुभवो यतो नैवास्ति कस्यचित्।
भेदो विशेषणस्यापि नान्तरस्य क्वचिद्भवेत्।
शुद्धस्वरूप इत्यादावभेदस्यैव दर्शनात्।
अपृथग्दृष्टिनियमाद्वलज्ञानादिकस्य च।
एक्यं बाह्यविशेषाणां पृथग्दृष्ट्यैव तन्न तु।
विशेषहेत्वभावेऽपि द्वैविध्यं कल्प्यते यदि।
कल्पनागौरवाद्यास्तुदोषास्तत्रातिसङ्गताः।
नैकत्वं नापि नानात्वं नियमादस्त्यचेतने।
भेदाभेदावनुभवादतस्तत्रान्यथागतेः।
एकोऽहमन्यतोऽन्यश्चेत्येवमेव व्यवस्थितौ।
भेदाभेदौ चेतनेषु तस्मान्नैकप्रकारता।
एकमित्येव यज्ज्ञातं बहुत्वेनैव तत् पुनः।
पटाद्यं ज्ञायते यस्माद्भेदाभेदौ कुतो न तत्।
तन्तुभ्योऽन्यः पटः साक्षात् कस्य दृष्टिपथं गतः।
अनन्यश्चेत् तन्तुभावे पटाभावः कुतो भवेत्।
न चात्मनि विशेषोऽत्र दृष्टान्तत्वं गमिष्यति।
शुद्धोऽहंप्रत्ययो यस्मात् तत्राभेदप्रदर्शकः।
अत्रावयवभेदेन स्यादेव ह्यनवस्थितिः।
न चानवयवं वस्तुक्वचित् स्यान्मानगोचरम्।
पूर्वापरादिभेदेन यतोऽशोस्यावगम्यते।
उपाधिरप्येकदेशसम्बद्धः सन्तमेव हि।
ज्ञापयेद्भेदमखिलं ग्रसन् स विभजेत् कथम्।
तस्माद् गुणादिकमपि नास्त्यनंशतया क्वचित्।
भावाभावव्यवहृतेर्विद्यमानेऽपि वस्तुनि।
भेदाभेदौ गुणादेश्च जडे वस्तुनि संस्थितौ।

चेतने शक्तिरूपेण गुणादेर्भाव इष्यते।
सुप्तोऽयं बलवान् विद्वानित्यादिव्यवहारतः।
न चैवं शक्तिरूपेण जडे व्यवहृतिः क्वचित्।
एकमेवाद्वितीयं तन्नेह नानाऽस्ति किञ्चन।
मृत्योः स मृत्युमाप्नोति य इह नानेव पश्यति।
यथोदकं दुर्गे वृष्टं पर्वतेषु विधावति।
एवं धर्मान् पृथक् पश्यंस्तानेवानुविधावति।
एवं धर्मान् पृथक् पश्यंस्तानेवानुविधावति।
इत्यादिश्रुतिमानाच्च परमैश्वर्यतस्तथा।
सर्वं तु घटिते विष्णौ यत् कल्याणगुणात्मकम्
इत्यदि ब्रह्मतर्के ॥ 09 ॥

अनेकवक्रनयनमनेकाद्भुतदर्शनम्।
अनेकदिव्याभरणं दिव्यानेकोद्यतायुधम् ॥ 10 ॥

दिव्यमाल्याम्बरधरं दिव्यगन्धानुलेपनम्।
सर्वाश्वर्यमयं देवमनन्तं विश्वतोमुखम् ॥ 11 ॥

दिवि सूर्यसहस्रस्य भवेद्युगपदुत्थिता।
यदि भाः सदृशी सा स्याद्भासस्तस्य महात्मनः ॥ 12 ॥

तत्रैकस्थं जगत् कृत्स्नं प्रविभक्तमनेकधा।
अपश्यद्देवदेवस्य शरीरे पाण्डवस्तदा ॥ 13 ॥

ततः स विस्मयाविष्टो हृष्टरोमा धनञ्जयः ।

प्रणम्य शिरसा देवं कृताञ्जलिरभाषत ।। 14 ॥

अर्जुन उवाच

पश्यामि देवांस्तव देव देहे सर्वास्तथा भूतविशेषसङ्घान् ।

ब्रह्माणमीशं कमलासनस्थमृषींश्च सर्वानुरगांश्च दिव्यान् ॥ 15 ॥

कमलासने ब्रह्मणि स्थितम् - रुद्रम् -

‘विष्णुं समाश्रितो ब्रह्माब्रह्मणोऽङ्कगतो हरः ।

हरस्याङ्गविशेषु देवाः सर्वेऽपि संस्थिताः’ इति पाद्मे ॥ 05 ॥

अनेक बाहूदरवक्रनेत्रं पश्यामि त्वां सर्वतोऽनन्तरूपम् ।

नान्तं न मध्यं न पुनस्थवादिं पश्यामि विश्वेश्वर विश्वरूप ॥ 16 ॥

किरीटिनं गदिनं चक्रिणं च तेजोराशिं सर्वतो दीप्तिमन्तम् ।

पश्यामि त्वां दुर्निरीक्ष्यं समन्तादीप्तानलार्कद्युतिमप्रमेयम् ॥ 17 ॥

त्वमक्षरं परमं वेदितव्यं त्वमस्यविश्वस्य परं निधानम् ।

त्वमव्ययः शाश्वतधर्मगोप्ता सनातनस्त्वं पुरुषो मतो मे ॥ 18 ॥

अनादिमध्यान्तमनन्तवीर्यमनन्तबाहुं शशिसूर्यनेत्रम् ।

पश्यामि त्वां दीप्तहुताशवक्रं स्वतेजसा विश्वमिदं तपन्तम् ॥ 19 ॥

द्यावापृथिव्योरिदमन्तरं हि व्याप्तं त्वयैकेन दिशश्च सर्वाः ।

दृष्ट्वाऽद्भुतं रूपमुग्रं तवेदं लोकत्रयं प्रव्यथितं महात्मन् ॥

द्यावापृथिव्योरन्तरमेकेनैव रूपेण व्याप्तम्। 'नान्तं न मध्यम्' इत्युक्त्वात् पुनः 'अनादिमध्यान्तिकम्'
इति गुणानन्त्यापेक्षया। 'त्वया ततं विश्वमनन्तरूप' इति कालापेक्षया। स्वयमन्तं विद्यमानमपि न
पश्यतित्याशङ्क्य 'त्वया ततम्' इत्याह। अन्यत् तात्पर्यज्ञापनायाभ्यासरूपम्। 'सर्वं समाप्नोषि
ततोऽसि सर्वः' इति 'सर्वं खल्विदं ब्रह्म' इत्यादिषु सर्वशब्दव्याख्यानरूपम्।

'त्रिलोकेषु स्थितैर्भक्तैरर्जुनाय प्रदर्शितम्।
दृष्टं विष्णोर्विश्वरूपं स्वयोग्यत्वानुरूपतः।
प्रायः सहैव पार्थेन प्रायो भीताश्च तेऽखिलाः।
दर्शनाभ्यासतो दृष्टिरानन्दोद्रेकता भवेत्।
तस्मिन् काले तु भूमेश्च भारहारार्थमुद्यमात्।
उग्रत्वमिव सर्वत्र न भीतिर्ब्रह्मदर्शनाम्।
अर्जुनादधिका ये तु तेषां भीतिर्न चाभवत्।
श्रीब्रह्मरुद्रपूर्वाणां कृष्णाय भीमरामयोः'
इत्याग्नेयवचनात् 'दृष्ट्वाऽद्भुतं रूपम्' इत्यादि युज्यते ॥

अमी हि त्वां सुरसङ्घा विशन्ति केचिद्भीताः प्राञ्जलयो गृणन्ति।

स्वस्तीत्युक्त्वा महर्षिसिद्ध संघाः स्तुवन्ति त्वां स्तुतिभिः पुष्कलाभिः ॥ 21 ॥

मुक्ताः सुरसङ्घा विशन्ति।

'प्रवेशो निर्गमश्चैव मुक्तानां स्वेच्छया भवेत्'

इति हि ब्रह्माण्डे ॥ 21 ॥

रुद्रादित्या वसवो ये च साध्या विश्वेऽश्विनौ मरुतश्चोष्मपाश्च।

गन्धर्वयक्षासुरसिद्धसङ्घा वीक्षन्ते त्वां विस्मिताश्चैव सर्वे ॥ 22 ॥

रूपं महत्ते बहुवक्रनेत्रं महाबाहो बहुबाहूरुपादम्।

बहूदरं बहुदंष्ट्राकराळं दृष्ट्वा लोकाः प्रव्यथितास्तथाऽहम् ॥ 23 ॥

नभःस्पृशं दीप्तमनेकवर्णं व्यात्ताननं दीप्तविशालनेत्रम्।

दृष्ट्वाहि त्वां प्रव्यथितान्तरात्मा धृतिं न विन्दामि शमं च विष्णो ॥ 24 ॥

दंष्ट्राकराळानि च ते मुखानि दृष्ट्वैव कालानळसन्निभानि।

दिशो न जाने न लभे च शर्म प्रसीद देवेश जगन्निवास ॥ 25 ॥

अमी च त्वां धृतराष्ट्रस्य पुत्राः सर्वे सहैवावनिपालसङ्घैः।

भीष्मो द्रोणः सूतपुत्रस्तथाऽसौ सहास्मदीयैरपि योधमुख्यैः ॥

वक्राणि ते त्वरमाणा विशन्ति दंष्ट्राकराळानि भयानकानि।

केचिद्विलग्ना दशनान्तरेषु सन्दृश्यन्ते चूर्णितैरुत्तमाङ्गैः ॥ 27 ॥

अन्यचेष्टां कुर्वतामपि भगवच्चेष्ट्यैव प्रलयोदके प्रजानां प्रवेशवत् प्रवेशो युज्यते। सेनामध्यतो भगवन्मुखानामुभयाभिमुखत्वाच्चोभे सेने तत्र प्रविशतः। ये तु तस्मिन्नेव मुहूर्ते मरिष्यन्ति तेषां दशनान्तरे चूर्णितमपि शिरः सूक्ष्मदृष्टिगोचरत्वान्मानुषदृष्ट्या तथा न दृश्यते। यथा भिन्नमपि घटादिकं यावत् पृथङ् न पतति तावन्मन्ददृष्टीनां न ज्ञायते। यथा पूरोरवसो जराऽश्विभ्यामेव दृष्टा ॥ 27 ॥

यथा नदीनां बहवोऽम्बुवेगाः समुद्रमेवाभिमुखा द्रवन्ति।

तथा तवामि नरलोकवीरा विशन्ति वक्राण्यभिविज्वलन्ति ॥ 28 ॥

यथा प्रदीप्तं ज्वलनं पतङ्गा विशन्ति नाशाय समृद्धवेगाः।

तथैव नाशाय विशन्ति लोकाः स्तवापि वक्राणि समृद्धवेगाः ॥ 29 ॥

लेलिह्यसे ग्रसमानः समन्तात् लोकान् समग्रान् वदनैर्ज्वलद्भिः।

तेजोभिरापूर्य जगत्समग्रं भासस्तवोग्राः प्रतपन्ति विष्णोः ॥ 30 ॥

आख्याहि मे को भवानुग्रूपो नमोऽस्तु ते देववर प्रसीद।

विज्ञातुमिच्छामि भवन्तमाद्यं न हि प्रजानामि तव प्रवृत्तिम् ॥ 31 ॥

विशेषगुणकर्मविषय एव प्रश्नः। 'विष्णो' इति सम्बोधनात् ॥ 31 ॥

श्रीभगवानुवाच

कालोऽस्मि लोकक्षयकृत् प्रवृद्धो लोकान् समाहर्तुमिह प्रवृत्तः।

ऋतेऽपि त्वां न भविष्यन्ति सर्वे येऽवस्थिताः प्रत्यनीकेषु योधाः ॥ 32 ॥

'कालः कलितसम्पूर्णसद्गुणत्वाज्जनार्दनः।

संहारात् सर्ववित्वाद् वा सर्वविद्रावणेन वा' इति महावराहे।

अपि शब्देन भ्रात्रादीनप्यृते ॥ 32 ॥

तस्मात्त्वमुत्तिष्ठ यशो लभस्व जित्वा शत्रून् भुङ्क्ष्व राज्यं समृद्धम्।

मयैवैते निहताः पूर्वमेव निमित्तमात्रं भव सव्यसाचिन् ॥ 33 ॥

द्रोणं च भीष्मं च जयद्रथं च कर्णं तथान्यानपि योधवीरान्।

मया हतांस्त्वं जहि मा व्यथिष्ठा युध्यस्व जेतासि रणे सपत्नान् ॥ 34 ॥

जयद्रथस्यापि पितुर्वरादेव विशेषः। निहताः निहतप्रायाः। पश्चादर्जुनेऽपि स्थित्वा स एव हनिष्यति ॥ 34 ॥

सञ्जय उवाच

एतच्छ्रुत्वा वचनं केशवस्य कृताञ्जलिर्वेपमानः किरीटी।

नमस्कृत्वा भूय एवाह कृष्णं सगद्गदं भीतभीतः प्रणम्य ॥ 35 ॥

अर्जुन उवाच

स्थाने हृषीकेश तव प्रकीर्त्या जगत्प्रहृष्यत्यनुरज्यते च।

रक्षांसि भीतानि दिशो द्रवन्ति सर्वे नमस्यन्ति च सिद्धसङ्घाः ॥ 36 ॥

कस्माच्च ते न नमेरन् महात्मन् गरीयसे ब्रह्मणोऽप्यादिकर्त्रे।
अनन्त देवेश जगन्निवास त्वमक्षरं सदसत् तत्परं यत् ॥ 37 ॥

त्वमादिदेवः पुरुषः पुराणस्त्वमस्य विश्वस्य परं निधानम्।
वेत्तासि वेद्यं च परं च धाम त्वया ततं विश्वमनन्तरूप ॥ 38 ॥

वायुर्यमोऽग्निर्वरुणः शशाङ्कः प्रजापतिस्त्वं प्रपितामहश्च।
नमो नमस्तेऽस्तु सहस्रकृत्वः पुनश्च भूयोऽपि नमो नमस्ते ॥ 39 ॥

वायुर्बलज्ञानयोगाच्छशाङ्कोऽतिसुखाङ्कितः।

इन्द्रः स परमैश्वर्यादिति नानाभिधो हरिः'। इति च ॥ 39 ॥

नमः पुरस्तादथ पृष्ठतस्ते नमोऽस्तु ते सर्वत एव सर्व।
अनन्तवीर्यामितविक्रमस्त्वं सर्वं समाप्नोषि ततोऽसि सर्वः ॥ 40 ॥

सखेति मत्वा प्रसभं यदुक्तं हे कृष्ण हे यादव हे सखेति।
अजानता महिमानं तवेदं मया प्रमादात् प्रणयेन वापि ॥ 41 ॥

यच्चावहासार्थमसत्कृतोऽसि विहारशय्यासनभोजनेषु।
एकोऽथवाप्यच्युत तत् समक्षं तत् क्षामये त्वामहमप्रमेयम् ॥

एकः सर्वोत्तमोऽप्यसत्कृतः।

'एकः सर्वाधिको ज्ञेय एक एव करोति यत्' इति च ॥ 42 ॥

पितासि लोकस्य चराचरस्य त्वमस्य पूज्यश्च गुरुर्गरीयान्।
न त्वत्समोऽस्त्यभ्यधिकः कुतोऽन्यो लोकत्रयेऽप्यप्रतिमप्रभावा ॥ 43 ॥

तस्मात् प्रणम्य प्रणिधाय कायं प्रसादये त्वामहमीशमीड्यम्।

पितेव पुत्रस्य सखेव सख्युः प्रियः प्रियायार्हसि देव सोढुम् ॥ 44 ॥

अदृष्टपूर्वं हृषितोऽस्मि दृष्ट्वा भयेन च प्रव्यथितं मनो मे।

तदेव मे दर्शय देवरूपं प्रसीद देवेश जगन्निवास ॥ 45 ॥

किरीटिनं गदिनं चक्रहस्तमिच्छामि त्वां द्रष्टुमहं तथैव।

तेनैव रूपेण चतुर्भुजेन सहस्रबाहो भव विश्वमूर्ते ॥ 46 ॥

तेनैव रूपेण भवेति अनन्तरूपगोपनेन तदेव प्रकाशयेत्यर्थः।

पञ्चाननं चिन्त्यमचिन्त्यरूपम् पद्मसनं गोपितविश्वरूपम्

इति वैहायससंहितायाम् ॥ 46 ॥

श्री भगवानुवाच

मया प्रसन्नेन तवार्जुनेदं रूपं परं दर्शितमात्मयोगात्।

तेजोमयं विश्वमनन्तमाद्यं यन्मे त्वदन्येन न दृष्टपूर्वम् ॥ 47 ॥

‘विश्वनामा स भगवान् यतः पूर्णगुणः प्रभुः’ इति पादो।

‘त्वदन्येन न दृष्टपूर्वम्’ इत्यनेन तेनैवेन्द्रशरीरेण दृष्टमिति ज्ञायते। त्वदन्येनेति तदवरापेक्षया। तैरपि तद्वन्न दृष्टमित्येव।

‘विश्वरूपं प्रथमतो ब्रह्माऽपश्यच्चतुर्मुखः।

तच्छतांशेन रुद्रस्तु तच्छतांशेन वासवः।

यथेन्द्रेण पुरा दृष्टमपश्यत् सोऽर्जुनोऽपिसन्।

तदन्ये क्रमयोगेन तच्छतांशादिदर्शिनः’ इति ब्रह्माण्डे ॥ 47 ॥

न वेदयज्ञाध्ययनैर्न दानैर्न च क्रियाभिर्न तपोभिरुग्रैः।

एवं रूपः शक्य अहं नृलोके द्रष्टुं त्वदन्येन कुरुप्रवीर ॥ 48 ॥

वेदादिभिरपि त्वदवरेणैवं द्रष्टुमशक्यम्। अन्यथा 'दृष्ट्वाऽद्भुतं रूपम्' इत्यादि विरोधः ॥ 48 ॥

मा ते व्यथा मा च विमूढभावो दृष्ट्वारूपं घोरमीदृङ्ममेदम्।

व्यपेतभीः प्रीतमनाः पुनस्त्वं तदेव मे रूपमिदं प्रपश्य ॥ 49 ॥

सञ्जय उवाच

इत्यर्जुनं वासुदेवस्तथोक्त्वा स्वकं रूपं दर्शयामास भूयः।

आश्वासयामास च भीतमेनं भूत्वा पुनः सौम्यवपुर्महात्मा ॥ 50 ॥

स्ववत् क्रियते इति स्वकं रूपम्। विश्वरूपमज्ञानां स्वरूपवन्न दर्शयति। एतदज्ञानामपि तथैव दर्शयतीति विशेषः। अन्यथा 'द्रष्टुमिच्छामि ते रूपम्' इति विरुद्धं स्यात्।

'परावरविभेदस्तु मुग्ददृष्टिमपेक्षयतु।

प्रादुर्भावस्वरूपाणाम् विश्वरूपस्य च प्रभोः।

अन्यथा न विशेषोऽस्ति व्यक्तिर्ह्यज्ञव्यपेक्षया' इति च ॥ 50 ॥

अर्जुन उवाच

दृष्ट्वेदं मानुषं रूपं तव सौम्यं जनार्दन।

इदानीमस्मि संवृत्तः सचेताः प्रकृतिं गतः ॥ 51 ॥

किञ्चिन्मनुष्यवद्दृश्यमानत्वान्मानुषम् ॥ 51 ॥

श्रीभगवानुवाच

सुदुर्दर्शमिदं रूपं दृष्ट्वानसि यन्मम।

देवा अप्यस्य रूपस्य नित्यं दर्शनकाङ्क्षिणः ॥ 52 ॥

ये दर्शनकाङ्क्षिणस्तैरपीदानीं दृष्टं प्रायः ॥ 52 ॥

॥ इति श्रीमदानन्दतीर्थभगवत्पादाचार्यविरचिते श्रीमद्भगवद्गीतातात्पर्यनिर्णये एकादशोऽध्यायः ॥

नाहं वेदैर्न तपसा न दानेन न चेज्यया । ।

शक्य एवंविधो द्रष्टुं दृष्टवानसि मां यथा ॥ 53 ॥

भक्त्या त्वनन्यया शक्य अहमेवंविधोऽर्जुन ।

ज्ञातुं द्रष्टुं च तत्त्वेन प्रवेष्टुं च परन्तप ॥ 54 ॥

मत्कर्मकृन्मत्परमो मद्भक्तः सङ्गवर्जितः ।

निर्वैरः सर्वभूतेषु यः स मामेति पाण्डव ॥ 55 ॥

॥ इति श्रीमद्भगवद्गीतायामेकादशोऽध्यायः ॥

अथ द्वादशोऽध्यायः

साधननिर्णयोऽत्र

अर्जुन उवाच

एवं सततयुक्ता ये भक्तास्त्वां पर्युपासते ।

ये चाप्यक्षरमव्यक्तं तेषां के योगवित्तमाः ॥ 01 ॥

‘श्रिये जातः श्रिय आ निरीयाय श्रियं वयो जरितृभ्यो दधाति ।

श्रियं वसाना अमृतत्वमायन् भवन्ति सत्या समिथा मितद्रौ’

‘उपासिता मुक्तिदा सद्य एव ह्यस्येशाना जगतो विष्णुपत्नी ।

‘या श्रीर्लक्ष्मीरौपला चाम्बिकेति हीश्वेत्युक्ता संविदग्र्या सुविद्या’ - इत्यादिश्रुतिभ्यः

‘श्रीः सुतुष्टाहरेस्तोषं जनयेत् क्षिप्रमेव तु ।

अतुष्टा तदतुष्टिं च तस्माद् ध्येयैव स सदा ।

अव्यक्तं प्रकृतिं प्राहुः कूटस्थं चाक्षरं च ताम् ।

प्रधानमिति च प्राहुर्महापुरुष इत्यपि ।

तां ब्रह्म महदित्याहुः परं जीवं परां चितिम्।
तस्यास्तु परमो विष्णुर्यो ब्रह्म परमं महत्'
इति ब्रह्माण्डवचनाच्चाव्यक्तोपासनान्मोक्षाशङ्कया पृच्छति। 'कूटस्थोऽक्षर उच्यते' इत्युत्तरवचनात्
'कूटस्थमचलम्' इत्यत्राप्युक्तेरव्यक्तशब्दश्चित्प्रकृतिवाची। अन्यथा 'ये त्वां पर्युपासते, ये चाप्यक्षरम्,
तेषां के योगवित्तमाः' इति भेदेन प्रश्नानुपपत्तिः।
'परं ब्रह्म परं धाम पवित्रं परमं भवान्' इति तेनैवोक्तत्वात्।
ये तु 'ते मे युक्ततमा मताः' 'मय्येव मन आधत्स्व' इत्यादौ
भगवतोक्तेऽप्यव्यक्तोपासकानामाधिक्यं वदन्ति ते त्वपलापकत्वादेवातिसाहसिका इति सुशोच्या एव।
'न चलेत् स्वात् पदाद् यस्मादचला श्रीस्ततो मता' इत्याग्नेये।
'सूक्ष्मत्वादप्रसिद्धत्वाद् गुणबाहुल्यतस्तथा।
अनिर्देश्यौ तथाऽव्यक्तावचिन्त्यौ श्रीश्च माधवः' इति नारदीये।
'अविष्णुज्ञैरतद्भक्तैस्तदुपासविवर्जितैः।
शपेदुपासिताऽप्येषा श्रीस्तांस्तद्धरितत्त्ववित्।
तद्भक्तस्तमुपास्यैव श्रियं ध्यायीत नित्यदा।
तेन तुष्टा तु साऽच्छिद्रं दद्याद् विष्णोरुपासनम्।
ततस्तद्दर्शनान्मुक्तिं यात्यसौ नात्र संशयः।
तथाऽपि सर्वपरमां सर्वदोषविवर्जिताम्।
ज्ञात्वा श्रियं तत्परमं तत्पतिं पुरुषोत्तमम्।
विज्ञायोपासते नित्यं ते हि युक्ततमा मताः।
यतः क्लेशोऽधिकस्तेषां पृथक् श्रियमुपासताम्।
विष्णुना सहिता ध्याता साऽपि तुष्टिं परां व्रजेत्।
अन्यथा तु पुनर्विष्णोः श्रीपतित्वेन चिन्तनम्।
अच्छिद्रमेव कर्तव्यमिति मुक्तिश्चिराद्भवेत्।
तस्मादक्लेशतो मुक्तिः क्षिप्रं विष्णुमुपासताम्' इति परमश्रुतिः ॥ 01 ॥

श्री भगवानुवाच

मय्यावेश्य मनो ये मां नित्ययुक्ता उपासते।

श्रद्धया परयोपेतास्ते मे युक्ततमा मताः ॥ 02 ॥

युक्ततमाः साधकतमाः ॥ 02 ॥

ये त्वक्षरमनिर्देश्यमव्यक्तं पर्युपासते।

सर्वत्रगमचिन्त्यं च कूटस्थमचलं ध्रुवम् ॥ 03 ॥

संन्नियेभ्येन्द्रियग्रामं सर्वत्र समबुद्धयः।

ते प्राप्नुवन्ति मामेव सर्वभूतहिते रताः ॥ 04 ॥

क्लेशोऽधिकतरस्तेषामव्यक्तासक्तचेतसाम्।

अव्यक्ता हि गतिर्दुःखं देहवद्भिरवाप्यते ॥ 05 ॥

ये तु सर्वाणि कर्माणि मयि संन्यस्य मत्पराः।

अनन्येनैव योगेन मां ध्यायन्त उपासते ॥ 06 ॥

‘विष्णोरन्यन्न स्मरेद् यो विना तत्परिवारताम्।

तदधीनतां वाऽनन्ययोगी स परिकीर्तितः’ इति च

‘अन्तवत् तु फलं तेषाम्’ इत्यादिनाऽन्यदेवोपासनायाः पूर्वमेव निन्दितत्वात्

लक्ष्यास्त्वतिसामीप्याद्विशेषमाशङ्क्य तदुपासनाविषय एव प्रश्नः कृतः ॥ 06 ॥

तेषामहं समुद्धर्ता मृत्युसंसारसागरात्।

भवामि न चिरात् पार्थ मय्यावेशितचेतसाम् ॥ 07 ॥

मय्येव मन आधत्स्व मयि बुद्धिं निवेशय।

निवसिष्यसि मय्येव अत ऊर्ध्वं न संशयः ॥ 08 ॥

अथ चित्तं समाधातुं न शक्नोषि मयि स्थिरम्।

अभ्यासयोगेन ततो मामिच्छाप्तुं धनञ्जय ॥ 09 ॥

अभ्यासेष्यसमर्थोऽसि मत्कर्मपरमो भव।

मदर्थमपि कर्माणि कुर्वन् सिद्धिमवाप्स्यसि ॥ 10 ॥

अथैतदप्यशक्तोऽसि कर्तुं मद्योगमाश्रितः।

सर्वकर्मफलत्यागं ततः कुरु यतात्मवान् ॥ 11 ॥

श्रेयो हि ज्ञानमभ्यासात् ज्ञानाध्यानं विशिष्यते।

ध्यानात् कर्मफलत्यागास्त्यागाच्छान्तिरनन्तरम् ॥ 12 ॥

वैष्णवान्येव कर्माणि यः करोति सदा नरः।

जपार्चामार्जनादीनि स्वाश्रमोक्तानि यानि च।

स तत्कर्मेति विज्ञेयो योऽन्यदेवादिपूजनम्।

कृत्वा हरावर्पयति स तु तद्योगमात्रवान्।

तत्र पूर्वं विशिष्टः स्यादादिमध्यान्ततः स्मृतेः।

अवान्तरे च नियमाद्विष्णोस्तद्दासताऽस्य यत्।

मनसा वर्ततेऽन्योऽपि यथाशक्ति हरिस्मृतेः।

पूर्वोक्तयोग्यो भवति यदि नित्यं तदिच्छति।

असम्यग् ज्ञानिनो ध्यानाज्ज्ञानमेव विशिष्यते।

ज्ञात्वा ध्यानं ततस्तस्मात् तत्फलेच्छाविवर्जितम्।

तस्माज्ज्ञानाद्भवेन्मुक्तिस्त्यागध्यानायुतात् स्फुटम् इति च ॥

शान्तिः - मुक्तिः ॥ 10-12 ॥

अद्वेषा सर्वभूतानां मैत्रः करुण एव च।

निर्ममो निरहङ्कारः समदुःखसुख क्षमी ॥ 13 ॥

सन्तुष्टः सततं योगी यतात्मा दृढनिश्चयः।

मय्यर्पितमनोबुद्धिर्यो मद्भक्तः स मे प्रियः ॥ 14 ॥

यस्मान्नोद्विजतो लोको लोकान्नोद्विजते च यः।

हर्षामर्षभयोद्वेगैर्मुक्तो यः स च मे प्रियः ॥ 15 ॥

अनपेक्षः शुचिर्दक्ष उदासीनो गतव्यथः।

सर्वारंभपरित्यागी यो मद्भक्तः स मे प्रियः ॥ 16 ॥

अवैष्णवसर्वारम्भपरित्यागी। सर्वारम्भाभिमानत्यागेन फलत्यागेन भगवत्समर्पणरूपेण च त्यागी।

‘सर्वकर्मफलत्यागं प्राहुस्त्यागं विचक्षणाः’

‘मयि सर्वाणि कर्माणि सन्नस्याध्यात्मचेतसा’ इत्यादेः ॥ 16 ॥

यो न हृष्यति न द्वेष्टि न शोचति न काङ्क्षति।

शुभाशुभपरित्यागी भक्तिमान् यः स मे प्रियः ॥ 17 ॥

समः शत्रौ च मित्रे च तथा मानापमानयोः।

शीतोष्णसुखदुःखेषु समः सङ्गविवर्जितः ॥ 18 ॥

‘भक्तिं ज्ञानं च वैराग्यमृते ये नेच्छति क्वचित्।

शुभाशुभपरित्यागी विद्वद्भिः कीर्तितो हि सः’ इति च।

‘प्रायः सुखादिषु समः प्रायो हर्षादिवर्जितः।

तथोच्यते यथाऽल्पस्वो निःस्व इत्युच्यते जनः।
नहि मुख्यतया साम्यं कस्यचित् सुखदुःखयोः।
न च हर्षादिसन्त्यागो यावन्मुक्तिः कुतश्चन' इति च।
'हृतिर्मदादधर्माय हर्षो नाम प्रकीर्तितः'
इति शब्दनिर्णये ॥ 17-18 ॥

तुल्यनिन्दास्तुतिर्मौनी सन्तुष्टो येन केनचित्।
अनिकेतः स्थिरमतिर्भक्तिमान् मे प्रियो नरः ॥ 19 ॥

ये तु धर्म्यामृतमिदं यथोक्तं पर्युपासते।
श्रद्धधाना मत्परमा भक्तास्तेऽतीव मे प्रियाः ॥ 20 ॥

॥ इति श्रीमद्भगवद्गीतायां द्वादशोऽध्ययः ॥

व्यस्तेन प्रियाः समस्तेनातीवप्रियाः। भक्तिस्तु व्यस्तेष्वप्युक्तैव। 'यस्मान्नोद्विजते' इत्यत्रापि स
चेत्यनेन भक्तिरनुषज्यते। धर्मसाधनं धर्म्यं तदेवामृतसाधनममृतं -
धर्म्यामृतम् ॥ 20 ॥

॥ इति श्रीमदानन्दतीर्थभगवत्पादाचार्यविरचिते श्रीमद्भगवद्गीतातात्पर्यनिर्णये द्वादशोऽध्यायः ॥

अथ त्रयोदशोऽध्यायः

सर्वार्थं सङ्क्षेपोऽयम्।

अर्जुन उवाच

प्रकृतिं पुरुषं चैव क्षेत्रं क्षेत्रज्ञमेव च।
एतद्वेदितु मिच्छामि ज्ञानं ज्ञेयं च केशव ॥

श्री भगवानुवाच

इदं शरीरं कौन्तेय क्षेत्रमित्यभिधीयते।

एतद्यो वेत्ति तं प्राहुः क्षेत्रज्ञ इति तद्विदः ॥ 01 ॥

क्षेत्रज्ञं चापि मां विद्धि सर्व क्षेत्रेषु भारत।

क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥ 02 ॥

‘हिंसाहेतुश्च जीवस्य परेण प्रेर्यते च यत्।

अव्यक्तादि शरीरं तु तत् क्षेत्रं क्षीयतेऽत्र यत्।

इच्छा द्वेषः सुखं दुःखं देहो व्याप्तिस्तु चेतसः।

तद्विकारा इति ज्ञेयश्चिद्रूपेच्छादिमिश्रिताः।

विकारेच्छादिनिर्मुक्तश्चिन्मात्रेच्छादिसंयुतः।

मुक्त इत्युच्यते जीवो मुक्तिश्च द्विविधा मता।

चिन्मात्रद्वेषदुःखे च देहो मिथ्यादृगात्मकः।

निषिद्धेच्छा च यत्र स्युर्नित्या सा मुक्तिरासुरी।

चिन्मात्रा वैष्णवी भक्तिर्देहः सम्यग्दृगात्मकः।

सुखमिच्छाऽनुकूला च मुक्तिर्देवीति सा मता’ इति नारायणश्रुतिः।

‘क्षेत्रज्ञो भगवान् विष्णुर्न ह्यन्यः क्षेत्रमञ्जसा।

वेत्त्यसौ भगवान् ज्ञेयो व्यक्ताव्यक्तविलक्षणः।

स तु जीवेषु सर्वेषु बहिश्चैव व्यवस्थितः।

विलक्षणश्च जीवेभ्यः सर्वेभ्योऽपि सदैव च।

सर्वतः पाणिपादादिर्यतः पाण्यादिशक्तिमान्।

केशादिश्चपि सर्वत्र कृष्णकेशो हि यादवः।

अणोरणुतरै रूपैः पाणिपादादिसंयुतैः।

सर्वत्र संस्थितत्वाद् वा सर्वतः पाणिपादवान्।

सर्वेन्द्रियाणां विषयान् वेत्ति सोऽप्राकृतेन्द्रियः।

यतोऽतोऽनिन्द्रियः प्रोक्तो यन्न भिन्नेन्द्रियोऽथवा।
गुणैः सत्त्वादिभिर्हीनः सर्वकल्याणमूर्तिमान्।
अन्यथाभावरहित्यादचरश्चर एव च।।
चरणात् सर्वदेशेषु व्याप्तोऽणुर्मध्यमस्तथा।
सर्वगत्वात् समीपे च दूरे चैवान्तरे च सः।
अनन्ताव्ययशक्तित्वात् तदन्यत्र विरोधिनः।
सन्ति सर्वे गुणास्तत्र न च तत्र विरोधिनः' इति च।

न च जीवस्य क्षेतज्ञानाम -

क्षेत्रज्ञ एता मनसो विभूतिर्जीवस्य मायारचिता अनित्याः।
आविर्हिताश्चापि तिरोहिताश्च शुद्धो विचष्टे ह्यविशुद्धकर्तुः'
इति हि भागवते।

अतः 'एतद् यो वेत्ति' इत्युक्त्वे जीवस्यापि किञ्चिज्ज्ञानात् तत्प्राप्तेः तन्निराकरणार्थम् 'क्षेत्रज्ञं चापि मां विद्धि' इत्याह। अन्यथा 'एतद् यो वेत्ति' इत्युक्तेनैव सिद्धित्वात् 'क्षेत्रज्ञं चापि' व्यर्थम्। भेदपक्षे तु नामनिरुक्त्यर्थम् 'एतद् ये वेत्ति' इति। सर्वाभेदमपि क्वचिद् वदन्तीति क्षेत्रं च ज्ञश्चेति व्युत्पत्तिं निवारयति। क्षेत्रज्ञं मां सर्वक्षेत्रेषु स्थितत्वेन विद्धीत्यर्थः। तत्पक्षे तु 'यो वेत्ति' इत्युक्त ईश्वरस्यापि क्षेत्रज्ञत्वं सिद्धमेव। सर्वाभेदविवक्षायां च सर्वे क्षेत्रमिति वक्तव्यम्। 'क्षेत्रेषु' इति व्यर्थम्। न च तत्पक्षे मामित्यस्य कश्चिद् विशेषः। किंत्वेक एव क्षेत्रज्ञ इति वक्तव्यम्।

तत् क्षेत्रं यच्च यादृक्क यद्विकारि यतश्च यत्।
स च यो यत्प्रभावश्च तत्समासेन मे शृणु ॥ 03 ॥

'यतश्च यत्' - यतः परमेश्वरानुमतेरिदं याति प्रवर्तते स चानुमन्ता यः। अनुसारिणी मतिरनुमतिः प्रेरणरूपा।

'प्रेरणाऽनुमतिः प्रोक्ता क्वचित् संवाद उच्यते।
प्रेरकत्वात् तु भगवाननुमन्ता प्रकीर्तितः' इति च।

'उपद्रष्टाऽनुमन्ता च' इत्यनेनैवानुमतिरनुमन्ता चोक्तः। 'ज्ञेयं यत् तत्' इत्यादिना 'यत्प्रभावः' इत्यपि ॥ 03 ॥

ऋषिभिर्बहुधा गीतं छन्दोभिर्विविधैः पृथक्।

ब्रह्मसूत्रपदैश्चैव हेतुमद्भिर्विनिश्चितैः ॥ 04 ॥

महाभूतान्यहङ्कारो बुद्धिरव्यक्तमेव च।

इन्द्रियाणि दशैकं च पञ्च चेन्द्रियगोचराः ॥ 05 ॥

इच्छा द्वेषः सुखं दुःखं संघातश्चेतना धृतिः।

एतत्क्षेत्रं समासेन सविकारमुदाहृतं ॥ 06 ॥

चेतना - चित्तव्याप्तिः।

'सङ्घातो देह उद्दिष्टश्चित्तव्याप्तिस्तु चेतना' इति च ॥ 06 ॥

अमानित्वमदम्बित्वमहिंसा क्षान्तिरार्जवम्।

आचार्योपासनं शौचं स्थैर्यमात्मविनिग्रहः ॥ 07 ॥

इन्द्रियार्थेषु वैराग्यमनहङ्कार एव च।

जन्ममृत्युजराव्याधिदुःखदोषानुदर्शनम् ॥ 08 ॥

असक्तिरनभिष्वङ्गः पुत्रदारगृहादिषु।

नित्यं च समचित्तत्वमिष्टानिष्टोपपत्तिषु ॥ 09 ॥

मयि चानन्ययोगेन भक्तिरव्यभिचारिणी।

विविक्तदेशसेवित्वमरतिर्जनसंसदि ॥ 10 ॥

अध्यात्मज्ञाननित्यत्वं तत्त्वज्ञानार्थदर्शनम्।

एतज्ज्ञानमिति प्रोक्तमज्ञानं यदतोऽन्यथा ॥ 11 ॥

तत्त्वज्ञानविषयस्य विष्णोरपरोक्षदर्शनम् - तत्त्वज्ञानार्थदर्शनम्। ज्ञायतेऽनेनेति ज्ञानम्, ज्ञप्तिर्ज्ञानमिति व्युत्पत्त्या 'एतज्ज्ञानम्' इति ज्ञानसाधनं ज्ञानं चोक्तम् ॥ 11 ॥

ज्ञेयं यत् तत् प्रवक्ष्यामि यज्ज्ञात्वामृतमश्नुते।
अनादिमत् परं ब्रह्म न सत् तन्नासदुच्यते ॥ 12 ॥

'अनादीत्युक्ते स्वयं कारणं न भवतीत्याशङ्का स्यादिति तन्निवृत्त्यर्थं 'अनादिमत्' इत्याह।
'मुख्यतो गुणपूर्णत्वात् परंब्रह्म जनार्दनः।
मूर्तामूर्तव्यतीतत्वान्न सन्नैवासदुच्यते' इति च।
'मूर्तं सदवगम्यत्वाददज्ञेयत्वादसत् परम्।
पुंसामर्थ्यादगम्यत्वात् सर्ववेदप्रसिद्धितः।
विलक्षणः सदसतोर्भगवान् विष्णुरव्ययः' इति च ॥ 12 ॥

सर्वतः पाणिपादं तत् सर्वतोऽक्षिशिरोमुखम्।
सर्वतः श्रुतिमल्लोके सर्वमावृत्य तिष्ठति ॥ 13 ॥

सर्वेन्द्रियगुणाभासं सर्वेन्द्रियविवर्जितम्।
असक्तं सर्वभृच्चैव निर्गुणं गुणभोक्तृ च ॥ 14 ॥

बहिरन्तश्च भूतानामचरं चरमेव च।
सूक्ष्मत्वात् तदविज्ञेयं दूरस्थं चान्तिके च तत् ॥ 15 ॥

अविभक्तं च भूतेषु विभक्तमिव च स्थितम्।
भूतभर्तृ च तज्ञेयं ग्रसिष्णु प्रभविष्णु च ॥ 16 ॥

ज्योतिषामपि तज्ज्योतिस्तमसः परमुच्यते।
ज्ञानं ज्ञेयं ज्ञानगम्यं हृदि सर्वस्य विष्ठितम् ॥ 17 ॥

ज्ञानेन मुक्तौ प्राप्यत्वाज्ज्ञानगम्यम्। 'स्वयमेवात्मनाऽऽत्मानं वेत्थ' इति स्वज्ञेयत्वाज्ज्ञेयम्।
अन्यज्ञेयत्वस्य 'ज्ञेयं यत् तत्'
इति पूर्वमेव सिद्धत्वात्। कर्तृकर्मविरोधवादिमतं निराकरोत्युत्तरज्ञेयशब्देन।

'स्ववेत्तावेदनं च स्वं स्वेन वेद्यश्च केशवः।

परस्य वेत्ता वित्तिश्च वेद्यश्च स्यात् परैः क्वचित्।

तत्प्रसादं विना कश्चिन्नैनं वेत्तुं हि शक्नुयात्।

स्ववेदनेऽन्यवित्तौ वा नासावन्यदपेक्षते।

स्वप्रकाश इति प्रोक्तस्तेनैकः पुरुषोत्तमः।

जीवानां स्वप्रकाशत्वं तत्प्रसादात् स्ववेदनम्' इति च ॥ 17 ॥

इति क्षेत्रं तथा ज्ञानं ज्ञेयं चोक्तं समासतः।

मद्भक्त एतद्विज्ञाय मद्भावायोपपद्यते ॥ 18 ॥

मद्भावाय - मयि भावाय ॥ 01-18 ॥

प्रकृतिं पुरुषं चैव विद्ध्यनादी उभावपि।

विकारांश्च गुणांश्चैव विद्धि प्रकृतिसम्भवान् ॥ 19 ॥

'प्रकृतिं पुरुषं च' इत्यत्र पुरुषशब्देन जीवपरयोः प्रकृतिशब्देन चेतनाचेतनप्रकृत्योः स्वीकाराय -
उभावपीति। विकाराणां सत्त्वादीनां चोपादानत्वविवक्षया प्रकृतिसम्भवत्वम्। स्वातन्त्र्यं तु परस्यैव।

'उपद्रष्टाऽनुमन्ता च' इत्यादि वक्ष्यमाणत्वात्। गुणानां च विकारत्वेऽप्यधिकविकारत्वविवक्षयाऽन्येषां

'विकारांश्च गुणांश्च' इति पृथगुक्तिः ॥ 19 ॥

कार्यकरणकर्तृत्वे हेतुः प्रकृतिरुच्यते।

पुरुषः सुखदुःखानां भोक्तृत्वे हेतुरुच्यते ॥ 20 ॥

'स्वदेहेन्द्रियहेतुत्वं यज्जीवस्य स्वकर्मभिः।

आवृत्य विष्णुतत्त्वं तद्धेतुश्चित्प्रकृतिर्मता।

जीवस्य सुखदुःखानां भोगशक्तिप्रदः सदा।

परमः पुरुषो विष्णुः सर्वकर्ताऽपि सन् सदा।

विशेषकर्ता केषांचिदुक्तो यद्वद् विकुण्ठपः।

उच्यते सर्वपालोऽपि विशेषेण स्वकर्मणा' इति च।

परमेश्वरस्यैव सर्वकर्तृत्वेऽपि भोक्तृत्वदाने देव्या अल्पप्रवृत्तिरिति दर्शयितुं 'उच्यते' इति स्थानद्वयेऽप्युक्तम्। कर्तृत्वेऽपि स एव मुख्यहेतुः। तथाऽपि भूक्तृत्वापेक्षया तस्या अधिकप्रवृत्तिरिति 'कर्तृत्वे हेतुः प्रकृतिरुच्यते' इति सर्वहेतुत्वेऽपि विष्णोः प्रकृतेर्जीवं प्रति भोक्तृत्वदानेऽल्पप्रवृत्तिरिति 'पुरुषो भोक्तृत्वे हेतुरुच्यते' इति विशेषहेतोरिवमुच्यते। एवं मुख्यतस्तु सर्वहेतुत्वं विष्णोरेवेति भावः

॥ 20 ॥

पुरुषः प्रकृतिस्थो हि भुङ्क्ते प्रकृतिजान् गुणान्।

कारणं गुणसङ्गोऽस्य सदसद्योनिजन्मसु ॥ 21 ॥

'पुरुषः प्रकृतिस्थः' इत्यत्र पुरुषशब्दो जीवे। उभयोरपि पुरुषशब्देन पूर्वं प्रस्तुतत्वात्। यथायोग्यमुपपत्तेः।

कार्यकारणसम्बन्धं भोगं च मिथ्येति वदतां निवारणाय। 'पुरुषः प्रकृतिस्थो हि' इत्यनुभवविरोधं दर्शयति तेषाम्।

न हि ज्ञानाज्ञानसुखदुःखादिविषयस्यान्तरानुभवस्य भ्रान्तित्वं क्वचिद् दृष्टम्। न चास्य मिथ्यात्वे किञ्चिन्मानम्। शरीरमारभ्यैव ह्यपरोक्षभ्रमो दृष्टः। तत्रापि बलवत्प्रमाणविरोधादेव भ्रान्तित्वं कल्प्यम्। साक्षिसिद्धस्यापि भ्रान्तित्वाङ्गीकारे येन सर्वस्य भ्रान्तित्वमभ्रान्तित्वं चात्मनोऽवगतं तदपि प्रमाणमात्मैव। व्यवहारतोऽप्यस्तीत्यत्र प्रमाणाभावाद् भ्रान्तिरभ्रान्तिर्वा न किञ्चित् सिद्ध्यति।

अनुभवो भ्रान्त इत्युक्ते भ्रान्तित्वे प्रमाणं तत्प्रामाण्यं च कुतः सिद्ध्येत्? व्यवहारतः सर्वमङ्गीकुर्म इत्युक्ते व्यवहारो व्यवहर्ता च कुतः सिद्धः? प्रतीति इत्युक्ते सैव कुतः? स्वत इत्युक्ते स्वस्याभ्रान्तित्वे प्रतीतिं विनैव प्रतीतिरस्तीति भ्रान्तिः स्यात्। स्वभावोऽपि स्यात्। स्वयमस्तीति च भ्रमः स्यात्। निरालम्बनो भ्रमो नोपपद्यत इत्यस्यापि भ्रमत्वोपपत्तेः। तत्प्रमाणमप्यप्रमाणमेव। प्रमाणत्वभ्रम इति न सिद्धिमिति न किञ्चित् सिद्ध्यति। भ्रम इत्यस्यैव भ्रमत्वेऽन्यस्याभ्रमत्वमेव भवति।

सुखदुःखादिविषयं ज्ञानमात्मस्वरूपमेवेति तस्य भ्रमत्वे छद्मनाविनैव शून्यवादो भवति। नहि वृत्तिज्ञानविषयमज्ञानाधिकं तेषामपि। भ्रमस्य चाविद्याकार्यत्वाङ्गीकारात्। आत्मस्वरूपस्याप्य-विद्याकार्यत्वं स्यात्। दुर्घटित्वं भूषणमित्युक्ते दुर्घटित्वं सुघटित्वं चोभयं भूषणमस्माकमित्युत्तरम्।

नहि प्रमाणसिद्धस्य दुर्घटित्वे सुघटित्वे वाऽपवादो दृष्टः। दुर्घटित्वं भूषणमिति
वदद्विरात्मनोऽप्यविद्यात्वमङ्गीकृत्य तदयुक्तमित्युक्ते तत्रापि भूषणत्वं किमिति नाङ्गीक्रीयते?
अतिसुकरत्वात्। न चात्मनोऽप्यविद्यात्वं वदतां तेषामुत्तरम्। अतोऽनन्तदोषदुष्टत्वाद्धीति प्रसिद्धैव
भगवता निराकृताः।

अस्य - जीवस्य सदसद्योनिजन्मसु कारणं सत्त्वादिगुणसङ्गः ॥ 21 ॥

उपद्रष्टाऽनुमन्ता च भर्ता भोक्ता महेश्वरः।

परमात्मेति चाप्युक्तो देहेस्मिन् पुरुषः परः ॥ 22 ॥

स्वतन्त्रकारणं तु परम एवेत्याह - उपद्रष्टाऽनुमन्तेति।

‘सर्वेभ्य उपरो द्रष्टायदुपद्रष्टृनामकः।

स्वातन्त्र्यात् स्वानुकूल्येन मत्या प्रेरयति स्म यत्।

अनुमन्तेति कथितः स्वयं प्रभुरजो हरिः।

महाशक्तिर्यतो विष्णुर्महेश्वर इतीरितः।

परमत्वाच्च तस्यैव ह्यनुमन्तृत्वमुच्यते।

स एव सर्वदेहेषु देहिनोऽन्यो व्यवस्थितः’ इति च।

‘मां विद्धि सर्वक्षेत्रेषु’ इति देहेऽप्युक्तः। तेनाहमेव स

इति दर्शयति ॥ 22 ॥

य एवं वेत्ति पुरुषं प्रकृतिं च गुणै सह।

सर्वथा वर्तमानोऽपि न स भूयोभिजायते ॥ 23 ॥

द्विविधं पुरुषं चैव प्रकृतिं द्विविधामपि।

सह तत्तद्गुणैः सम्यग् ज्ञात्वा पश्यति यः पुमान्।

सर्वथा वर्तमानोऽपि न स भूयोऽभिजायते’ ॥ 24 ॥

ध्यानेनात्मनि पश्यन्ति केचिदात्मानमात्मना।

अन्ये साङ्ख्येन योगेन कर्मयोगेन चापरे ॥ 24 ॥

अन्ये त्वेवमजानन्तः श्रुत्वाऽनेभ्य उपासते।

तेऽपि चातितरन्त्येव मृत्युं श्रुतिपरायणाः ॥ 25 ॥

‘अनादियोग्यताभेदात् पुंसां दर्शनसाधनम्।

नानैव तत्र विष्णोस्तु प्रसादाद् वैष्णवं वपुः।

स्वयं विज्ञायते किञ्चित् श्रूयते किञ्चिदन्यतः।

तथा ज्ञात्वा हरिं ध्यात्वा स्वान्तः पश्यन्ति केचन।

ऋषयः केचिदृषयो नारदाद्या बहिस्त्वपि।

देवा विष्णुप्रसादेन लब्धसत्प्रतिभाबलात्।

सर्वं क्रमेण विज्ञाय प्रतिभास्पष्टताक्रमात्।

पश्यन्ति बहिरन्तश्च विष्णुं ध्यानमृतेऽपि तु।

येषां ध्यानमृते दृष्टिस्तेषां ध्यानेऽपि दर्शनम्।

स्यादेव साङ्ख्ययोगास्ते देवा ब्रह्माऽधिकोऽत्र च।

केचित् तु क्षत्रियवरा अश्वमेधादिकर्मभिः।

यजन्तो भक्तिमन्तश्च यज्ञभागार्थमागतम्।

श्रवणप्रतिभाभ्यां च स्मरन्तः पुरुषोत्तमम्।

पश्यन्त्यन्ये तथाऽन्येभ्यः सर्वं श्रुत्वाऽनुमत्य च।

उपास्यैव तु पश्यन्ति नान्यथा तु कथञ्चन।

ऋषीन् राज्ञस्तथाऽऽरभ्य प्रतिभाऽभ्यधिका क्रमात्।

यावद्ब्रह्मा ब्रह्मणस्तु प्रायो नाप्रतिभासितम्।

विष्णोः प्रीत्यर्थमेवास्य श्रोतव्यं प्रायशो हरेः।

अन्येषां श्रवणज्ञानं क्रमशो मानुषोत्तरम्।

अत्यल्पप्रतिभानत्वान्मानुषाः श्रुतवेदिनः।

सर्वे ते दर्शनात् तस्मात् स्वयोग्यान्मुक्तिगामिनः’ इति च

अन्येषामपि किञ्चिच्छ्रवणे विद्यमानेऽपि मनुष्याणामल्पप्रतिभानत्वात् ‘श्रुत्वान्येभ्यः’ इति

विशेषणम्। मनुष्याणां प्रतिभामूलप्रमाणापेक्षा प्रायो न सम्यगुत्पद्यतेऽल्पाचेति ‘श्रुतिपरायणाः’ इति।

अहङ्कार इति प्रोक्तो जीवाहंकृतिकृद् यतः ।
उमा बुद्धिरिति ज्ञेया शब्दादिज्ञानदा यतः ।
मतिदो मन उद्दिष्ट इन्द्रः स्कन्दोऽपि तत्सुतः ।
श्रोत्रं तु श्रावयंश्चन्द्रः स्पर्शो वायुसुतो मरुत् ।
चक्षुः सूर्यश्चक्षयति जिह्वा वारिपतिर्हृतेः ।
अश्विनौ घ्राणमाघ्रातेर्वागग्निर्वचनादपि ।
हस्तौ वायुसुतौ ज्ञेयौ मरुतौ हानिलाभयोः ।
पादौ तु विष्णुनाऽऽविष्टौ यज्ञशम्भो शचीसुतौ ।
पदनादेव पायुश्च भुक्तस्यैवाप्ययाद् यमः ।
सन्तत्युपस्थितिकृतेरुपस्थ सशिवो मनुः ।
विनायकस्तथाऽऽकाशो निरावृत्या प्रकाशनात् ।
प्रधानवायुजो भूतवायुर्नाम्ना मरीचिकः ।
अग्निश्च पृथिवी चैव प्रसिद्धौ वरुणो जलम् ।
अदनात् प्रथनाज्जन्मलयहेतोस्तथाऽभिधाः ।
शब्दाद्याः पञ्च शिवजाः शब्दनात् स्पर्शनादपि ।
रूपणाद् रसनाच्चैव गन्धनाच्च तथाऽभिदा ।
सुखं धृतिश्चेतना च सुखनाद् विधृतेरपि ।
चेतोनेतृत्वतश्चैव मुख्यवायुः सरस्वती ।
श्रीश्चेच्छा चैव सा वायोः पत्नी त्वेवं धृतिर्मता ।
इच्छादानात् तु सैवेच्छा स्थानभेदात् तु देवताः ।
पृथक् पृथक् च कथ्यन्ते लक्ष्म्याद्या उदिता अपि ।
दुःखद्वेषौ कलिश्चैव द्वापरो ब्रह्मणः सुतौ ।
प्रवरावसुराणां तौ सङ्घातश्चेतनाः परे ।
एतैरभिमतं यच्च तत्तन्नाम्नाऽभिधीयते ।
चेतनाचेतनं त्वेतत् सर्वं क्षेत्रमितीरितम् ।

क्षितिरेतद् भगवतो यदतः क्षेत्रमीर्यते।

क्षीणोति त्राति चैवैतत् सोऽतो वा क्षेत्रमुच्यते।

क्षितिं कृत्वा त्रातिचैतदतो वा क्षेत्रमीरितम्।

एतस्मात् क्षीणमेतेन त्रातमित्यथवा पुनः।

इच्छाद्यानां क्षेत्रनाम्नामपि नामान्तरं स्मृतम्।

विकारा इति यस्मात् ते विशेषविकृतिस्थिताः।

विशेषात् क्रियते यस्माद् विकारः कार्यमन्तिमम्।

विगतं करणं वाऽत्र पुनर्नाशमृते यतः।

तत्सम्बन्धाद् विकाराख्या इच्छाद्या अभिमानिनः।

एतत् सर्वं सर्वदैव निर्दोषेणैव चक्षुषा।

प्रेरयन्नेव जानाति तत् क्षेत्रज्ञो हरिस्ततः' इति च

'यस्यात्मा शरीरम्' इत्यादिश्रुतेश्चेतनस्यापि 'इदं शरीरं कौन्तेय' इति शरीरत्वोक्तिर्युज्यते।

'सत्त्वं जीवः क्वचित् प्रोक्तः क्वचित् सत्त्वं जनार्दनः।

सत्त्वं नाम गुणः क्वापि क्वचित् साधुत्वमुच्यते' इति शब्दनिर्णये।

'तयोरन्यः पिप्पलं स्वाद्वत्तीति सत्त्वम्' इति च पैङ्गीश्रुतिः।

'जनी प्रादुर्भावे ' इति धातोर्जीवस्यापि शरीरे व्यक्त्यपेक्षया जनिर्युज्यते ॥ 26 ॥

समं सर्वेषु भूतेषु तिष्ठन्तं परमेश्वरम्।

विनश्यत्स्वविनश्यन्तं यः पश्यति स पश्यति ॥ 27 ॥

समं पश्यन् हि सर्वत्र समवस्थितमीश्वरम्।

न हिनस्त्यात्मनाऽऽत्मानं ततो याति परां गतिम् ॥ 28 ॥

जीवेषु दुःखयोगादिरूपेण विनश्यत्स्वप्यतथाभूतम् -

'दुःखयोगादिरूपेण जीवेषु विनश्यत्स्वपि।

दुःखयोगादिरहितः सर्वजीवेष्वपि स्थितः।

गुणैः सर्वै समो नित्यं न हीनो हीनगोऽपि सन्।

इति पश्यति यो विष्णुं स एव न तमो ब्रजेत्' इति पाद्वे ॥ 27-28 ॥

प्रकृत्यैव च कर्माणि क्रियमाणानि सर्वशः।

यः पश्यति तथाऽऽत्मानमकर्तारं स पश्यति ॥ 29 ॥

प्रकृत्य - स्वयमेव प्रारभ्य विष्णुना क्रियमाणानि। विष्णोर्नान्यः पूर्वप्रेरक इति। 'पूर्वं तु बादरायणो हेतुव्यपदेशात्' इति भगवद्वचनात्

'द्रव्यं कर्म च कालश्च स्वभावो जीव एव च।

यदनुग्रहतः सन्ति न सन्ति यदुपेक्षया' इति च।

'स्वयं प्रकृत्य भगवान् करोति निखिलं जगत्।

नैव कर्ता हरेः कश्चिदकर्ता तेन केशवः' इति स्कान्दे।

तेनेति प्रस्तुतत्वादेव सिद्धम्। 'अहम् सर्वस्य प्रभवः' 'स हि कर्ता' 'कर्तारमीशं पुरुषं ब्रह्मयोनिम्'

'जन्माद्यस्य यतः' 'मत्त एवेति तान् विद्धि' इत्यादिसकलप्रमाणविरोधश्चान्यथा। 'प्रकृत्यैव च' इति

चशब्दाश्च तेनैव सिद्ध्यति।

'प्रकृतेन क्रियायोगं चशब्दः क्वचिदीरयेत्।

क्वचित् समुच्चयं ब्रूयात् क्वचिद् दौर्लभ्यवाचकः' इति शब्दनिर्णये। प्रकृतेः कर्तृत्वम् 'रचनानुपपत्तेश्च

नानुमानम्' इत्यादिना च निरस्तम्।

'न ऋते त्वत् क्रियते किञ्चनारे' इति च।

केवलप्रकृतेः कर्तृत्वाङ्गीकारे चशब्दो व्यर्थः। 'तत एव च विस्तारम्' इति वाक्यशेषविरोधश्च। 'अहं

बीजप्रदः पिता' इति वक्ष्यमाणत्रापि 'क्षेत्रक्षेत्रज्ञसंयोगात्' इति प्रकृतमिति तेनापि विरोधः। अचेतनं

करोतीति स्वोक्तिविरोधश्च।

'इच्छापूर्वक्रियादानं कर्तृत्वं मुख्यमीरितम्' इति पैङ्गीश्रुतिः।

विकारलक्षणं कर्तृत्वं तु प्रकृतेरङ्गीकृतमेव। तथाऽपि लक्ष्मीपरमेश्वरमुक्तचेष्टासु तदभावात् 'सर्वशः'

इत्यस्य सङ्कोचप्राप्तिः।

'अचेतनाश्रितं कर्म विकारात्मकमीरितम्।

यत् तु केवलचित्संस्थं प्रत्यभिज्ञाप्रमाणतः।

अविकारात्मकं ज्ञेयं तन्न तत् प्राकृतं भवेत्' इति च ॥ 29 ॥

यदा भूतपृथग्भावमेकस्थमनुपश्यति ।

तत एव च विस्तारं ब्रह्म सम्पद्यते तदा ॥ 30 ॥

‘एकविष्णवाश्रयाणां च जीवानां भेदमेव यः ।

ततः परस्परं चैव तारतम्येन पश्यति ।

विष्णोरेव च विस्तारं जगतः स विमुच्यते’ इति च ॥ 30 ॥

अनादित्वान्निर्गुणत्वात् परमात्माऽयमव्ययः ।

शरीरस्थोऽपि कौन्तेय न करोति न लिप्यते ॥ 31 ॥

यथा सर्वगतं सौक्ष्म्यादाकाशं नोपलिप्यते ।

सर्वत्रावस्थितो देहे तथाऽऽत्मा नोपलिप्यते ॥ 32 ॥

यथा प्रकाशयत्येकः कृत्स्नं लोकमिमं रविः ।

क्षेत्रं क्षेत्री तथा कृत्स्नं प्रकाशयति भारत ॥ 33 ॥

शरीरस्थो जीवः -

‘स्वप्नेन शारीरमभिप्रहृत्यासुप्तः सुप्तानभिचाकशीति’ इति श्रुतिः ।

‘शरीरस्थस्तु संसारी शरीराभिमतेर्मतः ।

विष्णुः शरीरगोऽप्येष न शरीरस्थ उच्यते ।

शरीराभिमतिर्यस्मान्नैवास्यास्ति कदाचन ।

तद्गतानां तु दुःखानां भोगोऽभिमतिरुच्यते ।

तद्भावान्नाभिमानी भगवान् पुरुषोत्तमः’ इति च

अनादित्वान्निर्गुणत्वाच्च परमात्मा जीवोऽपि न किमुत जडं न भवतीति?

शरीरोत्पत्तिलक्षणमप्यादिमत्त्वं परमस्य नास्तीति विशेषः । जीवस्य हि तदस्तीति ।

सत्त्वादिगुणसम्बन्धश्च । सर्वं करोति परमात्मा । तथाऽपि न लिप्यते । वादिप्रसिद्धत्वादेव ‘इष्वापूर्तं

मन्यमाना वरिष्टम्’ इत्यादिवन्निषेधः ।

‘कुर्वाणोऽपि यतः सर्वं पुण्यपापैर्न लिप्यते।

जन्ममृत्यादिरहितः सत्त्वादिगुणवर्जितः।

विष्णुस्तद्विपरीतस्तु जीवोऽतस्तौ पृथक् सदा’ इति च।

‘स एष नेति नेति’ इत्यादि च ॥ 31-33 ॥

क्षेत्रक्षेत्रज्ञयोरेवमन्तरं ज्ञानचक्षुषा।

भूतप्रकृतिमोक्षं च ये विदुर्यान्ति ते परम् ॥ 34 ॥

॥ इति श्रीमद्भगवद्गीतायां त्रयोदशोऽध्यायः ॥

जीवानामचेतनप्रकृतेर्मोक्षं - भूतप्रकृतिमोक्षम् ॥ 34 ॥

॥ इति श्री श्रीमदानन्दतीर्थभगवत्पादाचार्यविरचिते श्रीमद्भगवद्गीतातात्पर्यनिर्णये त्रयोदशोऽध्यायः ॥

अथ चतुर्दशोऽध्यायः

क्षेत्रक्षेत्रज्ञसंयोगसृष्टीप्रकरणपूर्वकं त्रैगुण्य विविच्य दर्शयति

श्रीभगवानुवाच

परं भूयः प्रवक्ष्यामि ज्ञानानां ज्ञानमुत्तमम् ॥

यज्ज्ञात्वा मुनयः सर्वे परां सिद्धिमितो गताः ॥ 01 ॥

इदं ज्ञानमुपाश्रित्य मम साधर्म्यमागताः।

सर्गेऽपि नोपजायन्ते प्रलये न व्यथन्ति च ॥ 02 ॥

मम योनिर्महद्ब्रह्म तस्मिन् गर्भं दधाम्यहम्।

सम्भवः सर्वभूतानां ततो भवति भारत ॥ 03 ॥

‘योनिर्भार्या तथा स्थानं योनिः कारणमेव च’ इति शब्दनिर्णये।

अत्रयोनिर्भार्या - 'तस्मिन् गर्भं दधाम्यहम्'

इति वाक्यशेषात् ॥ 03 ॥

सर्वं योनिषु कौन्तेय मूर्तयः सम्भवन्ति याः।

तासां ब्रह्म महद्योनिरहं बीजप्रदः पिता ॥ 04 ॥

सत्त्वं रजस्तमः इति गुणाः प्रकृतिसम्भवाः।

निबध्नन्ति महाबाहो देहे देहिनमव्ययम् ॥ 05 ॥

तत्र सत्त्वं निर्मलत्वात् प्रकाशकमनामयम्।

सुखं सङ्गेन बध्नाति ज्ञानसङ्गेन चानघ ॥ 06 ॥

रजो रागात्मकं विद्धि तृष्णासङ्गसमुद्भवम्।

तन्निबध्नाति कौन्तेय कर्मसङ्गेन देहिनाम् ॥ 07 ॥

तमस्त्वज्ञानजं विद्धि मोहनं सर्वदेहिनम्।

प्रमादालस्यनिद्राभिस्तन्निबध्नाति भारत ॥ 08 ॥

सत्त्वं सुखे सञ्जयति रजः कर्मणि भारत।

ज्ञानमावृत्य तु तमः प्रमादे सञ्जयत्युत ॥ 09 ॥

रजस्तमश्चाभिभूय सत्त्वं भवति भारत।

रजः सत्त्वं तमश्चैव तमः सत्त्वं रजस्तथा ॥ 10 ॥

सर्वद्वारेषु देहेऽस्मिन् प्रकाश उपजायते।

ज्ञानं यदा तदा विद्याद्विवृद्धं सत्त्वमित्युत ॥ 11 ॥

लोभः प्रवृत्तिरारम्भः कर्मणामशमः स्पृहा।

रजस्येतानि जायन्ते विवृद्धे भरतर्षभ ॥ 12 ॥

अप्रकाशोऽप्रवृत्तिश्च प्रमादो मोह एव च।

तमस्येतानि जायन्ते विवृद्धे कुरुनन्दन ॥ 13 ॥

यदा सत्त्वे प्रवृद्धे तु प्रलयं याति देहभृत्।

तदोत्तमविदां लोकानमलान् प्रतिपद्यते ॥ 14 ॥

रजसि प्रलयं गत्वा कर्म सङ्गिषु जायते।

तथा प्रलीनस्तमसि मूढयोनिषु जायते ॥ 15 ॥

कर्मणः सुकृतः स्याहुः सात्त्विकं निर्मलम् परम्।

रजसस्तु फलं दुःखमज्ञानं तमसः फलम् ॥ 16 ॥

सत्त्वात् सञ्जायते ज्ञानं रजसो लोभ एव च।

प्रमादमोहौ तमसो भवतोऽज्ञानमेव च ॥ 17 ॥

ऊर्ध्वं गच्छन्ति सत्त्वस्था मध्ये तिष्ठन्ति राजसाः।

जघन्यगुणवृत्तिस्था अधो गच्छन्ति तामसाः ॥ 18 ॥

ना(ऽ)न्यं गुणेभ्यः कर्तारं यदा द्रष्टाऽनुपश्यति ।

गुणेभ्यश्च परं वेत्ति मद्भावं सोऽधि गच्छति ॥ 19 ॥

एतेभ्यःसत्त्वादिगुणेभ्योऽन्यं कर्तारमीशं यदा पश्यति तदैवायं ना पुरुषः। अन्यथा पशुसमः। न केवलमन्यत्वेन पश्यन् ना, तं कर्तारं विष्णुम्। किन्तु गुणेभ्यः उत्तमत्वेन च। कथं स एव ना ? यस्मात् 'मद्भावं सोऽधिगच्छति' ॥ 19 ॥

गुणानेतानतीत्य त्रीन् देही देहसमुद्भवान्।

जन्ममृत्युजरादुःखैर्विमुक्तोऽमृतमश्नुते ॥ 20 ॥

अर्जुन उवाच

कैर्लिङ्गैस्त्रीन् गुणानेतानतीतो भवति प्रभो ।

किमाचारः कथं चैतांस्त्रीन् गुणानतिवर्तते ॥ 21 ॥

‘महालक्ष्मीरिति परा भार्या नारायणस्य या।

प्रकृतिर्नाम सा ज्ञेया प्रकर्षेण करोति यत्।

तस्यास्तु त्रीणि रूपाणि सत्त्वं नाम रजस्तमः ।

सृष्टिकाले विभज्यन्ते सत्त्वं श्रीः सद्गुणप्रभा।

रजो रञ्जनकर्तृत्वाद् भू सा सृष्टिकरी यतः ।

यदावेशादियं पृथ्वी भूमिरित्येव कथ्यते।

जीवानां ग्लपनाद् दुर्गा तम इत्येव कीर्तिता ।

एताभिस्तिसृभिर्जीवाः सर्वे बद्धा अमुक्तिगाः ।

सर्वान् बध्नन्ति सर्वाश्च तथाऽपि तु विशेषतः ।

श्रीर्देवबन्धिका नृणां भूर्देत्यानामथापरा ।

एताभ्योऽन्यं परं चैव विष्णुं ज्ञात्वा विमुच्यते।

सामर्थ्यातिशयादासां नैताभ्यो विद्यते परः ।

इति यावद् विजानाति तावत् तं नृपशुं विदुः ।

तस्मादाभ्योऽधिकगुणो विष्णुर्ज्ञेयः सदैव च’

इति महाविष्णुपुराणे।

‘रजसस्तु फलं दुःखम्’ इत्यत्र दुःखमिति दुःखमिश्रं सुखम्।

दुःखं दुरिति सम्प्रोक्तम् खं नाम सुखमुच्यते’ इति शब्दनिर्णये।

‘कर्मणो राजसस्योक्तं दुःखमिश्रं सुखं फलम्।

अज्ञानजं तामसस्य नित्यदुःखं फलं विदुः’ इति स्कान्दे ॥ 16-21 ॥

श्रीभगवानुवाच

प्रकाशं च प्रवृत्तिं च मोहमेव च पाण्डव।

न द्वेष्टि सम्प्रवृत्तानि न निवृत्तानि काङ्क्षति ॥ 22 ॥

उदासीनवदासीनो गुणैर्यो न विचाल्यते।

गुणा वर्तन्त इत्येव योऽवतिष्ठति नेङ्गते ॥ 23 ॥

समदुःखसुख स्वस्थः समलोष्टाश्मकाञ्चनः।

तुल्यप्रियाप्रियो धीरस्तुल्यनिन्दात्मसंस्तुतिः ॥ 24 ॥

मानापमानयोस्तुल्यस्तुल्यो मित्रारिपक्षयोः।

सर्वारम्भपरित्यागी गुणातीतः स उच्यते ॥ 25 ॥

लोकस्थितान् प्रकाशादीन् प्रायो न द्वेष्टि नेच्छति।

स्वयंप्रकाशी मोहोज्झस्तथाऽपि पुनरिच्छति।

विष्णोः प्रकाशं तं चापि नित्यभक्त्याऽभिसेवते।

सुखदुःखादिभावेऽपि विष्णुभक्तौ समः सदा।

अर्थार्थं वा प्रियार्थं वा निन्दादीनां भयादपि।

न विष्णुभक्तिहासोऽस्य किन्तु साम्यमथोन्नतिः।

अवैष्णवारम्भवर्जीं विष्णुं याति न संशयः’ इति च ॥ 22-24 ॥

उदासीनवदित्युक्तेश्च न केवलोदासीनत्वं।

नेङ्गत इत्युदासीनवृत्तिनिषेधः।

सर्वारम्भपरित्यागीति विशेषप्रयोजनापेक्षयाऽपि नावैष्णवारम्भ इति।

‘इङ्गनं क्षणिकं कर्म दीर्घमारम्भ उच्यते’ इति शब्दनिर्णये ॥ 25 ॥

मां च योऽव्यभिचारेण भक्तियोगेन सेवते।

स गुणान् समतीत्यैतान् ब्रह्मभूयाय कल्पते ॥ 26 ॥

‘लक्ष्म्यादिभिः कृतो बन्धो योऽनादिः पुरुषस्य तु।

तमेत्येतीह यो विद्वान् स विज्ञेयो गुणात्ययी’ इति च प्रवृत्ते।

तत्कृतबन्धात्ययात् तदधिकविष्णुप्राप्तेश्च तदत्ययीत्युच्यते। यथा द्वारपालमतीत्य राजानां

गच्छतीति। ब्रह्मणि भूयं ब्रह्मभूयम्। ब्रह्मेति प्रकृता महालक्ष्मीः

‘अतीत्य त्रीणि रूपाणि महालक्ष्मीं प्रपद्यते।

तया त्वनुगृहीतोऽसौ वैष्णवो विष्णुगो भवेत्’ इति च ॥ 26 ॥

ब्रह्मणो हि प्रतिष्ठाहममृतस्याव्ययस्य च।

शाश्वतस्य च धर्मस्य सुखस्यैकान्तिकस्य च ॥ 27 ॥

॥ इति श्रीमद्भगवद्गीतायां चतुर्दशोऽध्यायः ॥

ब्रह्म प्राप्तो मत्प्राप्त एव भवतीत्याह - ब्रह्मणो हीति। मदवियोगात् तस्या अपि मत्स्थ एव भवतीत्यर्थः।

तथा प्राप्तिक्रमविक्षया तदुक्तिः। एकान्तिकस्य सुखस्य-मोक्षस्य ॥ 27 ॥

॥ इति श्रीमदानन्दतीर्थ भगवत्पादाचार्यविरचिते श्रीमद्भगवद्गीतातात्पर्यनिर्णये चतुर्दशोऽध्यायः ॥

अथ पञ्चदशोऽध्यायः

त्रयोदशोक्तं विविच्य दर्शयति-

श्री भगवानुवाच

ऊर्ध्वमूलमधःशाखमश्वत्थं प्राहुरव्ययम्।

छन्दांसि यस्य पर्णानि यस्तं वेद स वेदवित् ॥ 01 ॥

‘पृथङ्मूलं हरिस्तस्य जगद्वृक्षस्य भूमिवत्।

सत्त्वादियुक्ते चिदचित्प्रकृती मूलभागवत् ॥

अत्रापि चिदचिद्योगो वृक्षवत् सम्प्रकीर्तितः।

पृथिवीदेवतावत् तद्धरिर्मृद्वदचेतना।

उत्तमत्वात् तु मूलानामूर्ध्वमूलस्त्वयं स्मृतः।

नीचास्तमो महदहंबुद्धयो भूतसंयुताः ॥

शाखाश्छन्दांसि पर्णानि काममोक्षफले ह्यतः ॥ 01 ॥

अधश्चोर्ध्वं प्रसृतास्तस्य शाखा गुणप्रवृद्धा विषयप्रवालाः।

अधश्च मूलान्यनुसन्ततानि कर्मानुबन्धीनि मनुष्यलोके ॥ 02 ॥

कारणेषु स्थितं कार्यं व्याप्तं कार्येषु कारणम्।

अन्योन्यसंयुताः शाखा मूलानि तु सदैव तु।

विषया दर्शनीयत्वात् प्रवालसदृशा मताः ॥ 02 ॥

न रूपमस्येह तथोपलभ्यते नान्तो न चादिर्न च सम्प्रतिष्ठा।

अश्वत्थमेनं सुविरूढमूलमसङ्गशस्त्रेण दृढेन छित्त्वा ॥ 03 ॥

ततः परं तत्परिमार्गितव्यं यस्मिन् गता न निवर्तन्ति भूयः

तमेव चाद्यं पुरुषं प्रपद्ये यतः प्रवृत्तिः प्रसृता पुराणी ॥ 04 ॥

जगद्वृक्षोऽयमश्वत्थो ह्यश्ववच्चञ्चलात्मकः।

अव्ययोऽयं प्रवाहेण स्वसक्तज्ञानहेतिना ॥

विष्णोः सम्यक् पृथग् दृष्टिनामच्छेदनभाक् सदा।

अव्यक्तादिसमस्तं तु नेति नेत्यादिवाक्यतः ॥

भोधेनैव पृथग् विष्णोः कृत्वा मृग्यः स केशव ।

तमेवाद्यं प्रपद्येत यदंशाभासको ह्ययम् ॥

जीवराशिः समस्तोऽपि ब्रह्मरुद्रेन्द्रपूर्वकः । 03,04 ॥

निर्मानमोहा जितसङ्गदोषा अध्यात्मनित्या विनिवृत्तकामाः ।

द्वन्द्वैर्विमुक्ताः सुखदुःखसंज्ञैर्गच्छन्त्यमूढाः पदमव्ययम् तत् ॥ 05 ॥

न तद्भासयते सूर्यो न शशाङ्को न पावकः ।

यद्गत्वा न निवर्तन्ते तद्धाम परमं मम ॥ 06 ॥

ममैवांशो जीवलोके जीवभूतः सनातनः ।

मनःषष्ठानीन्द्रियाणि प्रकृतिस्थानि कर्षति ॥ 07 ॥

किञ्चित्सादृश्यमात्रेण भिन्नोऽप्यंश इवोच्यते ।

ईश्वरस्तु यदा त्वस्य शरीरं विशति प्रभुः ।

मनःषष्ठानीन्द्रियाणि प्रकृतिस्थानि कर्षति ॥ 07 ॥

शरीरं यदवाप्नोति यच्चाप्युत्क्रामतीश्वरः ।

गृहीत्वैतानि संयाति वायुर्गन्धानिवाशयात् । 08 ॥

शब्दादीन् प्रत्यथ यदा जीवमादाय यात्यतः ।

गृहीत्वैतानि संयाति वायुर्गन्धानिवाशयात् ॥ 08 ॥

श्रोत्रं चक्षुः स्पर्शनं च रसनं घ्राणमेव च ।

अधिष्ठाय मनश्चायं विषयानुपसेवते ॥ 09 ॥

भुङ्क्ते हरिः शुभान् भोगानिन्द्रियेषु व्यवस्थितः ।

पूर्णानन्दोऽपि भगवान् क्रीडया भुङ्क्ते एव तु ॥ 09 ॥

उत्क्रामन्तं स्थितं वापि भुञ्जानं वा गुणान्वितम्।

विमूढा नानुपश्यन्ति पश्यन्ति ज्ञानचक्षुषः ॥ 10 ॥

यतन्तो योगिनश्चैनं पश्यन्त्यात्मन्यवस्थितम्।

यतन्तोऽप्यकृतात्मानो नैनं पश्यन्त्यचेतसः ॥ 11 ॥

यदादित्यगतं तेजो जगद्भासयतेऽखिलम्।

यच्चन्द्रमसि यच्चाग्नौ तत्तेजो विद्धि मामकम् ॥ 12 ॥

गामविश्य च भूतानि धारयाम्यहमोजसा।

पुष्णामि चौषधीः सर्वाः सोमो भूत्वा रसात्मकः ॥ 13 ॥

सौम्यत्वात् सोमनामाऽसौ सोममण्डलगः सदा ॥ 13 ॥

अहं वैश्वानरो भूत्वा प्राणिनां देहमाश्रितः।

प्राणापानसमायुक्तः पचाम्यन्नं चतुर्विधम् ॥ 14 ॥

स एवाग्निस्थितो विष्णुर्नाम्ना वैश्वानरः सदा।

सर्वेषां स नराणां यदुपजीव्यः सदैव च ॥ 14 ॥

सर्वस्य चाहं हृदि सन्निविष्टो मत्तः स्मृतिर्ज्ञानमपोहनं च।

वेदैश्च सर्वैरहमेव वेद्यो वेदान्तकृद्वेदविदेव चाहम् ॥ 15 ॥

स एव व्यासरूपेण वेदान्तकृदुदाहृतः ॥ 15 ॥

द्वाविमौ पुरुषौ लोके क्षरश्चाक्षर एव च।

क्षरः सर्वाणि भूतानि कूटस्थोऽक्षर उच्यते ॥ 16 ॥

उत्तमः पुरुषस्त्वन्यः परमात्मेत्युदाहृतः।

।यो लोकत्रयमाविश्य बिभर्त्यव्यय ईश्वरः ॥ 17 ॥

ब्रह्मरुद्रादयः सर्वे शरीरक्षरणात् क्षराः।

श्रीरक्षरात्मेत्युदिता नित्यचिद्देहका यतः।

चेतनाचेतनस्यास्य राशेः संस्थापकत्वतः।

कूटस्थ आत्मा सा ज्ञेया परमात्मा हरिः स्वयम् ॥ 16,17 ॥

यस्मात्क्षरमतीतोऽहमक्षरादपि चोत्तमः।

अतोऽस्मि लोके वेदे च प्रथितः पुरुषोत्तमः ॥ 18 ॥

‘क्षराक्षरात्मनोर्यस्मादुत्तमः स सदाऽनयोः।

पुरुषोत्तमनाम्नाऽतः प्रसिद्धो लोकवेदयोः’

इति नारायणश्रुतिः ॥ 18 ॥

॥ इति श्रीमदानन्दतीर्थभगवत्पादाचार्यविरचिते श्रीमद्भगवद्गीतातात्पर्यनिर्णये पञ्चदशोऽध्यायः ॥

यो मामेवमसंमूढो जानाति पुरुषोत्तमम्।

स सर्वविद्भजति मां सर्वभावेन भारत ॥ 19 ॥

इति गुह्यतमं शास्त्रमिदमुक्तं मयाऽनघ।

एतद्बुद्ध्वा बुद्धिमान् स्यात् कृतकृत्यश्च भारत ॥ 20 ॥

॥ इति श्रीमद्भगवद्गीतायां पञ्चदशोऽध्यायः ॥

अथ षोडशोऽध्यायः

देवासुरलक्षणम् -

श्रीभगवानुवाच

अभयं सत्त्व संशुद्धिर्ज्ञानयोगव्यवस्थितिः ।

दानं दमश्च यज्ञश्च स्वाध्यायस्तप आर्जवम् ॥ 01 ॥

अहिंसा सत्यमक्रोधस्त्यागः शान्तिरपैशुनम् ।

दया भूतेष्वलोलुप्त्वं मार्दवं ह्रीरचापलम् ॥ 02 ॥

तेजः क्षमा धृति शौचमद्रोहो नातिमानिता ।

भवन्ति सम्पदं दैवीमभिजातस्य भारत ॥ 03 ॥

दम्भो दर्पोऽभिमानश्च क्रोधः पारुष्यमेव च ।

अज्ञानं चाभिजातस्य पार्थ सम्पदमासुरीम् ॥ 04 ॥

दैवी सम्पद्धिमोक्षाय निबन्धायासुरी मता ।

मा शुचः सम्पदम् दैवीमभिजातोऽसि पाण्डव ॥ 05 ॥

द्वौ भूतसर्गौ लोकेऽस्मिन् दैव आसुर एव च ।

दैवो विस्तरशः प्रोक्ता आसुरं पार्थ मे शृणु ॥ 06 ॥

प्रवृत्तिं च निवृत्तिं च जना न विदुरासुराः ।

न शौचं नापि चाचारो न सत्यं तेषु विद्यते ॥ 07 ॥

असत्यंमप्रतिष्ठं ते जगदाहुरनीश्वरम् ।

अपरस्परसम्भूतं किमन्यत्कामहैतुकम् ॥ 08 ॥

एतां दृष्टिमवष्टभ्य नष्टात्मानोऽल्प बुद्धयः।

प्रभवन्त्युग्रकर्माणः क्षयाय जगतोऽहिताः ॥ 09 ॥

काममाश्रित्य दुष्पूरं दम्भमानमदान्विताः।

मोहाद्गृहीत्वासद्राहान् प्रवर्तन्तेऽशुचिव्रताः ॥ 10 ॥

चिन्तामपरमेयां च प्रलयान्तामुपाश्रिताः।

कामोपभोगपरमा एतावदिति निश्चिताः ॥ 11 ॥

आशापाशशतैर्बद्धाः कामक्रोधपरायणाः।

ईहन्ते कामभोगार्थमन्यायेनार्थसञ्चयान् ॥ 12 ॥

इदमद्य मया लब्धमिमं प्राप्स्ये मनोरथम्।

इदमस्तीदमपि मे भविष्यति पुनर्धनम् ॥ 13 ॥

असौ मया हतः शत्रुर्हनिष्ये चापरानपि।

ईश्वरोऽहमहं भोगी सिद्धोऽहं बलवान्सुखी ॥ 14 ॥

आढ्योऽभिजनवानस्मि कोऽन्योऽस्ति सदृशो मया।

यक्ष्ये दास्यामि मोदिष्य इत्यज्ञानविमोहिताः ॥ 15 ॥

अनेकचित्तविभ्रान्ता मोहजालसमावृताः।

प्रसक्ताः कामभोगेषु पतन्ति नरकेऽशुचौ ॥ 16 ॥

आत्मसम्भाविताः स्तब्धा धनमानमदान्विताः ।

यजन्ते नामयज्ञैस्ते दम्भेनाविधिपूर्वकम् ॥ 17 ॥

अहङ्कारं बलं दर्पं कामं क्रोधं च संश्रिताः ।

मामात्म परदेहेषु प्रद्विषन्तोऽभ्यसूयकाः ॥ 18 ॥

तानहं द्विषतः क्रूरान्संसारेषु नराधमान् ।

क्षिपाम्यजस्रमशुभानासुरीष्वेव योनिषु ॥ 19 ॥

आसुरीं योनिमापन्ना मूढा जन्मनि जन्मनि ।

मामप्राप्यैव कौन्तेय ततो यान्त्यधमां गतिम् ॥ 20 ॥

‘येऽति मानेन मन्यन्ते परमेशोऽहमित्यपि ।

मिथ्या जगदिदं सर्वं भ्रमजत्वान्न तिष्ठति ।

मिथ्यात्वान्नेश्वरोऽस्यास्ति परेभ्यो न च जायते ।

स्वस्मिन्नपि तथाऽन्यस्मिन् नियन्ताऽन्य इतीरिते ।

प्रद्विषन्त्यसुरास्ते तु सर्वे यान्त्यधरं तमः ।

अयोग्येशत्वकामाच्च लोभाच्चात्मसमर्पणे ।

तत्त्ववेदिषु कोपाच्च तमस्तेषां न दुर्लभम् ।

अक्षागमानुमानां च स्वोक्तेरपि विरोधिनः ।

यस्मात् तेऽतोऽसुरा ज्ञेया एवमन्येऽपि तादृशाः ।

ये तु विष्णुं परं ज्ञात्वा यजन्तेऽनन्यदेवताः ।

प्रत्यक्षाद्यविसंवादिज्ञानादेव विमुक्तिगाः’ इति ब्रह्मवैवर्ते ।

‘निबन्धाय’ - नीचस्थानेऽन्धेतमसि बन्धाय ।

‘सर्गाणां सुबहुत्वेऽपि शुभाशुभफलाधिकौ ।

देवासुराख्यौ द्वावेव गन्धर्वाद्यास्तदन्तरा ।

मुक्तिगा एव विज्ञेया देवा एव विमुक्तिगाः' इति च।

'विमोक्षाय' इत्यत्र वीत्युपसर्गादेव च मोक्षे ननात्वं ज्ञायते।

'देवासुरनरत्वाद्या जीवानां तु निसर्गतः।

निसर्गो नान्यथैतेषां केनचित् क्वचिदेव वा।

देवाः शापबलादेव प्रह्लादादित्वमागताः।

अतः पुनश्च देवत्वं ते यान्ति निजमेव तु।

हेतुतः सोऽन्यथाभावो रक्तता स्फटिके यथा।

अतो नित्यश्च नाप्येष स्वभावविनिवर्तकः।

किन्त्वाक्रम्यैव तं तिष्ठेद् देवसर्गस्ततो हि सः।

अशोच्य एव विज्ञेयो मोक्षयोग्यो हरेः प्रियः' इति ॥ 06-20 ॥

॥ इति श्रीमदानन्दतीर्थभगवत्पादाचार्य विरचिते श्रीमद्भगवद्गीतातात्पर्यनिर्णये षोडशोऽध्यायः ॥

त्रिविधं नरकस्येदं द्वारं नाशनमात्मनः।

काम क्रोधस्तथा लोभस्तस्मादेतत्रयं त्यजेत् ॥ 21 ॥

एतैर्विमुक्तः कौन्तेय तमोद्वारैस्त्रिभिर्नरः।

आचरत्यात्मनः श्रेयस्ततो याति परां गतिम् ॥ 22 ॥

यः शास्त्रविधिमुत्सृज्य वर्तते कामकारतः।

न स सिद्धिमवाप्नोति न सुखं न परां गतिम् ॥ 23 ॥

तस्माच्छास्त्रं प्रमाणं ते कार्याकार्यव्यवस्थितौ।

ज्ञात्वा शास्त्रविधानोक्तं कर्म कर्तुमिहार्हसि ॥ 24 ॥

॥ इति श्रीमद्भगवद्गीतायां षोडशोऽध्यायः ॥

अथ सप्तदशोऽध्यायः

सदसत्कर्मविवेकः -

अर्जुन उवाच

ये शास्त्रविधिमुत्सृज्य यजन्ते श्रद्धयाऽन्विताः ।

तेषां निष्ठा तु का कृष्ण सत्त्वमाहो रजस्तमः ॥ 01 ॥

श्री भगवानुवाच

त्रिविधा भवति श्रद्धा देहिनां सा स्वभावजा ।

सात्त्विकी राजसी चैव तामसी चेति तां शृणु ॥ 02 ॥

सत्वानुरूपा सर्वस्य श्रद्धा भवति भारत ।

श्रद्धामयोऽयं पुरुषो यो यच्छ्रद्धः स एव सः ॥ 03 ॥

सत्त्वानुरूपा -जीवानुरूपा। अतो ये सात्त्विकश्रद्धास्ते सात्त्विका इति ज्ञायन्ते। अन्येऽन्य इति श्रद्धामयः - श्रद्धारूपः।

‘श्रद्धा स्वरूपं जीवस्य तस्माच्छ्रद्धाविभेदतः ।

उत्तमाधममध्यास्तु जीवा ज्ञेयाः पृथक् पृथक् ।

स्वरूपभूता श्रद्धैव तमोगानां य मोक्षिणाम् ।

शिष्यते संसृतिस्थानां श्रद्धारूपं मनोऽपरम् ।

तत्रस्वरूपश्रद्धैव व्यज्यते प्रायशः क्वचित् ।

सात्त्विकस्य तमोरूपा श्रद्धाऽन्तःकरणात्मिका ।

सात्त्विकी तामसस्यापि भूयस्त्वात् तद्विविच्यते ॥ 03 ॥

यजन्ते सात्त्विका देवान् यक्षरक्षांसि राजसाः ।

प्रेतान् भूतगणांश्चान्ये यजन्ते तामसा जनाः ॥ 04 ॥

श्रद्धेत्यास्तिक्यनिष्ठोक्ता सा येषां देवतोत्तमे ।

विष्णौ तद्भक्तबुद्धैव रमाब्रह्मादिकेषु तु।
ते सात्त्विका इति ज्ञेयास्तैरिष्टं विष्णुरेव तु।
श्रीश्च साऽध्यक्षविद्याख्या ब्रह्मेन्द्राद्याश्च देवताः।
विबुधत्वात्तु मन्वाख्या भुञ्जते प्रीतिपूर्वकम्।
व्वामिश्रयाजिनो ये तु विष्णवाधिक्ये ससंशयाः।
स्वरूपमात्रे देवानां श्रद्धायुक्ताश्च सर्वदा।
राजसास्ते तु विज्ञेयास्तैरिष्टं यक्षराक्षसाः।
दीनत्वाद्देवनामानो ब्रह्मेन्द्रादिसनामकाः।
गृह्णन्ति ये हरि त्वन्यदेवादिसममेव तु।
नीचं ब्रह्माद्यनन्यं वा मन्यन्ते नेति चाखिलम्।
तत्तच्छ्रद्धायुतास्ते तु तामसाः परिकीर्तिताः।
भूतप्रेतास्तु तैरिष्टं शिवस्कन्दादिनामकाः।
साक्षाच्छिवपरीवारा भुञ्जते ह्यतितामसाः।
मोक्षः साङ्गल्पिकः स्वर्गो भूतादित्वं फलं क्रमात्।
त्यक्त्वाऽपि शास्त्रविहितं मिथ्याज्ञानविवर्जिताः।
भक्त्या विष्णुं यजन्तो ते निषिद्धाचरणोज्झिताः।
तेऽपि यान्ति हरि शास्त्रविधानस्थाः कुतः पुनः ॥ 04 ॥

अशास्त्रविहितं घोरं तप्यन्ते ये तपो जनाः।
दम्बाहङ्कारसंयुक्ताः कामरागबलान्विताः ॥ 05 ॥

कर्षयन्तः शरीरस्थं भूतग्राममचेतसः।
मां चैवान्तःशरीरस्थं तान् विद्यासुरनिश्चयान् ॥ 06 ॥

अशास्त्रविहितं घोरं तप्यन्ते ये तपो जनाः।
ढम्बाहङ्कारसंयुक्ताः कामरागबलान्विताः।
अकृषानपि लक्ष्म्यादीन् देवान् विष्णुपरायणान्।

विष्णुं च सर्वदेहस्थं कृषत्वेन विजानते।
तेषामल्पगुणत्वेन कल्पनात् ते तमो ध्रुवम्।
यांति ज्ञेयाश्च ते दैत्याः पिशाचा वाऽथ राक्षसाः ॥ 05-06 ॥

आहारस्त्वपि सर्वस्य त्रिविधो भवति प्रियः।
यज्ञस्तपस्तथा दानं तेषां भेदमिमं शृणु ॥ 07 ॥

अन्नैश्चैवाथ यज्ञाद्यैः प्रायो ज्ञेया इमे नराः।
सात्त्विका सात्त्विकान् कुर्युर्यस्मादन्ये तथेतरान् ॥ 7 ॥
ओंतत् सदिति यद्विष्णोर्नामत्रयमुदाहृतम्।
प्रसिद्धिं वैदिकं यस्मात् कर्म तद्विषयं हि सत्।
तत्राश्रद्धाकृतं तस्मादसदित्येव कीर्त्यते।
विप्रावेदाश्च यज्ञाश्च यस्मादोताः परस्परम्।
विहिता विष्णुना तेन विष्णुरोमिति कीर्तितः।
ओतमस्मिन्नदं सर्वमिति चोक्तः स ओमिति।
तस्मादोमिति यज्ञादीन् प्रवर्तन्ते हि वैदिकाः।
अनोङ्कृतं ह्यासुरं स्याद् यत् तस्मादोङ्कृतं त्वपि।
ओङ्कारार्थहरेः सम्यग्ज्ञानादासुरं भवेत्।
फलं त्वनभिसन्धाय तद्ब्रह्म स्यान्ममास्पदम्।
इति यत् क्रियते कर्म तन्नामाऽतो जनार्दनः।
अभिसन्धितं हि तत् प्रोक्तं ततं वा स्वगुणैः सदा' इत्यादि च
'मयं प्रधानमुद्दिष्टं स्वरूपं कार्यमेव च' इति शब्दनिर्णये।

शास्त्रविहितमपि भगवच्छ्रद्धाविहीनमसदेवेति वक्ष्यति 'अश्रद्धया हुतम्' इति।
भगवच्छ्रद्धाविरहितत्वादेव चाशास्त्रविहितं भवति।
'विष्णुभक्तिविधानार्थं सर्वं शास्त्रं प्रवर्तते' इति पैङ्गिश्रुतिः ॥ 04-07 ॥

आयुस्सत्त्वबलारोग्यसुखप्रीतिविवर्धनाः ।

रस्याः स्निग्धाः स्थिरा हृद्या आहाराः सात्त्विकप्रियाः ॥ 08 ॥

स्थिराः - स्थिरगुणाः फृतादयः। कद्वादीनामप्यारोग्यरसाद्यर्थत्वेन सात्त्विकत्वमेव। रस्यादीनामपि राजसत्वमनारोग्यादिहेतुत्वे। 'दुःखशोकामयप्रदाः' इत्युक्तेः। सत्त्वं - साधुभावः। भवति हि सोऽपि शुच्यन्नात्।

'हृद्यं पश्चान्मनोहारि प्रियं तत्कालसौख्यदम्।

सुखदं दीर्घसुखदं रस्यमभ्याससौख्यदम्' इति शब्दनिर्णये ॥ 08 ॥

कद्बल्लवणात्युष्णतीक्ष्णरूक्षविदाहिनः ।

आहारा राजसस्येष्टा दुःखशोकामयप्रदाः ॥ 09 ॥

रूक्षम् - नीरसम्। तीक्ष्णम् - सर्षपादि ॥ 09 ॥

यातयामं गतरसं पूति पर्युषितं च यत्।

उच्छिष्टमपि चामेध्यं भोजनं तामसप्रियम् ॥ 10 ॥

'यामान्तरितपाकं तु यातयाममितीर्यते।

क्वचिच्च गतसारं स्यान्नियम्यं यातमस्य यत्' इति च।

पूर्वं स्वादु पश्चादन्यथाजातं - गतरसम्।

'शुद्धभागवतानां तु स्वभावापेक्षयैव तु।

स्वादुत्वादि विजानीयात् पदार्थानां न चान्यथा'

इति सूदशास्त्रे ॥ 10 ॥

अफलाकाङ्क्षिभिर्यज्ञो विधिदृष्टो य इज्यते।

यष्टव्यमेवेति मनः समाधाय स सात्त्विकः ॥ 11 ॥

अभिसन्दाय तु फलं दम्भार्थमपि चैव यत्।

इज्यते भरतश्रेष्ठ तं यज्ञं विद्धि राजसम् ॥ 12 ॥

विधिहीनमसृष्टान्नं मन्त्रहीनमदक्षिणम्।

श्रद्धाविरहितं यज्ञं तामसं परिचक्ष्यते ॥ 13 ॥

‘यागात् तु राजसात् स्वर्गः साङ्गल्पिक उदाहृतः।

लोकः स दीनदेवानां सनाम्नां वासवादिभिः।

विष्णावश्रद्धयाऽयोग्यकामाच्चैषां पुनर्भवेत्।

नरकं च विना यज्ञं राजसा नरलोकगाः।

निषिद्धं कर्म कुर्युश्चेदीयुस्ते नरकं ध्रुवम्।

कदाचित् सात्त्विका कुर्युः कर्म राजसतामसम्।

अन्येऽन्यच्च तथाऽप्येषां स्थितिः स्वाभाविकी पुनः।

स्वं स्वं कर्म तु सर्वेषां सदैव स्यान्महत्फलम्।

अन्यदल्पफलं चैव बाहुल्यं तेषु लक्षणम् इति पाद्वे ॥ 12-13 ॥

देवद्विजगुरुप्राज्ञपूजनं शौचमार्जवम्।

ब्रह्मचर्यमहिंसा च शारीरं तप उच्यते ॥ 14 ॥

अनुद्वेगकरं वाक्यं सत्यं प्रियहितं च यत्।

स्वाध्यायाभ्यसनं चैव वाङ्मयं तप उच्यते ॥ 15 ॥

मनःप्रसादः सौम्यत्वं मौनमात्मविनिग्रहः।

भावसंशुद्धिरित्येतत् तपो मानसमुच्यते ॥ 16 ॥

मौनम् - मननम् ॥ 16 ॥

श्रद्धया परया तप्तं तपस्तत् त्रिविधं नरैः।

अफलाकाङ्क्षिभिर्युक्तैः सात्त्विकं परिचक्षते ॥ 17 ॥

युक्तैः - भगवदर्पणादियुक्तैः। युक्तैरिति दानादिषु सर्वत्र समम् ॥ 17 ॥

सत्कारमानपूजार्थं तपो दम्भेन चैव यत्।

क्रियते तदिह प्रोक्तं राजसं चलमध्रुवम् ॥ 18 ॥

मूढग्राहेणात्मनो यत्पीडया क्रियते तपः।

परस्योत्सादनार्थं वा तत्तामसमुदाहृतम् ॥ 19 ॥

दातव्यमिति यद्दानं दीयतेऽनुपकारिणे।

देशे काले च पात्रे च तद्दानं सात्त्विकं स्मृतम् ॥ 20 ॥

यत्तु प्रत्युपकारार्थं फलमुद्दिश्य वा पुनः।

दीयते च परिक्लिष्टं तद्दानं राजसं स्मृतम् ॥ 21 ॥

अदेशकाले यद्दानमपात्रेभ्यश्च दीयते।

असत्कृतमवज्ञातं तत्तामसमुदाहृतम् ॥ 22 ॥

ओं तत्सदिति निर्देशो ब्रह्मणस्त्रिविधः स्मृतः।

ब्राह्मणस्तेन वेदाश्च यज्ञाश्च विहिताः पुरा ॥ 23 ॥

तस्मादोमित्युदाहृत्य यज्ञदानतपःक्रियाः।

प्रवर्तन्ते विधानोक्ताः सततं ब्रह्मवादिनाम् ॥ 24 ॥

तदित्यनभिसन्धाय फलं यज्ञ तपःक्रियाः।

दानक्रियाश्च विविधाः क्रियन्ते मोक्षकाङ्क्षिभिः ॥ 25 ॥

सद्भावे साधुभावे च सदित्येतत् प्रयुज्यते।

प्रशस्ते कर्मणि तथा सच्छब्दः पार्थ युज्यते ॥ 26 ॥

यज्ञे तपसि दाने च स्थितिः सदिति चोच्यते।

कर्म चैव तदर्थीयं सदित्येवाभिधीयते ॥ 27 ॥

सत्सम्बन्धित्वादेव कर्मादि सत्। अतस्तदितिनाम्नां विष्णौ प्रसिद्धत्वात्।

‘स्रवत्यनोङ्कृतं ब्रह्म परस्ताच्च विशीर्यते’।

‘अनोङ्कृतमासुरं कर्म’ इति श्रुतेरनोङ्कृतस्यासुरत्वप्रसिद्धेः।

‘अनर्थज्ञोदितो मन्त्रो निरर्थस्त्रादि मानतः।

यन्मन्त्रस्तेन कथितो मन्त्रार्थो ज्ञेय एव तत्’ इति पैङ्गीश्रुतेश्च।

तदर्थत्वेन फलानभिसन्धिपूर्वककर्मण एव सात्त्विकत्वाच्च। तद्भक्त्या तत्स्मरणपूर्वकमेव कर्म
सदन्यदसदेवेति भावः ॥ 27 ॥

अश्रद्धया हुतं दत्तं तपस्तप्तं कृतं च यत्।

असदित्युच्यते पार्थ न च तत् प्रेत्य नो इह ॥ 28 ॥

॥ इति श्रीमद्भगवद्गीतायां सप्तदशोऽध्यायः ॥

राजसस्याप्यसदन्तर्भाव एव। विष्णुश्रद्धारहितत्वात्।

‘सात्त्विकं मोक्षदं कर्म राजसं सृतिदुःखदम्।

तामसं पादतं ज्ञेयं तत् कुर्यात् कर्म वैष्णवम्’

इत्याग्नेये ॥ 28 ॥

॥ इति श्रीमदानन्दतीर्थभगवत्पादाचार्यविरचिते श्रीमद्भगवद्गीतातात्पर्यनिर्णये सप्तदशोऽध्यायः ॥

अथ अष्टादशोऽध्यायः

सर्वाध्यायोक्तधर्मस्य समासतो निर्णयात्मकोऽनुक्तत्रैगुण्यवादी चायम्-

अर्जुन उवाच

संन्यासस्य महाबाहो तत्त्वमिच्छामि वेदितुम्।
त्यागस्य च हृषीकेश पृथक् केशिनिषूदन ॥ 01 ॥

श्री भगवानुवाच

काम्यानां कर्मणां न्यासं संन्यासं कवयो विदुः।
सर्वकर्मफलत्यागं प्राहुस्त्यागं विचक्षणाः ॥ 02 ॥

त्याज्यं दोषवदीत्येके कर्म प्राहुर्मनीषिणः।
यज्ञदानतपःकर्म न त्याज्यमिति चापरे ॥ 03 ॥

‘मनीषिणः’ इत्युक्तत्वात् तेऽप्यनिन्द्याः।

अतः ‘त्याज्यं दोषवत्’ इत्यस्यार्थः - ‘सङ्गं त्यक्त्वा फलं च’ इति ॥ 03 ॥

निश्चयं शृणु मे तत्र त्यागे भरतसत्तम।
त्यागो हि पुरुषव्याघ्र त्रिविधः सम्प्रकीर्तितः ॥ 04 ॥

यज्ञदानतपःकर्म न त्याज्यं कार्यमेव तत्।
यज्ञो दानं तपश्चैव पावनानि मनीषिणाम् ॥ 05 ॥

एतान्यपि तु कर्माणि सङ्गं त्यक्त्वा फलानि च।
कर्तव्यानीति मे पार्थ निश्चितं मतमुत्तमम् ॥ 06 ॥

द्रव्ययज्ञादीनां मध्ये स्वोचितो यज्ञो विद्यादानादिषु स्वोचितं दानं स्वोचितं तपश्च
सर्वैर्वर्णाश्रमिभिरन्यैश्च कार्यमेवेत्यर्थः। विष्णुनाम स्वाध्यायोऽन्त्यनां सत्योपवासादितपश्च ॥ 05-06 ॥

नियतस्य तु संन्यासः कर्मणो नोपपद्यते।
मोहात् तस्य परित्यागस्तामसः परिकीर्तितः ॥ 07 ॥

सङ्गफलत्यागमृते स्वरूपत्यागः कार्यं इति मिथ्याज्ञानाख्यमोहात्।
‘स्वयज्ञादीन् परित्यज्य निरयं यात्यसंशयम्’ इति पाद्रे ॥ 07 ॥
दुःखमित्येव यत्कर्म कायक्लेशभयात् त्यजेत्।
स कृत्वा राजसं त्यागं नैव त्याग फलं लभेत् ॥ 08 ॥
मोहं विना दृष्टदुःखमित्येव। दुःखशब्देन केवलं मानसम्। कायक्लेशस्य पृथगुक्तेः।
‘दुःखं तु मानसं ज्ञेयमायासो बाह्य उच्यते।
विशेषस्य विवक्षायामन्यथा सर्वमेव तु’ इति शब्दनिर्णये ॥ 08 ॥
कार्यमित्येव यत्कर्म नियतं क्रियतेऽर्जुन।
सङ्गं त्यक्त्वा फलं चैव स त्यागः सात्त्विको मतः ॥ 09 ॥
न द्वेष्य कुशलं कर्म कुशले नानुषज्जते ।
त्यागी सत्त्वसमाविष्टो मेधावी छिन्नसंशयः ॥ 10 ॥
न हि देहभृता शक्यं त्यक्तुं कर्माण्यशेषतः।
यस्तु कर्मफलत्यागी स त्यागीत्यभिदीयते ॥ 11 ॥
‘न द्वेष्यकुशलं कर्म केवलं दृष्टदुःखदम्।
जन्मान्तरकृते पुण्ये न सज्जेत् सात्त्विकश्चले।
यः सम्यक् तत्त्वविद् विष्णोस्तदर्पणधियैव तु।
फलेच्छावर्जितस्तस्य कर्म बन्धाय नो भवेत्।
बहुलं चेदल्पदोषं यावदेवापरोक्षधृक्’ इति च ॥ 10-11 ॥
अनिष्टमिष्टं मिश्रं च त्रिविधं कर्मणः फलम्।
भवत्यत्यागिनां प्रेत्य न तु संन्यासिनां क्वचित् ॥ 12 ॥
अन्येषामिष्टम्। अस्य तु त्यागित्वादेव नेष्टम्।

‘ज्ञानादेर्मोक्षभोग्याच्च नान्यत् स्यात् कर्मणः फलम्।

त्यागिनस्तत्त्वसंवेत्तुरन्येषां तदृते फलम्’ इति च।

केवलकाम्यकर्मणां परानपेक्षयाऽप्यकरणमित्येतावांस्त्यागात् संन्यासस्य विशेष इत्यत्यागिनां
प्रतियोगित्वेन न्यासिन उक्ताः। त्यागित्वं तेषामपि ह्यस्ति।

‘परेच्छयाऽपि ये काम्यं कर्म कुर्युर्न तु क्वचित्।

न्यासिनो नाम तेऽन्येभ्यः फलत्यागिभ्य उक्तमाः’ इति च ॥ 12 ॥

पञ्चैतानि महाबाहो कारणानि निबोध मे।

साङ्ख्ये कृतान्ते प्रोक्तानि सिद्धये सर्वकर्मणाम् ॥ 13 ॥

‘कथितं परमं साङ्ख्यं कपिलारव्येन विष्णुना।

सेश्वरं वैदिकं साक्षाज्ज्ञेयमन्यदवैदिकम्’ इति च ॥ 13 ॥

अधिष्ठानं तथा कर्ता करणं च पृथग्विधम्।

विविधाश्च पृथक्क्रेष्टा दैवं चैवात्र पञ्चमम् ॥ 14 ॥

अधिष्ठानं - शरीरादि ॥ 14 ॥

शरीरवाङ्मनोभिर्यत्कर्म प्रारभते नरः।

न्यायं वा विपरीतं वा पञ्चैते तस्य हेतवः ॥ 15 ॥

तत्रैवं सति कर्तारमात्मानं केवलं तु यः।

पश्यत्यकृतबुद्धित्वान्न स पश्यति दुर्मतिः ॥ 16 ॥

यस्य नाहङ्कृतो भावो बुद्धिर्यस्य न लिप्यते।

हत्वापि स इमांल्लोकान् न हन्ति न निबध्यते ॥ 17 ॥

‘स्वातन्त्र्यमीश्वरे वेत्ति नैवात्मनि कदाचन।

ईश्वराधीनमेवात्मन् स्वातन्त्र्यं तु जडान् प्रति।

तारतम्येन लक्ष्यादेर्जीवान् प्रति च सर्वशः ।
यस्तदर्थं समुत्पन्नो यथा रुद्रो यथा यमः ।
हत्वाऽपि स इमान् लोकान् न हन्ति न निबध्यते ।
अज्ञस्तदर्थं जातोऽपि बध्यते दैत्यवद् ध्रुवम् ।
अपरोक्षदृङ् न जातो यस्तदर्थं मुक्तिगं सुखम् ।
हसेत् तस्य परोक्षज्ञ किञ्चिद् दोषेण लिप्यते' इति च ।

अस्वातन्त्र्यज्ञानाद्धन्मीति भावोऽप्यस्य नास्तीति - न हन्ति । अन्यस्य भावोऽस्तीति विशेषः ।
'बुद्धिर्यस्य न लिप्यते' इति । रागान्न हन्ति, किन्तु धर्मबुद्ध्या ।
'स्वातन्त्र्यं मन्यमानस्य रागाद् धर्मं च कुर्वतः ।
तन्निमित्तस्तु दोषः स्याद् गुणश्च स्यात् स्वकर्मजः' इति च ॥ 17 ॥

ज्ञानं ज्ञेयं परिज्ञाता त्रिविधा कर्मचोदना ।
करणं कर्म कर्तेति त्रिविधः कर्मसङ्ग्रहः ॥ 18 ॥

'सम्प्रेरयितुरीशस्य कर्मस्वखिलचेतनान् ।
ज्ञातृज्ञेयज्ञानरूपा प्रेरणा सा स एव यत् ।
स्वरूपेणैव नित्या सा विशेषात्मतया भवेत् ।
विशेषोऽपि स्वरूपेण नित्यश्च स्याद् विशेषतः ।
स्वनिर्वाहकता यस्मान्नानवस्था विशिष्टवत् ।
विशेषस्य विशिष्यस्याप्यभेदेऽपि विवादिनि ।
विशेषोऽस्त्येव नात्रास्ति ह्यनवस्था कथञ्चन ।
ज्ञातुरन्योऽहमिति तु कस्याप्यनुभवो नहि ।
अस्मि ज्ञातैवाहमिति भेदस्तस्मात् तयोः कुतः ।
पश्यामीति विशेषोऽयमिदानीं मे समुत्थितः ।
इत्याद्यनुभवाद् भेदो न विशेष्यविशिष्टयोः ।
विशेषणं तु द्विविधं विशेषारख्यं तथेतरत् ।
विशेषमणयेद् येन प्रोक्तं तेन विशेषणम् ।

विशेषोऽपि विशेषस्य स्वस्यैव गमको भवेत् इत्यादि तत्त्वविवेके।

सङ्ग्रहः - पञ्चकारणानां सङ्क्षेपः। अधिष्ठानस्य करणेऽन्तर्भावात्। दैवशब्दोदितेश्वरस्यैव मुख्यकर्तृत्वात्

स्वतन्त्रास्वतन्त्रकर्त्रोः कर्तृशब्देनैवोक्तेः त्रैविध्यम्। कर्म चेष्टा ॥ 18 ॥

ज्ञानं कर्म च कर्ता च त्रिधैव गुणभेदतः।

प्रोच्यते गुणसङ्ख्याने यथावच्छृणु तान्यपि ॥ 19 ॥

एवं गुणसङ्ख्याने - परमसाङ्ख्यशास्त्रे ॥ 19 ॥

सर्वभूतेषु येनैकं भावमव्ययमीक्षते।

अविभक्तं विभक्तेषु तज्ज्ञानं विद्धि सात्त्विकम् ॥ 20 ॥

‘अस्तित्वाद् भूतनामभ्यः सर्वजीवेभ्य एव यत्।

मुक्तेभ्योऽपि पृथक्त्वेन विष्णोः सर्वत्रगस्य च।

ऐक्येन च स्वरूपाणां प्रादुर्भावादिकात्मनाम्।

तारतम्येन जीवानां भेदेनैव परस्परम्।

जडेभ्यश्चैव जीवानां जडानाम् च परस्परम्।

तेभ्यो विष्णोश्च सम्यक् तल्लक्षणज्ञानपूर्वकम्।

ज्ञानं सात्त्विकमुद्दिष्टं यत् साक्षान्मुक्तिकारणम्’

पृथक्त्वेन तु यज्ज्ञानं नानाभावान् पृथग्विधान्।

वेत्ति सर्वेषु भूतेषु तज्ज्ञानं विद्धि राजसम् ॥ 21 ॥

यत् तु कृत्स्नवदेकस्मिन् कार्ये सक्तमहैतुकम्।

अतत्त्वार्थवदल्पं च तत् तामसमुदाहृतम् ॥ 22 ॥

‘विष्णोरन्यस्य याथार्थ्यज्ञानं राजसमुच्यते।

यदि विष्णुं न जानाति यदि वा मिश्रतत्त्ववित्।

अन्यथाकरणीयत्वात् कार्याख्यं जीवमेव यः।

अकार्यं ब्रह्म जानाति स एवाखिलमित्यपि।
एकजीवपरिज्ञानात् कृत्स्नज्ञोऽस्मीति मन्यते।
युक्तिभिर्ज्ञानराहित्यात् स्वपक्षस्याल्पयुक्तिः।
अयुक्ततामेव गुणं मन्यते चाल्पदर्शनः।
अतत्त्वार्थं जगद् ब्रूते तत्त्वार्थज्ञानवर्जनात्।
स मुख्यतामसज्ञानी ह्येकैकेनापि किं पुनः।
सर्वैरैतैर्विशेषैश्च युक्तः पापतमाधिकः' इति पादो।

'पृथक्त्वेन तु यज्ज्ञानम्' इत्यस्य व्याख्यानम् 'नानाभावान्' इत्यादि। सर्वगतमेकमीश्वरम् न जानातीत्येतावतैव राजसत्वम्। एकस्य कृत्स्नवज्ज्ञानमेव तामसम्। मुक्तत्वादिरूपेण करणीयत्वात् पराधीनत्वेनाल्पस्य जीवस्य स्वातन्त्र्यादि गुणपूर्णत्वात् कृत्सेन ब्रह्मणैक्यज्ञानं च महातामसम्। किं पुनस्तावन्मात्रं सर्वमिति ज्ञानम्। किं पुनस्तत्राप्येकजीवादन्यत् किमपि नास्तीति अहैतुकं ज्ञानं सर्वमपि तामसम्। किमु तदेवोक्तलक्षणम्। अतत्त्वार्थवत् सदसद्वैलक्षण्याद्यन्यथार्थकल्पनायुक्तमेव तामसम्। किमु तदेवोक्तविशेषणैर्युक्तम्। प्रायोऽल्पज्ञानमपि तामसम्। अज्ञानबहुलत्वात् किमु तदेवोक्तमिथ्याज्ञानबहुलमित्यपुनरुक्तिः। एकस्मिन् सर्ववज्ज्ञानं कार्यं जीवे पूर्णं ब्रह्मेति सक्तं ज्ञानं निर्युक्तिकं चातत्त्वार्थकल्पनायुक्तमल्पज्ञानं च पृथक् पृथक् तामसानीति वा। मायावादे त्वेतानि समस्तानि। अन्यत्रापि त्वहैतुकत्वादिकं विरुद्धवादिषु समं सर्वेषु॥21-22॥

नियतं सङ्गरहितमरागद्वेषतः कृतम्।
अफलप्रेप्सुना कर्म यत् तत् सात्त्विकमुच्यते ॥ 23 ॥

यत् तु कामेप्सुना कर्म साहङ्कारेण वा पुनः।
क्रियते बहुलायासं तद्राजसमुदाहृतम् ॥ 24 ॥

अनुबन्धं क्षयं हिंसामनवेक्ष्य च पौरुषम्।
मोहादारभ्यते कर्म यत् तत् तामसमुच्यते ॥ 25 ॥

‘मयि सर्वाणि कर्माणि संन्यस्याध्यात्मचेतसा’ इत्युक्त्वा ‘ये मे मतम् ‘ये त्वेतत्’ इति च तस्य मोक्षसाधनत्वस्याकरणे प्रत्यावयस्य चोक्तेर्भगवदर्पितत्वेन सर्वकर्मकरणं तस्य विष्णोः सर्वपरमत्वज्ञानं च नियतमेवेति ज्ञायते। ‘अध्यात्मचेतसा’ इत्युक्त्वात् तत्स्वरूपयाथार्थ्यज्ञानादि। ‘ये तु सर्वाणि कर्माणि’ इत्यस्मिन् श्लोकेऽध्यात्मचेतस्त्वस्य ‘मत्पराः’ ‘अनन्येनैव योगेन मां ध्यायन्तः’ इति व्याख्यातत्वात्। एवं सर्वमपि भगवद्भक्तियुक्तमेव सात्त्विकम् ॥ 23-25 ॥

मुक्तसङ्गोऽनहंवादी धृत्युत्साहसमन्वितः।

सिद्ध्यसिद्ध्योनिर्विकारः कर्ता सात्त्विक उच्यते ॥ 26 ॥

सर्वस्य भगवदधीनत्वज्ञाननिश्चयादेवानहंवादी ॥ 26 ॥

रागी कर्मफलप्रेप्सुर्लुब्धो हिंसात्मकोऽशुचिः।

हर्षशोकान्वितः कर्ता राजसः परिकीर्तितः ॥ 27 ॥

अयुक्तः प्राकृतः स्तब्धः शठो नैष्कृतिकोऽलसः।

विषादी दीर्घसूत्री च कर्ता तामस उच्यते ॥ 28 ॥

भगवद्भक्तिसामर्थ्यात् प्रकृष्टो न कृतो हि यः।

स प्राकृतो दीर्घसूत्री कुर्या पश्चादिति स्मरन् इति शब्दतत्त्वे।

प्राप्तकालस्य कर्मणो दीर्घकालेनैव कृतिं सूचयन् दीर्घ सूत्रीत्यर्थः।

‘आलस्यो दीर्घसूत्री च सत्त्वयुक् तामसो मतः।

अयुक्तो राजसः स्तब्धः प्राकृतो नैकृतिकः शठः।

एकैकेनैव दोषेण प्रोक्तस्तामसतामसः।

दुर्नरत्वं च तिर्युक्तं तमश्चैतत्फलं क्रमात् इति च ॥ 28 ॥

बुद्धेर्भेदं धृतेश्चैव गुणतस्त्रिविधं शृणु।

प्रोच्यमानमशेषेण पृथक्त्वेन धनञ्जय ॥ 29 ॥

प्रवृत्तिं च निवृत्तिं च कार्याकार्ये भयाभये।

बन्धं मोक्षं च या वेत्ति बुद्धिः सा पार्थ सात्त्विकी ॥ 30 ॥

यया धर्ममधर्मं च कार्यं चाकार्यमेव च।

अयथावत् प्रजानाति बुद्धिः सा पार्थ राजसी ॥ 31 ॥

अधर्मं धर्ममिति या मन्यते तमसावृता।

सर्वार्थान् विपरीतांश्च बुद्धिः सा पार्थ तामसी ॥ 32 ॥

‘किञ्चिद्यथावद्दर्मादीनयथावच्च पश्यति।

यया बुद्ध्या राजसी सा मिथ्याधृक् त्वेव तामसी’ इति च ॥ 31-32 ॥

धृत्वा यया धारयते मनःप्राणेन्द्रियक्रियाः।

योगेनाव्यभिचारिण्या धृतिः सा पार्थ सात्त्विकी ॥ 33 ॥

‘वैष्णवो भक्तियोगो यस्तद्युक्ता सात्त्विकी धृतिः’ इति च।

विहितविषयैवेत्यव्यभिचारिणी ॥ 33 ॥

यया तु धर्मकामार्थान् धृत्वा धारयतेऽर्जुन।

प्रसङ्गेन फलाकाङ्क्षी धृतिः सा पार्थ राजसी ॥ 34 ॥

यया स्वप्नं भयं शोकं विषादं मदमेव च।

न विमुञ्चति दुर्मेधा धृतिः स पार्थ तामसी ॥ 35 ॥

सुखं त्विदानीं त्रिविधं शृणु मे भरतर्षभ।

अभ्यासाद्रमते यत्र दुःखान्तं च निगच्छति ॥ 36 ॥

‘स्वप्नं भयम्’ इत्यादि सर्वनिषिद्धोपलक्षणम्।

‘तत्तत् सात्त्विकमेव स्याद् यद्यद् वृद्धाः प्रचक्षते।

निन्दन्ति तामसं तत्तद् राजसं तदुपेक्षितम्’ इति हि भागवते।

‘महात्मनस्तु मां पार्थ’ , ‘अभयं सत्त्वसंशुद्धिः’ इत्यादिना वृद्धाश्चोक्ताः ॥ 26 ॥

यत् तदग्रे विषमिव परिणामेऽमृतोपमम्।

तत् सुखं सात्त्विकं प्रोक्तमात्मबुद्धिप्रसादजम् ॥ 37 ॥

‘विष्णोः प्रसादात् स्वमनःप्रसादात् सात्त्विकं सुखम्’ इति पाद्मे ॥ 37 ॥

विषयेन्द्रियसंयोगाद्यत् तदग्रेऽमृतोपमम्।

परिणामे विषमिव तत्सुखं राजसं स्मृतम् ॥ 38 ॥

यदग्रे चानुबन्धे च सुखं मोहनमात्मनः।

निद्रालस्यप्रमादोत्थं तत् तामसमुदाहृतम् ॥ 39 ॥

न तदस्ति पृथिव्यां वा दिवि देवेषु वा पुनः।

सत्त्वं प्रकृतिजैर्मुक्तं यदेभिः स्यात् त्रिभिर्गुणैः ॥ 40 ॥

ब्राह्मणक्षत्रियविशां शूद्राणां च परन्तप।

कर्माणि प्रविभक्तानि स्वभावप्रभवैर्गुणैः ॥ 41 ॥

सत्त्वं -जीवजातम्। मुक्तानां गुणातीतत्वात् ‘पृथिव्यां दिवि देवेषु’ इत्यादि च विशेषः।

‘यथेष्टं सञ्चरन्तोऽपि मुक्ता भूम्यादिगा न तु।

ग्रामस्था अपि न ग्राम्या वैलक्षण्याद्धि सज्जनाः।

नराधमास्तामसेषु सात्त्विकास्तत्र राजसाः।

दैत्यभृत्या महादैत्या मुख्यतामसतामसा।

राजसास्तु नरास्तत्र विप्रा राजससात्त्विकाः।

तत्रस्थशुद्धसत्त्वास्तु परहंसाः प्रकीर्तिताः।

हंसो बहूदकः कुटिजो वनस्थो नैष्ठिको गृही।
क्रमाद्रजोधिका बाह्यं कर्मैषामधिकं यतः।
धर्माः परमहंसानां ब्राह्मा एव शमादिकाः।
देवादेः कर्मबाहुल्यं न लिङ्गं रजसः क्वचित्।
नहि विष्णोश्चलेत् तेषां मनः कर्मकृतावपि।
अन्येषां चलचित्तत्वात् प्रायः स्यात् कर्म राजसम्।
यदि तत् स्मारकं विष्णोर्विद्यात् सात्त्विकमेव तत्।
धर्मार्थहिंसानाऽग्निश्च विशेषो ब्रह्माचारिणः।
पैतृकं चापि यतितो दारास्तु गृहिणस्ततः।
असर्गो ग्राम्यसन्त्यागः पश्वहिंसा गृहस्थतः।
वनस्थस्य विशेषोऽयं सर्वेषामितरत् समम् इति च।
'सात्त्विकाः स्वल्परजसः क्षत्रियाः सत्त्वराजसाः।
वैश्याः शूद्रा अतिस्वल्पसत्त्वाधिक्येन तामसाः।
ये तु भागवता वर्णास्तेषां भेदोऽयमीरितः।
सत्त्वाधिकः पुल्कसोऽपि यस्तु भागवतः सदा।
त्रैविध्यमात्रा विष्णोर्ये सर्वाधिक्ये ससंशयाः।
अन्याधिक्यं न मन्यन्ते श्रीशाद्राजसराजसाः।
अज्ञा विष्णौ द्वेषहीनाः सर्वे राजसतामसाः।
पितृगन्धर्वपूर्वाश्च मुनयो देवता इति।
सात्त्विकास्त्रिविधास्तत्र श्रेष्ठा एवोत्तरोत्तराः।
देवा इन्द्रो विरिञ्चादि इति त्रेधैव देवताः।
क्रमोत्तराः शिवो वाणी ब्रह्मा चैवोत्तरोत्तराः।
सत्त्वसत्त्वमहासत्त्वसूक्ष्मसत्त्वश्चतुर्मुखः।
तस्माद्यावद्विमुक्तिः स्यान्मुक्तावेवं सुखक्रमः' इति च।

विष्णौ किञ्चिदप्रीतियुक्तास्तामसमध्ये सात्त्विका नराधमा इत्यर्थः। राजसानां मध्ये सात्त्विका एव
भागवतविप्रादयः। राजसस्थसात्त्विकेष्वेव शुद्धसात्त्विकाः किञ्चिद्रजोयुक्तसात्त्विकाः
समरजोयुक्तसात्त्विकाः सत्त्वात् किञ्चिद्दूनतमोयुक्तसात्त्विका इति वर्णभेदः।
सत्त्वप्रधानत्वादेतानारभ्योत्तरोत्तरं सर्वेऽपि मोक्षयोग्याः। 'सत्त्वात् सञ्जायते ज्ञानम्' इत्यादेः।

'सत्त्वाधिको मोक्षयोग्यो योग्योऽन्धतमसस्तथा।

तमउत्तरो रजोभूयान् समो वा सृतिपात्रकः' इति ॥ 40-41 ॥

शमो दमस्तपः शौचं क्षान्तिरार्जवमेव च।

ज्ञानं विज्ञानमास्तिक्यं ब्रह्मकर्म स्वभावजम् ॥ 42 ॥

'शमो दमस्तपः शौचं क्षान्तिरार्जवमेव च।

ज्ञानं विज्ञानमास्तिक्यं विप्रकर्म स्वभावजम्।

एते गुणाः किञ्चिद्दूना विप्रात् क्षत्रिय एव च।

अधिका वा ब्राह्मणेभ्यः केषुचिच्चक्रवर्तिषु।

ऋषयस्त्वेव विज्ञेयः कार्तवीर्यादयो नृपाः'

शौर्यं तेजो धृतिर्दाक्ष्यं युद्धे चाप्यपलायनम्।

दानमीश्वरभावश्च क्षात्रं कर्म स्वभावजम् ॥ 43 ॥

'शौर्यं तेजो धृतिर्दाक्ष्यं युद्धे चाप्यपलायनम्।

दानमीश्वरभावश्च क्षत्रियेऽन्ये गुणा अपि ॥ 43 ॥

कृषिगौरक्षवाणिज्यं वैश्यकर्म स्वभावजम्।

परिचर्यात्मकं कर्म शूद्रस्यापि स्वभावजम् ॥ 44 ॥

स्वे स्वे कर्मण्यभिरतः संसिद्धिं लभते नरः।

स्व कर्मनिरतः सिद्धिं यथा विन्दति तच्छृणु ॥ 45 ॥

यतः प्रवृत्तिर्भूतानां येन सर्वमिदं ततम्।

स्वकर्मणा तमभ्यर्च्य सिद्धिं विन्दति मानवः ॥ 46 ॥

श्रेयान् स्वधर्मो विगुणः परधर्मत् स्वनुष्ठितात्।

स्वभावनियतं कर्म कुर्वन्नाप्नोति किल्बिषम् ॥ 47 ॥

सहजं कर्म कौन्तेय सदोषमपि न त्यजेत्।

सर्वारम्भा हि दोषेण धूमेनाग्निरिवावृताः ॥ 48 ॥

‘क्षत्रियोनब्रह्मगुणो वैश्यः कृष्यादिजीविनः।

तत ऊनः शमाद्यैर्यः शुश्रूषुः शूद्र उच्यते।

अधिकाश्चेद् गुणाः शूद्रे ब्राह्मणादिः स उच्यते।

ब्राह्मणोऽप्यल्पगुणकः शूद्र एवेति कीर्तितः।

नरोऽपि यो देवगुणो ज्ञेयो देवो नृतां गतः’ इति

‘स्वकर्मणा तमभ्यर्च्य’ इति वचनात्। क्षत्रियादिष्वपि शमाद्यनुवृत्तिर्ज्ञायते। न हि शमादिकं विना तस्याभ्यर्चनं भवति। सम्यक् शमादिभिरर्चनं ह्यभ्यर्चनम्। न च शमादीन् विना सिद्धिं विन्दति।

‘यज्ञदानतपःकर्म न त्याज्यं’ इत्युक्तत्वाच्च।

‘शमो मन्निष्ठता बुद्धेर्दम इन्द्रियनिग्रहः’ इति हि भागवते।

न च क्षत्रियादिरपि शौचतपःक्षमादिभिर्हीनैर्भाविताव्यमिति तत्तद्धर्मेषूच्यते। युक्ता ह्येतैः

सर्वगुणैर्जनकतुलाधारादयः। अतो युद्धेऽपलायनमैश्वर्यं च क्षत्रियस्य विशेषगुणौ। तौ च कृष्यादयः,

जीवनार्थं शुश्रूषा, याजनं जीवनार्थं प्रतिग्रहश्चेत्येत एवान्येषां परधर्माः।

‘शौर्यं तेजो धृतिर्दाक्ष्यं दानं च क्षत्रियेऽधिकाः।

तद्धीना ब्राह्मणे तस्माद् वैश्ये शूद्रे ततोऽल्पकाः।

अध्यापनं च शुश्रूषा जीवनार्थमृते सताम्।

विप्रादिषु क्रमाज्ज्ञेयाः शूद्रस्याध्यापनं विना।

तस्माच्छूद्रोऽल्पशुश्रूषुः स्वभावाज्जीवनं विना।

एते नैसर्गिका भावाः स्याद् भावोऽन्योऽपि कुत्रचित्।
बलाद् विरुद्धभावस्तुहेयः स्वाभाविकोऽपि यः।
अनिसर्गोऽपि हि शुभो वर्धनीयः प्रयत्नतः।
याजनैश्वर्यपूर्वास्तुनान्यैः कार्याः शुभा अपि।
अपलायनं च शूद्राणां ब्रह्मक्षत्रार्थमिष्यते' इति च।
'प्रसह्य वित्ताहरणं शारीरो दण्ड एव च।
अशिष्याणां शासनं च तथैवार्थं विनाशनम्।
एष ईश्वरभावः स्यान्न कार्यः क्षत्रियेतरैः।
सर्वे विधर्मिणः शास्याः क्षत्रियैर्यत्नतः सदा।
अङ्गाद्यहानिकृद् दण्डः शिष्येषु ब्राह्मणादिभिः।
कार्यो देहेऽपि शिष्यश्च स्वामिना स्वेन वाऽर्पितः।
पुत्रानुजादयः सर्वे शिष्या एव निसर्गतः।
गुरवश्चैव मित्राणि सखिसब्रह्मचारिणः।
सम्बन्धिनश्च सर्वेऽपि तत्तद्योग्यतयाऽखिलैः।
शिक्षणीयेषु भावेषु शिक्षणीयाः प्रयत्नतः।
उन्मादे बन्धनाद्यैर्वा ताडनं न गुरोः क्वचित्।
पापं चरन्तस्त्वन्येऽपि सर्वे दृष्टिपथं गताः।
शक्तितो वारणीयाः स्युर्देशकालानुसारतः।
तदुत्तमविरोद्धारः सन्त्याज्या गुरवोऽपि तु।
यथाशक्त्यनुशास्यैव कालतोऽपि न चेच्छुभाः।
विष्णौ परमभक्तस्तु न त्याज्यः शास्य एव च।
शिक्षयंश्च गुरून् शिष्यो गुरवन्नैव शिक्षयेत्।
महान्तो नानुशास्याश्च विरुद्धाचरिता अपि।
यदि च स्वाधिकानां तु विरोधं नैव कुर्वते' इत्यादि च।
'आपत्सु विप्रः क्षात्रं तु विशां वा धर्ममाचरेत्।

विविक्तसेवी लघ्वाशी यतवाक्कायमानसः।

ध्यानयोगपरो नित्यं वैराग्यं समुपाश्रितः ॥ 52 ॥

वक्ष्यमाणप्रकारेण वर्तमानस्तदनन्तरं नैष्कर्म्यसिद्धिं प्राप्तो भूत्वा ब्रह्माख्याया लक्ष्म्याःसकाशं
यथाऽऽप्नोति तथा निबोध।

‘मम योनिर्महद् ब्रह्म’ ‘ब्रह्मणो हि प्रतिष्ठाऽहम्’ इत्युक्तत्वात्।

‘ब्रह्मभूतः प्रसन्नात्मा’ इत्युक्त्वा, ‘मद्भक्तिं लभते पराम्’ इति वक्ष्यमाणत्वाच्च।

‘सर्वपापक्षयाद् देहं त्यक्त्वा देवान् क्रमाद् व्रजन्।

प्राप्य लक्ष्मीं तत्प्रसादात् पुनः स्वृद्धाहरौ यदा।

भक्तिस्तया पुनर्ज्ञाने स्वृद्धे विष्णुं प्रपद्यते।

अपरोक्षदृशो विष्णोः शरीरेऽपि सतः पुरा।

त्यक्तदेहादिकस्यापि यावद् विष्णुं प्रपद्यते।

तावद् गुणा विवर्धन्ते स्थिताः स्युः प्राप्य केशवम्

इति महावराहे ॥ 50 ॥

अहङ्कारं बलं दर्पं कामं क्रोधं परिग्रहम्।

विमुच्य निर्ममः शान्तो ब्रह्मभूयाय कल्पते ॥ 53 ॥

‘विमुच्य निर्मम शान्तः’ नैष्कर्म्यसिद्धिं प्राप्तो भूत्वा ब्रह्मणि भूयाय भवतीत्यर्थः ॥ 53 ॥

ब्रह्मभूतः प्रसन्नात्मा न शोचति न काङ्क्षति।

समः सर्वेषु भूतेषु मद्भक्तिं लभते पराम् ॥ 54 ॥

भक्त्यामामभिजानाति यावान् यश्चास्मि तत्त्वतः।

ततो मां तत्त्वतो ज्ञात्वा विशते तदनन्तरम् ॥ 55 ॥

सर्वकर्माण्यपि सदा कुर्वाणो मद्यपाश्रयः ।

मत्प्रसादाद्वाप्नोति शाश्वतं पदमव्ययम् ॥ 56 ॥

विहितानि सर्वकर्माण्यपि मद्यपाश्रयो भूत्वा सदा कुर्वाणः। नहि यथेष्टचरणे तात्पर्यमत्र। तथा सति विहिताकरणेऽपि समत्वात् 'मामनुस्मर युध्य च' 'ततः स्वधर्म कीर्ति च' इत्यादिप्रस्तुतविरोधः। अपिशब्दस्त्वैकमपि कर्मात्पाश्रयेण न कार्यमित्यर्थे ॥ 56 ॥

चेतसा सर्वकर्माणि मयि संन्यस्य मत्परः ।

बुद्धियोगमुपाश्रित्य मच्चित्तः सततं भव ॥ 57 ॥

भगवत्संश्रितस्य त्रैविद्यस्य च चेतसैव विशेष इत्याह - चेतसा सर्वकर्माणीति। स एव सर्वस्मात् परम इति भावोऽस्येति मत्परः। तत्र चित्तवृत्तिनिरोधोऽपि यो बुद्धियोगः - प्रत्याहारादिः ॥ 57 ॥

मच्चित्तः सर्वदुर्गाणि मत्प्रसादात्तरिष्यसि ।

अथ चेतमहङ्कारन्न श्रोष्यसि विनङ्क्षसि ॥ 58 ५९ ॥

यदहङ्कारमाश्रित्य न योत्स्य इति मन्यसे ।

मिथ्यैष व्यवसायस्ते प्रकृतिस्त्वां नियोक्षति ॥ 59 ॥

स्वभावजेन कौन्तेय निबद्धः स्वेन कर्मणा ।

कर्तुं नेच्छसि यन्मोहात् करिष्यस्यवशोऽपि तत् ॥ 60 ॥

प्रकृतिः - ईश्वरेच्छा-

'प्रकृतिर्वासनेत्युक्तं तवेच्छानन्त कथ्यते' इत्यादिवचनात्।

एषा तु 'प्रकृत्यैव च कर्माणि' इत्यादिष्वपि युज्यते। तस्या एव हि मुख्यतो नियोक्तृत्वं स्वभावकर्मादिभिर्बद्धा ॥ 59 ॥

ईश्वरः सर्वभूतानां हृद्देशेऽर्जुन तिष्ठति ।

भ्रामयन् सर्वभूतानि यन्त्रारूढानि मायया ॥ 61 ॥

तदेवाह - ईश्वरः सर्वभूतानामिति।

‘निश्चितार्थः स तु ज्ञेयो यत्रात्मैव परोक्षतः।

उच्यते विष्णुना यद्वत् तद् ब्रह्मेत्यादि कथ्यते’ इति शब्दनिर्णये।

‘मन्मनाः’ इत्युपसंहाराच्च ॥ 61 ॥

तमेव शरणं गच्छ सर्वभावेन भारत।

तत्प्रसादात् परां शान्तिं स्थानं प्राप्स्यसि शाश्वतम् ॥ 62 ॥

शाश्वतं स्थानं - वैकुण्ठादि।

‘श्रीरेव लोकरूपेण विष्णोस्तिष्ठति सर्वदा।

अतो हि वैष्णवा लोका नित्यास्ते चेतना अपि’ इत्याग्नेये।

‘न वर्तते यत्र रजस्तमस्तयोः सत्त्वं च’ इत्याद्युक्तं च ॥ 62 ॥

इति ते ज्ञानमाख्यातं गुह्यात् गुह्यतरं मया।

विमृश्यैतदशेषेण यथेच्छसि तथा कुरु ॥ 63 ॥

सर्वगुह्यतमं भूयः शृणुमे परमं वचः।

इष्टोऽसि मे धृढमिति ततो वक्ष्यामि ते हितम् ॥ 64 ॥

तत्त्वसारकथनं ‘द्वाविमौ पुरुषौ’ इत्यत्रैवोपसंहृतम्। तत्त्वप्रशंसार्थमेव तद्बुद्धिप्रशंसा कृता। अत्र तु

साधनसारोपसंहारः - सर्वगुह्यतमिति। ‘मन्मनाः’ इत्यादेः पूर्वमेवोक्तत्वात् भूय इति। अर्थतस्त्वत्रापि

विष्ण्वाधिक्यमेवोक्तं भवति ॥ 64 ॥

मन्मना भव मद्भक्तो मद्यजी मां नमस्कुरु।

मामेवैष्यसि सत्यं ते प्रतिजाने प्रियोऽसि मे ॥ 65 ॥

सर्वधर्मान् परित्यज्य मामेकं शरणं ब्रज।

अहं त्वा सर्वपापेभ्यो मोक्षयिष्यामि मा शुचः ॥ 66 ॥

अन्यधर्मान् परित्यज्येत्युक्तशेषत्वेनैव सर्वधर्मानिति वचनम्। 'मामेकं शरणं ब्रज' इत्यपि 'मन्मना'
इत्याद्युक्तनिगमनात्मना तद्व्याख्यानम्।

'सर्वोत्तमत्वविज्ञानपूर्वं तत्र मनः सदा।
सर्वाधिकप्रेमयुक्तं सर्वस्यात्र समर्पणम्।
अखण्डा त्रिविधा पूजा तद्रत्यैव स्वभावतः।
रक्षतीत्येव विश्वासस्तदीयोऽहमिति स्मृतिः।
शरणागतिरेषा स्याद् विष्णौमोक्षफलप्रदा' इति महाविष्णुपुराणे।

अनादिजन्मकृतसर्वपापेभ्यः। अत्र प्राप्त्यभावात्। धर्मपरित्यागे पापपरित्यागस्य कैमुत्येनैव
सिद्धत्वात्॥66॥

इदं ते नातपस्काय नाभक्ताय कदाचन।
न चाशुश्रूषवे वाच्यं न च मां योऽभ्यसूयति ॥ 67 ॥

अतपस्कायैव न वाच्यम्। अशुश्रूषवे पुनश्चेति दोषाधिक्यमश्रूषोर्दर्शयितुं च शब्दः। एवमभक्ताय
कदाऽपि न वाच्यम्। कदाचिदल्पतपसोऽल्पशुश्रूषोरपि भक्त्याधिक्ये वाच्यं भवतीति कदाचनेति
विशेषः। अभक्ताच्च न वाच्यमसूयोरिति तत्रापि च शब्दः।
'समुच्चये तथाऽऽधिक्ये न्यूनत्वे चः प्रयुज्यते' इति शब्दनिर्णये।
'अभक्तादपि पापः स्यादसूयोर्दोषदृग् यतः' इति च पादौ॥67॥

य इमं परमं गुह्यं मद्भक्तेष्वभिधास्यति।
भक्तिं मयि परां कृत्वा मामेवैष्यत्यसंशयः ॥ 68 ॥

न च तस्मान्मनुष्येषु कश्चिन्मे प्रियकृत्तमः।
भविता न च मे तस्मादन्यः प्रियतरो भुवि ॥ 69 ॥

अध्येष्यते च य इमं धर्म्यं संवादमावयोः।
ज्ञानयज्ञेन तेनाहमिष्टः स्यामिति मे मतिः ॥ 70 ॥

श्रद्धावाननसूयश्च शृणुयादपि यो नरः।

सोऽपि मुक्तः शुभां लोकान् प्राप्नुयात् पुण्यकर्मणाम् ॥ 71 ॥

‘सोऽपि मुक्तः’ न तस्मान्मनुष्येषु इत्युक्तेर्मुक्तानां महत् तारतम्यं ज्ञायते। ‘मनुष्येषु’ इति विशेषणात्
तत्रापि देवानामाधिक्यं च।

‘मुक्तिर्ज्ञात्वाऽपि विष्णुं स्याच्छास्त्रम् श्रुत्वा ततोऽधिकम्।

मुक्तौ सुखं तत् पठतस्ततोऽप्यधिकमिष्यते।

व्याख्यातुस्तुसमं मुक्तौ सुखं नान्यस्य कस्यचित्।

ततोऽधिकं तु देवानां मुख्यव्याख्याकृतो यतः’ इति च ॥ 71 ॥

कच्चिदेतत् शृतं पार्थ त्वयैकाग्रेण चेतसा।

कच्चिदज्ञानसम्मोहः प्रणष्टस्ते धनञ्जय ॥ 72 ॥

अर्जुन उवाच

नष्टो मोहः स्मृतिर्लब्धा त्वत्प्रसादान्मयाच्युत।

स्थितोऽस्मि गतसन्देहः करिष्ये वचनं तव ॥ 73 ॥

सञ्जय उवाच

इत्यहं वासुदेवस्य पार्थस्य च महात्मनः।

संवादमिममश्रौषमद्भुतं रोमहर्षणम् ॥ 74 ॥

व्यासप्रसादाच्छ्रुतवानेतद्ब्रह्ममहं परम्।

योगं योगेश्वरात् कृष्णात् साक्षात् कथयथः स्वयम् ॥ 75 ॥

राजन् संस्मृत्य संस्मृत्य संवादमिममद्भुतम्।

केशवार्जुनयोः पुण्यं हृष्यामि च मुहुर्मुहुः ॥ 76 ॥

तच्च संस्मृत्य संस्मृत्य रूपमत्यद्भुतं हरेः ।

विस्मयो मे महान्राजन् हृष्यामि च पुनः पुनः ॥ 77 ॥

यत्र योगेश्वरः कृष्णो यत्र पार्थो धनुर्धरः ।

तत्र श्रीर्विजयो भूतिर्ध्रुवा नीतिर्मतिर्मम ॥ 78 ॥

॥ इति श्रीमद्भगवद्गीतायां अष्टादशोऽध्यायः ॥

॥ इति श्रीमद्भगवद्गीता ॥

‘यथेच्छसि तथा कुरु’ इत्याक्षेपपरिहाराय ‘करिष्ये वचनं तव’ इत्यनुसरति भगवन्तम् ॥ 73-78 ॥

नमस्ते वासुदेवाय प्रेयसां मे प्रियोत्तम ।

समस्तगुणसम्पूर्णनिर्दोषानन्ददायिने ॥

यस्य त्रीण्युदितानि वेदवचने रूपाणि दिव्यान्यलं

बट् तद्दर्शतमित्थमेव निहितं देवस्य भर्गो महत् ।

वायो रामवचोनयं प्रथमकं पृक्षो द्वितीयं वपुः

र्मध्वो यत् तु तृतीयमेतदमुना ग्रन्थः कृतः केशवे ॥

निःशेषदोषरहित कल्याणाखिलसद्गुण ।

भूतिस्वयम्भुशर्वादिवन्द्यं त्वां नौमि मे प्रियम् ॥

॥ इति श्रीमदानन्दतीर्थभगवत्पादाचार्यविरचिते

श्रीमद्भगवद्गीतातात्पर्यनिर्णयः ॥

॥ श्री कृष्णार्पणमस्तु ॥

॥मुख्यप्राण वशे सर्वे स विष्णोर्वशगः सदा ॥
॥प्रीणयामो वासुदेवं देवामण्डलाखण्डमण्डानम्॥